

ТЗ  
23793

Архив

ЧИНГИЗ АЙМАТОВ

Т-3  
23793



МЭХРИБАН  
ТОПРАК



Танымал гыргыз языжысы, Ленин байрагынын лауреаты Чингиз Айтматовун эсерлеринин бу йыгындысына «Мэхрибан топрак», «Иүзбө-йүз» ве «Бәсдешлер» атлы эсерлери гирйәр «Мэхрибан топрак» повестинин гахрыманы Толгонай үч оглуны хем адамсыны фронта еллап, оларын енишли гайдып гелмеклери үчин, тылда жан аяман ишлейәр. Энәнин мэхрибан топрак билен эдйән гүррүңинде уруш беласы нәлетленилйәр, ынсаның багт үчин дөрәндиги, багтлы яшамалыдыгы текарланяр.

Окыжылар бу китабы хөвес билен окарлар.



809.437-3

ТУРКМЕНИСТАН  
КНИЖНИК

фонды

А 40  
ЧИНГИЗ АЙТМАТОВ

# МӘХРИБАН ТОПРАК

ПОВЕСТЛЕР

23793

3

«ТУРКМЕНИСТАН» НЕШИРЯТЫ  
АШГАБАТ — 1973





## ЙҮЗБЕ-ЙҮЗ

**К**ичижи́к демир ёл станциясындакы ялныз чыраның гапдалындан дереклериниң өл япраклары гайып геч-йәрди. Бу гүн агшам агачлар япракларыны дөкйәрди. Түпөң найзасыны ядыча саян гөни хем сырдым битен дереклер шемалың зоруна чүр башларыны ере дегрәй-жек-дегрәйжек болярдылар. Оларын белент башларында гопян гүввүлди алыслардан эшидилйән деңиз гомлары-ның гүңлөч сесинне чалым эдйәрди.

Гарадаг жүлгесиниң гижеси гараңкыды. Йөне даг этегинде месген тутан бу дуралгажыкда велин хасам гараңкыды. Вагт-вагт, ине, шу гараңкылык, гөйө диерсин, гелип-гечип гидйән отлуларың чырасынадыр гүввүлдиси-не дөз гелип билмән, икибака чайканян ялы болярды, отлулар аңырлыгына гечип гиденсоң болса, ене бу ерде гараңкылык, чолалык хөкүм сүрйәрди.

Эшелонлар гүнбатара тарап гечип гидйәрди. Ине, хә-зирем чанжарып дуран вагонларыны ызына тиркөп, узын бир отлы гелди. Паровозың көрүгиниң чала ачылып ду-ран агызыпысындан чым гызыл ялнын диллери ловурдап гөрнүп гитди, вагонлар буферлерини шакырдадып тог-тадылар. Душен адам болмады. «Бу станция хайсы стан-ция» дийибем хич ким гыгырмады. Узак ёлдан лежигип гелйән адамлар вагонларда уклашып ятырдылар. Динч энтөк тигирлериниң совамага етишмедик оклары хеннзем ювашжа жыгылдаярды.

Станцияның нобатчысы әдикли горсулдап, панусыны булайлап, составын өнүне тарап ылгап геленде, ин ызкы вагоның өң янындакыдан дневальный бойнуны сүйндү-рип серетди. Онуң эгниндәки түпөңиң найзасы чалажа ялпылдап гитди. Дневальный гапынын өнүнде бойнуны сүйндүрип, гараңкылыга тарап ичгин-ичгин середйәрди

ве диң саларды. Жүлгеде хемишекиси ялы чапгын ел шувларды, станцияның гысгажык көчежигиниң аңыр-сында, учут гаяның ашак этеклериинде бир ерде деря иргинсиз гүвлейәрди. Дневальнының йүзүне дерегиң совук япрагы дегиң, ашаклыгына тайып гайтды — галпылдап дуран бир адам элиниң аясы билен гөйә онуң йүзүни сыпалан ялы болды. Дневальный өр-гөкден гелиң, зинкилдәп ызына бөкди, вагоның ичине гөз гездирди. Сон ене бойнуны сүйндүрип, даш серетди: жанлы-жеменде ёкды, ел шувларды, түм гараңкылыкды...

Бир минут чемеси геченден соң, бир шинелли адам букдаклап, вагондан бир гыра совулды, ябың боюндакы гырымсы агачлыга өзүни атып, шол ерде-де гөзден йитди. Гулагыңы дешип барян жүрлевүк сеси яңланды. Гырымсы агачлыгың ичиндәки адам аягалдыгына гачмага башлады, йөне шол салымың өзүнде ене үмсүм болды, ер багыртлап ятды. Ол бу жүрлевүги станцияның нобатчысының отлыны угратмак үчин чаланына дүшүнди. Агыр-агыр вагонлар жыгылдашып башлады, онсоң отлы өзүниң алыс ёлуна дүшди.

Деря көпрүсиниң диреглери хол ызда шаңлап галды. Ондан аңырда болса туннель башланяр. Паровоз бар гүйжүнде барыны эдиң, хошлашык гугулдысыны чалды.

Гаялара дүшүп янланан бу сес ятандан соң, станциядакы агачларың үстүнде ятан закыжа гаргалар ахыры рахатлананларындан соң, гырымсы агачлыкда гизленен адам эмай билен еринден турды-да, небсевүрлик билен хашлап, ики эгнинден демини алмага башлады, онуң бу болуп дуршы сува чүмүп, эсли вагтлап ятып чыкана мензейәрди.

Отлының тигирлери барха араны ачдыгыча, рельслер хем гитдикче юваш хем гүнлеч сесленйәрдилер.

Дереклер хайхатлы дем алярды. Дагдан өри мейданының гүйзки ысы бурнуңа урярды.

Гарадаг жүлгесиниң гиҗеси гараңкыды...

Чагасы болалы бәри, Сейде укусына гуш ялы сак. Ол чагасының арлыгыны тәзеләп, чыраның ягтысында салланчага япланып отырды. Онуң бугдайренк йылманак гөвүслери чаганың келлесиниң үстүнде биргенси болуп салланып дурды.

Бир бурчда үстүне чапан атылан ёргана бүренип, онуң



гайын энеси уклап ятырды. Ол гаррыды, ысгынсызды, ол үсгүренде, кеселли довар кимин азап көкүни гөрйәрди. Бир худая сежде этмәге ровгаты етйәр. Укуда ятырка-да, басырганып: «Эй ярадан алла, биз бенделеринем хернә өзүн пенанда сакласын-да...» дийип самырдаярды. Сейде ише гиденде, кемпир өз агтыжагына гөз-гулак болярды. Көмөк көмөк-дә! Кемпир эжесине эмдирмек үчин агтыгыны экин мейдагына әкидйәрди, өзи болса хаш-хаш эдип, зордан демини аляндыр, әллерем титрәп дурандыр, өзем бир дуран еринде дурян дәлдир. Гарры мама өрән агыр дүшйәр, йөне онун хич зейренжек гүманасы ёк: өз еке-тәк гелниниң илкинжи чагажыгына ол серетмесе, ери, башга ким эсеван этсин ахырын? ☾

Яры гижеденем кән вагт гечипди, йөне онун велин гөзүне укы гелмейәрди. Нәдип аркайын ятжак ахырын? Хей шейле замана гелер дийип ким пикир эдерди, ким гарашарды? Ёң чаклар эшидилмедик «герман», «фашист», «чагырыш хаты»... днен сөзләр пейда болды. Обада гүн ырман гошунчылыга уградылар. Хоржунлы, эгинлери халталы әркек адамлар улы ёлуң угруна үйшүшип, арабалара долярлар, онсон: «Пахай сизем-ә, гөзйәш дөкмәңизи бес әдин-ә!» дийип, хошлашык сөзлерини айдып гыгырышярдылар. Арабалар еринден гозганяр, әркек кишилер телнеклерини чыкарып, ёкарда галгадярдылар: «Хош галың! Ягшы, хош, ене гөрүшйәнчәк саг болун!» Ярым-яш болшуп дуран аяллар хем чагалар тә арабалар гөзден йитйәнчәләр, аланың үстүнде бир ере чугдамланышып дурярлар, соң хем сеслерини чыкарман даргашып гидйәрләр. Ене, инди нәме болар, өнде олар башга нәмеләр гарашяр? Бу гиденләр урушдан доланып гелерлермикә бери?

Гечен томус, чопан гызы Сейде өз әриниң машгаласына гошуланда, энтек оларың өйлери хем гурлуп гутарылманды, диварларына палчык хем урулманды, шире сувагам чалынманды, жайын үстем энтек сувалман ятырды. Шо гүнлери ене бир гайдып гетирип болсады-да! Олар өз өйлерини гыссанмач салып гутарылдылар, Сейдәниң хем өз өмри гысга багтының ләлезар шугласына эдил шу хили алңасак чоюнан болмагы хем әхтималды. Гапдаларындакы япдан йылжажык сувжагаз шилдирәп акар ятарды, олар хем әр-аял икиси кәтменлерини булайлашып, саманы палчыга гарардылар, онсон тә дызларына ченли чызгашып, тәсин бирхили шакгылдадып, палчык

эйләрдилер. Бу агыр ишди: Сейдәнің тәзе сәтін көйнеги үч-дөрт гүнүн ичинде солды, йөне олар ядавлык, аргынлык дийлен зады билмездилер. Сейдәнің адамсы шо вагтлар дийсең разыды, ол айын болмаса өз гелнинин бугдайреңк элтеринден япынарды, оны гужакларды, оюн эдип, палчыгың ичинде онуң аягыны басарды. Сейде-де онуң элинден сыпып, жак-жак гүлүп, палчык чукурың төверегинде ылгарды. Адамсы ызындан етәйдигем, оңа гахарлапкан киши боларды.

— Болды-ла, болды оглаң, бес эт инди! Бирден эңең гөрәйсе нәтжек, утанжак дәлми онсон? — Өзи болса десине адамсының еңсесинде гизленерди, өзүнің дыңзап дуран гөвсүни гөз ачып-юмасы салым онуң аркасына ойкап гысылып дурарды.

— Ери, бес эд-э инди, вай, бу огланы, ондан-а мысалаңа серет, ери, киме меңзейәсин, йүз-гөзүң агын палчык болуп дур!

— Өзүң нәме? Илки билен сенем өзүңе әнет!

Онсон Сейде агажың көлегесине ташлап бешметинин кичижик жүбүсинден йүз гөрүлйән тегележик айнажыгыны алып гөрерди. Ол хер сапар хем мунуң үчин ялтанмазды, утанжаңлык билен әринден йүзүни совуп, агын палчык болуп дуран чым гызыл йүзүңе хайран галып середерди. Йөне палчык адамың оваданлыгына зепер етир-йәрми нәме — ол ювсаң айрылып гидйәр. Сейде айнажыгына середин гүлйәрди, ол багтыярлыкдан шейдиң гүлйәрди. Палчык болуберсин!

Ол агшамсына яба сува дүшүнип, эрик агажының астында дүшегине гирип ятырды, онуң эндамындан акар сувуң ысы билен салкынлыгы узак вагтлап айрылмазды. Гижәнің гаранкы асманында, онуң келлесиниң үстүнде болса гарлы даг геришлериниң диш-диш болуп дуран гаялары агымтыл бирхили шөхле сачярды, ябың анры йүзүңдәки ёрунжалыкда яшажык, думлы-душа бурк урян нарпыз гүле басырынып отырды, онсон шу голай-голтумларда бир ерде-де отлугын ичинде бедене айрарды. Сейдәнің калбыны өз төверегини гуршап алан әхл дурмушдакы рөвшен, эркана гөзеллигиң дуйгусы гаплап алды, онсон ол адамсына өңкүденем бетер гысылды, эмай биленжик онуң бойнундан элини гечирди. О вагтлар гөр олар нәче арзув эдидилер! Өйлерини гуруп гутаржакдылар, өзбашдак хожалыжак болуп, мал-гара эдинжекдилер, эне-аталарыны мыхманчылыга чагырып, олар



сылаг-хормат этжекдилер... Шу затларын әхлисем багт дийилһән затды. О махаллар вагтын нененси геченем билһинмездн — гүндиз билһн гижәнннң нәдип чалышынам аң әдилһмездн.

Өйүн диварларыны саманлы палчык билһн суванларынһа-да уруш башланды. Ховул-харалыкһа, гараз, хай болшуна гәрә, өйүң ички диварларына шире сувагынам чалдылар, шол икаралыкһа-да йигитлери гошунчылыға чагырып башладылар.

Ол гүн өмүр-өмрөм ятһан чыкһаз, айралык дагынын оды хенизем сөнөнөк. Бу затларын хемһеси әдил дүйн болан ялы. Гошунчылыға алһанлары әхли оба болуп уг-радырдылар. Сейде адамларһан утанып, адамсы билһн өз гөвнүннң ислейшинче хошлашып хем билһмеди, себәби ол хениз тәзе, яп-яңыжа әдинһлән гелинди. Ол өз элини адамсыһа беренде-де бирхили оңайсыз болды, гөзәшыны гөркезмезлик үчин башыны ашак салды; оларын айрылышлары хем, ине, шейле болды. Йөнө олар сәхраннң ичинде гөздән йитенлериһнән соң велин, Сейде өз йүрегинннң диенжесиһннн әдип, адамларын янынһақы утанжы, чекинженлиги хем бир яна ташлап, нң соңкы гезек берин өз әрини пугта-пугта гужакһамалыдыгыһа, гайталап-гайталап огһамалыдыгыһа бирдән акыл етирди, бу оларын соңкы душушыклары болаймағам гаты әхтималды ахырын. Шонһа ол өзүнә гөр пәчелер игенипди! Ол нң бәркиси айдарын дийип ниетләп йөрән пынхан сырынам оһа айтмаға етишмәпди — онуң гөвресиһнде, яһныш-маян болса, чаға галан ялыды. Әйсем-де болса инди әй-йәм гичди. Түйкүриһлән түйкүлиги ызына гайдып алып болһаяр. Алысларһа, сәхра жүмһүшиннң ичинде ёл ызыны гум басыпды. Аһа, шонһан бәрәм йүрекгысгынч азап-лы гүһләр бири-бириннң ызыһдан тиркешип гечип башлады, онуң бержай әдип билһмедик затларынын әхлиһжесем инди онуң гурсагыһа гызгын ган болуп ловһаярды; ол бу якып-яһдырып барян сүтемһи ылханады хер хачан сызәрды.

Чыранын пелтеси яһып гутарып барярды. Чаганы әм-месиһнән айырмаға небсиң агыярды: ол агзы әммелиже мырлапжык ятырды, вагтал-вагтал гымылдапжығам гид-йәрди, онсоң ене нашыжа сокжамаға башһаярды. Сейдәннң пикирлери болса бу ерлердән узакларһа гонуп-гөчүп йәрди.

Ховлы гапһалһан кимһир бири ювашжадан әһишгәһи

тыркылдатды. Сейде шо бада башыны галдырып, дин салды. Шол өнки ювашжа тыркылды, ене бөлүп-бөлүп какылды. Сейде деррев гөвсүни йыгнап, эгиндәки чапаныны бир гапдала ташлады-да, көйнегинин якасындакы иликлери өнки рам эдишине гөрә илдиришдирип, пишик басышыны эдип, эпишгә тарап йөнелди. Пессежик эпишгеден ховлының ичинде нәме бардыгы сайгарылма-ярды — түм гараңкылыкды.

Сейде бирхили үшүдип, эгинлерини силкди, сач шайлары чала эшидилер-эшидилмез шынчырады.

— Кимсиң? — дийип, ол шүбхе билен сорады.

— Мен... Ач гапыны... Сейде! — диен тутук, гарылжык сес билен бири ховлукман жогап берди.

— Ери, ким борсуңыз сиз? — дийип, Сейде ынам этмән, ене гайтадан сорады, хасыр-хусур бирян гапдала чекилди-де, горкулы гөзлерини чагасының ятан салланчагына дикди.

— Мен... Мен бү, Сейде, ач!

Сейде эпишгә тарап эгилди, ювашжадан ичини чекди, онсон ики эли билен келлесини тутуп, гапа бака серменекләп топулды.

Ол өзүнин сандыраян эли билен гараңкының ичинде гапының илдиригжини эллешдирип гәрди, гапыны шарка ачып гойберди-де, сессиз-үйнсүз барып, өз өнүнде дуран адамының гужагына долды.

— Гайын энемиң оглы! Мениң гайын энемиң оглы! — дийип, ол өнки эндиги боюнча басык сес билен пышырдап гүрлейәрди, ахыры, мундан бейләк бейдип сакланып дуруп билмежегини биленден сон, онуң адыны «Ысмайыл!» дийип тутды. Сейде дуруп билмән, аглап гойберди. Гөр-э сен бу багтыярлыгы, гөр-э сен бу ослагсыз багты — онуң адамсы саг-аман доланып гелипдир ахырын! Ынха, ол онун өнүнде дим-дик болуп дур. Ысмайыл, онуң үсти-башындан ажы махорканың ысы күкейәр. Онуң шинелиниң иримчик йүнли якасы Сейдәниң йүзүни персала эдйәр, эдил чөпүрдән ишилсн аркандан энайы дәл.

Нәме ол ёса-да бейдип геплемән дур-а? Бегенжинденмикә я? Улудан-улудан демини аляр, жүбүлерини серменеклейәр, Сейдәниң эгинлерини, келлесини эдил көр ялы сыпалаяр.

— Ханы өе гирели! — дийип, Ысмайыл чалт-чалт пышырдады-да, оны голтуклап, босагадан ичери этледи. Сейде динче шундан сон өзүне гелди!



— Вай, бу мен самсыгы гөрүң-ле! Эжеси, бушлук, ог-  
луң гелди!

— Юваш! — дийип, Ысмайыл онуң элинден япыш-  
ды. — Дур, өйде ким бар?

— Диңе өзүмиз, салланчакда ятанам өз оглуң!

— Ханы дурсана, дем алмага бир май берсене!

— Эжең гөвнүңе гелер-э...

— Азажык сабыр эт, Сейде!

Сейде хенизем адамсының гайдып гелешине ынанман,  
оны зол-зол гужаклаярды, өлөр жан оңа гысмылжыра-  
ярды. Гараңкының ичинде олар бири-бирини гөренекды-  
лар, йөне гөрмеклик деркармыдымы эйсем? Сейде галың  
шинелиң ашагындан онуң вагт-вагт, үзлем-саплам гүр-  
сүлдейөн йүрегинин сесини эшидип дурды. Ол дүйшүндө  
дөл-де, оялыкда өз адамсының гайзыган додагындан по-  
салар алярды.

— Гаты гөресим гелди! Ери хачан гелдиң-э? Инди  
гитмели дәл герек? — дийип, ол сораярды.

Ысмайыл Сейдәниң эллерини эгнинден айрып:

— Ине, шу догры станциядан гелшим-дә... Дурсана,  
ине, хәзир... — дийип, гөвүңли-гөвүңсиз жогап берди.

Ол шей дийип даш чыкды-да, төверегине гаранжакла-  
ды, онсоң сарая бака букдаклап гитди. Салым гечмәнкә-  
-де доланып гелди. Онуң элинде түпөңи барды. Бурча  
басылып гойлаң от-чөплери аяклары билен барлашды-  
рып гөрүп, түпөңини шонуң ашагына дыкды.

— Бу нәме этдигиң? — дийип, Сейде гең гөрүп сора-  
ды. Өйде гояй-да!

— Ювашрак бол, Сейде, юваш!

— О нәме үчин?

Ысмайыл онуң совалына жогап бермән, Сейдәниң  
элинден тутды.

— Йөр, оглумы гөркез.

■ ■ ■

Сейде хер гүн диен ялы, иңрик гараланда, алловар-  
радакы ёвшанлык, черкезлик ерлере гидип, йүкленип  
одун гетирйәрди. Ол чала сайгарып болян довар ёда-  
жыкларының угруны алып, гол-гол ёллар ашарды, оба  
голайланда болса хол депәниң үстүндө отурып, иң соңкы  
гезек демини-дынжыны аларды. Одун йүпүниң тойнугы-  
ны аз-кем говшадып, улудан бир демини аларды-да, ерде  
гоян одунына аркасыны берип отуларды. Әхли зады уну-

дып, гараз, аз салымлык болса-да, шейдип аркайын ас-мана эчедип отурмагам нэ етеси говы зат. Хол ашакда, обанын ичинде арабалар икибака шақырдаяр, ёлдан гечип барян атлы-ябылы адамларын хүмүр-сүмүрлерем эшдилйәрди. Шемал тезек түссесинин, чүйрүк саманын хем чакданапша говрулан мекгежөвенин таныш ысыны алып гелйәрди.

Эмма бу гүн велин Сейде дынжыны алып билмеди. Паровозын зогулдысы янланып, алыслардан эшидилйәрди. Сейдәнин сүннүне галпылды аралашды, ол йүпүни чекип, чыкалгы одуны силкинип аркасына алды-да, егдек-ләп, гаты-гаты йөрәп гайтды. Паровозын яңкы сеси Ысмайылын гачышыны онуң ядына салды. Йүреги жигләп-жигләп гитди.

Сейде хернә бири душуп саклаймабилсе ягшыдыр дийип ёл угры билен хайдап гелйәрди. Ол: «Шу ай айдын гижелерем бир тизрәк гечәйбилседи хернә» дийип ойланярды. Шонда ол хер гүн одуна-да гитмели болмазды, Ысмайыла нахар тайярлап, оны соң онуң яңына, гачыбаталгасына элтип бермелем болмазды. «Бирден бир зат анайсалар нәдип бор!» Аяллар одунлык ерини гөркезмесен болмаз дийип, телим сапар онуң дашына гечипдилер. Йөне олары янын билен экидип болярмы нәме: О тайда Ысмайыл бар ахырып. Ол гүндизине говакда отурып гечирийәр, гараңкы гижелерде болса өйлерине гелйәр. Ол гелеи вагты айналарын өңүне мата тутярлар, гапылары ичинден гулплап отуярлар. Сейде билип болмаз бир зат болайса дийип канулын<sup>1</sup> ашагындан бир чукур газып, онуң үстүнн бойрадыр кече билен япып гойды.

Ине шейдип яшап йөрлер. Ысмайылын гарры эжеси бейле дурмуш билен хич өвренишип билмейәрди, себәби онуң гулагам агырракды, чала бир чыбышлды болса, элини гулагына тутуп, мукытлык билен диң салып, демсайын зинкилдәп отуарды. Ол габаклары чым гызыл гөзлеринден боюрганып акян гөзяшларыны сүпүрип, Ысмайылын йүзүне рехимдарлык хем горкы билен середерди. О пақырын асырынлык билен улудан-улудан демини алып: «Вах, балам, бичәре оглум!» дийип пикир эдйән болмагы-да әхтималды.

---

<sup>1</sup> Канул — ағач кроватиң ашагындакы бош ер, ол ерде көпленч хер дүрли гош-голаңлар гоюляр.



Ысмайыл кырымлар обанын ягдайыны сорамага башларды. Йене ол муны гешлемән отурмазлык үчин эдйәрди. Ол өз жанына ер тапмаларды, көпленч ол дымып отурарды, йүзи-гөзүнден гар ягярды, ядав эгинлери ашак салланып дурды. Ики гөзем гайнап дуран газандады, ол шонуң чалтрак бишерине мөхетделди. Даң атынча өз говагына ашар ялы, тизрәк гарныны дойруп гойбермелиди. Сейде ожагың башында кебелек болуп пырланярды, өзем бир зат-бир затларын пикирини эдйәрди. Бир тарапдан-а, онун Ысмайыла небси агыярды, икинжи тарапдан хем, оны элимден алдыраярмыкан өйдүп горкярды, кеселли гарры билен элим етим чагалы галыберермикән өйдүп, ёк затларын аладасыны эдйәрди. Ысмайыл таналмаз ялы үйтгәп гидипдир. Говакда ол не гүнүн ягытысыны гөрйәр, не-де арасса ховадан дем алып билйәр, онун йүзүне ерин реңки урупдыр, ичине чөкөн дулукларыны сакгал-мурт басып гидипдир. Ол вагт-вагт сүрлүп-сүрлүп, халыс сонкы хетдине етирилен бичәре ябының болшы дек лайынжар бакышда сүлмүрәр отурарды, вагт-вагтам онун гөзлери чылакай сыпата гирерди, бәбенегинин гарра нокатжыклары габакларының ышларындан жыклашып, гизлигин гахар-газап хем рехим-шепагатсызлык билен йылпылдашар дурардылар, шонда ярык-ярык болан додаклары хем агарарды. Онун бу мысаласына серетсен гахарын гелйәрди. Шу хили ягдайда Ысмайыл элин-дәки оглунам ядындан чыкарырды.

Эйсем гечен томсам Ысмайылын шу болшудумы? Онун гүне янан эндамы гап-гарады, дурна ялы дамарлакды. Ол ядавлыгы-бейлекини билмән, гижә-гүндиз ишлейәрди. О махал булар жай салынардылар. О махаллар буларын дурмушындакы затларын әхлиси дүшнүклиди, йөнекейжеди, олар хич задын аладасыны этмейәрдилер, олары хич зат рахатдан дүшүрмейәрди. Онсон динә яшамак, зәхмет чекмек галярды. Ысмайыл о махаллар ховлын ичине небсевүр гөз айлап, йыгы-йыгыдан: «Жайы бир салып гутаралы бакалы, меллегиң дашына онсон хаят айларын — гөрәне гөз болуп дурмаз ялы» дийип айдарды. Индем ол ынха дезертир. Инди ол өз өйүне-де горка-үрке, гижелерине гелйәр. Өзем гелдиги гитжекден.

Сейде бу затлары гөрмезлиге-билмезлиге салжак болуп жан эдйәр. Әри оглуны гујагына алып онун өңүне гечип отуран махалы, шол сейрек болян гижелеринде

Сейдәниң буларың әхлисини унудасы, гөрмәси, билмәси гелйәрди, ин болманда екеже сагат бери онуң хем чын-дан багтыяр боласы гелйәрди.

«Дезертир болса болуберсин, оваррам! — дийип, га-пакда хамыр яйып отурышына өз-өзүне гөвүнлик берйәр-ди. — Нәме иш этмелидигини эркек кишиниң өзи говы билйәндир. «Хер кимин өз бир дурмуш ёлы бардыр, бу урушда болса дине өз келлесинин аман галмагының ала-дасыны эдйән адам дири галар» дийип, Ысмайылың өзи айдяр ахырын. Гел-гел инди мен оңа акыл өвретмеллими; диймек, шейле этмек гереkdir, өзи говы билйәндир, ери, инди мен оны өз элим билен өзүм айра салайынмы ахы-рын? Өмүр-өмрем этмен! «Хер нәме болса-да, оқун аша-гына-ха гитмен. Бир гүнем болса, өз элим, өз якам, өз-өйүмде, өз түнегимде. О тайда, дүнйәң о четинде, Фронт-да мениң нәме ишим бар? Ата-бабаларымыз ол үлкелери дүйшлеринде-де гөрмәндирлер ахырын. Ил билен ишим ёк, йөне маңа азар бермеселер боляр, мениң гидесим ге-ленок... Барды-гелди гидәемде-де, ери, нәме үйтгән зат боларды? Мениң бир өзүмин душманы дыза чөкерип бил-межегим-ә дүшпүкли, онсоң, менсизем бир зат эдерлер...» дийип, онуң өзем айдяр ахырын.

Хава, онсуз хем бир зат этжеклери хак. Бир Ысма-йыл гитмәни билен азалып-көпелйән задам ёк. Ери, га-чыпдыр, таң эдипдир, а гачанда нәме? Киме зелели етйәр, аман гезсе боляр-да, ери, нәме онуң өлеси гелйәндир өйд-йәрмиң?... Худай халап, шу гышам бир гечәйсе, онсон гарлар эрәп, ёллар ачылар, несип болса, онсоң Чатга-ла<sup>1</sup> онуң ковум-гарындашларыныңка гөчүп гидерис. Ысмайыл о ерде хич кимин адам билен иши ёк, хат-петегем барламаярлар дийип айдяр... Вах, ол-а Чатгал-мышын, ондан аныррағам болса гитжек-ле, йөне шол янымда болса боляр, гөзүмин өңүнден айрылмаса бол-яр... Хернә, йөне шу гышы бир аман-саг гечирәйбилсей-дик, мекгежөвенимизем азалып баряр, яза ченли бир чытрашсак... Опы дийсең, кимин гүни бизиңкиден үйтге-шик, илиң инди өңки мыдарасы бармы нәме — хер ким чыр-да-чытрашык. Шу элиндәки галлалары билен ала-бахара ашайсалар, гаты зор болдуклары... Аңсат дәл...»

---

<sup>1</sup> Чатгал — даг ичиндәки район, бу ере диге томус айлары ба-рып боляр.



■ ■ ■

Эртирлерине япларын райышында өсүп отуран ёванларын үстүнө ыграв дүшүп уграды. Оларын совук какап тохумлык дәнелери дәри бөлежиклери ялы ерде сечеленишип ятырды. Вагтал-вагтал гарам ягмага башлады. Гоюнларын йүңүнө ыгал дүшди, олар өренлеринде дерсин гонрас бугы дик асмана гөтерилйәрди. Гоюн сүрүлеринин үстүндө алахекеклер айрылмаярды, оларын ики гөзи доварларын түйи дүшүп, яланачланан бөвүрлериндеди. Чыглы-думанлы, чытык гара ыш барха якынлашарды... Уршун велин хениз өни-арды билинмейәрди, фронта гидйән адамларын саны гүнсайын артып гидип отырды.

Бу сапар яп-яныжа яшы долуп, хениз энеклерине ылам битмедик йигдекчелери уградярдылар.

Гарры гожалардыр гарры аяллар буза ичилип дурлан ховлының өңүнө гелип тогтап, арабаларын төверегинде хасаларыны тыркылдадышып:

— Вах, вах, дүйн-өңнинем аяк яланач, башы ачык ылгашып йөрен чагалар-да булар, гөр-ә, эйләне-бейләне гараманкаң, бойларыны алайыпдырлар. Индем, ынха, дурмушын екеже леззетинем дадып гөрмән, урша дийип гидйәрлер. Нәлет синен герман, ылахым сенин көкүң янсын, көки янан!.. дийип, йүреклерини паралап, өзара хүмүрдешйәрдилер.

Бу ерик гошунчылыга чагырыланлар өз халашян гызлары я-да яшажык гелинлери билен ин сонкы сапар йыгнанышыпдылар. Өйлерин гапылары үзнүксиз ачылып япыларды, серхош боланларын ваззы-вуззулары гулага гелийәрди. Оларын айдян айдымлары эдил йүрегине барып тәсир эдйәрди, бу айдымларда хем гам-гусса, хем гайдувсызлык, хем серхошлык кейпихонлыгы, хемем чуңнур пикир-ойланма барды.

Гарры аяллар гөзяшларыны сүпүришип:

— Вах, балажыкларым, сизин айдымларынызы ене эшитжек гүнүмиз хернә тизрәк гелгей-дә!.. — дийип дилег эдйәрдилер.

Сейде-де шу ерде, яшларын арасындады. Онун говы гөрйән кичи йүвүржиси Жумабай шу гүн дан билен гелип:

— Гелнеже, ханы бол, шайыны тут чалтрак, биз бузат тайярлап гоюн дийип айтдык, ин сонкужа гезек бир

гүлшүп шатланалың-ла. Ханы йөр!.. — дийипди. Жумабайың дийсең кейпи көкди.

Сейдәниң онуң гөвнүни йыкасы гелмеди, эйсем болса ол, гараз, боюн гачырмага чалышды: Сейде бу махал эл дегирменде Ысмайыл үчин талханлык үвәп отырды.

— Бирхили болаймасын, иң говусы, о тайык бармайын-ла мен, гаты гөрме йөне. Ынха, мен сизи ёла чыканызда шо ерде уградаярын.

— О нәхили бирхили болярмышын? Сен мени, өз йүвүржини уградярысый-а. Болмаз, гидели, Ысмайыл агамың хатырасы үчин гидели... Белки, ол уршун түйс алдым-бердимли еринде гезип йөрөндир... Несип болуп, фронтда габат гелшәйсек, өзи ёла салып, уградып гой-берди диерин, саламыңы айдарын... Нәме мен илче ёкмы инди я? Әхли огланлары доган-гарындашлары гелип уградярлар, мениң нәме?..

Сейде нәме дийип жогап бержегини билмеди, йыгрылды, чекинди, муны Жумабай хем анды.

— Ери, нәме, утаямың? Пахай, муны гөр-ле! Йөр, йөр...

Ине шейдибем ол, ынха, буза сатып адамының өйүнде улы илден утанчлы ялы габагыны ерден галдырман отыр. Хол бейледе бурча гысылып, эляглыжагы билеп агзыны тутуп геплемән отыр.

Адамынын өзүне эзизлигини, мәхрибанлыгыны хошлашык чагы хас-да йити дуйярысый, Ынха, эртеси гүн ажал дийлен задың гарагына диканлап серетжек бу огланлар хәзир улы голгун турзуп, гүлшүп-ойнаярдылар, бири-бирлерине ёмак атырдылар, айдым айдырдылар, белки, хут шо себәптем олар хәзир әхли вагтдакыларындан бири-бирине якындылар. Шу минутлар олар өзлериный, өз ыкбалларының дәл-де, эйсем обада гаян адамларын аладасыны эдйәрдилер, хошлашык чагы олара жан саглыгыны ве багтыярлыгы арзув эдйәрдилер; дине ялңыз шунун үчин-де олара нәхили хем болса ятдан чыкмажак говы, улы бир зат әдесин гелйәрди, олара бүгүн йүрегини бересин гелйәрди.

Жумабай, ине, бурч ялы чым гызыл болуп, бузадан мазалы кейпини көкләп, кечәниң үстүнден турды. Онун әнтегем копул-сопулрак, тагашыксыз гөвреси барды — муны она середениннен гөрмек болярды. Ол бузалы кәсәни элине алды — онун хошлашык айдымыны айтма гезегил гелди.



Жумабайын эркек доганы Мырзакул ырчы<sup>1</sup> бир элини алдырып, фронтдан шу якында гайдып гелипди. Хәзир ол оба Советиниң башлыгыды. Онуң айдымларыны чагалар хем айдым эдинип айдып йөрлер; диңледигиңче диңләсиң гелйәр.

Жумабай өз агасынын иң говы айдымларының бирини бирхили гамгын согдурып айтмага башлады.

Э-э-эй!

Алтыш гөк вагоны ызына тиркәп,  
Ела дүшди ганатлы дек паровоз.  
Хош галың, гадырданлар,  
Хош гал, эй догдук мекан...  
Етмиш гөк вагоны ызына тиркәп,  
Узаклара алып баряр паровоз  
Хош, меканым, эне ер,  
Хош галың, сиз энелер.

— Хай, берекелла, хан огул! Еңиш билен гайдып гелесиң!.. — диен гошулышып яңланан жошгунлы сеслер эшидилди.

Жумабай улы илиң гөзүниң алнында дүйбүнден талналмаз ялы болды-да үйтгеди дурубәрди — ол бирхили газәпланан ялы, улы адам чыкан ялы болды. Ол буйсанч билен эгинлерини язып, өз мәхрибан дагларына әпишгәниң өңүнде дуруп сын эдйәрди; гөвнүңе болмаса, бир сагадам гечип-гечмәнкә, догдук меканының хол алысларда галып гитжеклигине дине шу вагт акыл етирәен ялыды. Ол айдымының ызыны довам этдирди:

...Ела дүшйәс биз Арыса тарап,  
Шонда-да өркүмиз сенде, Алатау.  
Сен асыллык хемраң — ап-акжа гарың  
Бу гүн бизи алыслара уградяр...

Она:

— Хай берекелла, йигит! — дийшип гыгырышдылар. — Бизиң Алатаувымыз ялы даг ене ниреде бар дийсене!..

Инди айдымың ызыны хеммелер алып гөтерипди, етгипжек йигитлерем, гелин-гызларам айдым айдярды.

Сейде велин өз пикирлерине гарк болуп, бу минут дүйнәдәки әхли затлары унудыпды. Онуң гөвнүңе болмаса, туннель чекилен дагың аңырсындан башланян учсуз-гыраксыз газак сәхрасының ичи билен харбы эшелон

<sup>1</sup> Ырчы — оба багшысы.

алдыгына сүйнүп барып жалды, вагонларын ачык жапыла-  
рынын өнүндө үйшүшүп дуран огланлар хем айдым айды-  
шып, ана хол гөзүетимден анырлыгына үзүксиз узалып  
гидийэн Алатау дагларынын гөгүмтил-ак реңкде өвүс-  
йөн гарлы геришлерине тарап эллерини булайлап хош-  
лашын жалдылар. Бу онун гөвүнү хем дэлди-де, эйсем  
ол хут бу затлары гөрдийди. Даглар болса думан билен  
өртүлүп, дура-бара дашлашып барыды. Ол отлынын  
ызындан галман, өзүмөм ылгап барырмакам өйдийди,  
сон ымгыр гиден чөлүстанлыкда онун жалыз бир өзи гал-  
яр, халыс ысгын-ровгатдан гачыбам, телеграф агажы-  
нын сүтүнине сөөнүп дуряр. Сейде онун инжилдисини  
эшидийэр: гөйө комуздан «Инен дүйөнин агысынын!»  
зарын хени инлөп дуран жалды.

Ине, шу хошлашык айдымындан богазы долан Сейде  
эмай билен башыны галдырды. Ийгитлер эйдем уграма-  
гын шайыны тутуп йөрдүлөр. Аглаян хайсыды, серхош-  
лукдан гүлүп ятаны хайсыды, йөне оларын эхлиси-де  
эдил бир адам жалы мертдилер, гайдувсыздылар. Олар гы-  
гырышып, бири-бирлерине ениш билен гайдып гелмек-  
лиги арзув эдийдилер. Олара бир эненин зүрятлары  
диймек болжакды. Онсон аялларын калбында олара бо-  
лан энелик сөйги-мухаббети, йүрек авусы, гынанч хем  
буйсанч дуйгулары оянды. Оларын делалаты етип бил-  
йөн болса болмайрмак дийсене! Ол өз янындан өзи хазир  
еримден турагада, эхли кишилер эшидер жалы эдил: «Йи-  
гитлер, аяк чекин! Сиз түйс мен диен чагыңыз өзүнизиң  
догдук обанызы терк эдил гитмөге шайланарсыңыз. Си-  
зин болса айны бир яшажак, өмүр сүржөк вагтыңыз! Эл  
берин, мен гидейин, гидейинем, сизин үчин өз жанымам  
гурбан эдейин!» дийип гыгырайсам нэхили боларка ди-  
йип пикир этди.

Эдил шол вагтын өзүндө-де Ысмайыла шу гүн талхан  
элтип бермелидиги хушуна гелди. Оңа Ысмайыл гараш-  
ярды. Онсон Сейде ене ере бакды; онун пикир-хыялы  
өйлөрине гечди: «Энтең үвелен талхан хем ёк, үстесине  
чага-да ач... Көн отурайыпдырын-да...»

Гошунчылыга алиан огланлар ёлуң угруна чыкдылар.  
Арабаларын янында гарашып дуран мөхелле гозгалан  
тапды, олара бака сүйшүп уграды.

---

<sup>1</sup> «Инен дүйөнин агысы» — көшегини алдыран мая хакындакы  
гыргыз халк айдымы.



Сачы-сакгалы дув ак болан чигишлек ябы чопаны Барпы:

— Адамлар, булара ак пата берелин! — дийип, сесни эндиредип гыгырды. Ол ябысының уянындан чекип, аялары жайрык-жайрык болан эллериниң аясыны улы илден өңүрти сандырадып ёкары гөтерди: — Омын! Ыла-хым еди пышдымызын рухлары гелип көмек этсин-дә, аман-саг еңиш билен гайдып гелгейсниңиз-дә хернә!

Ол шу алкыш-дилеглери айдып болды-да, гамчысыны булайлап, пәлван боюнларыны ичине йыгырды, эгинис-рини силкишдирди-де ёк болайды — эркек киши гөзяшыны иле гөркезмели дәлди.

Ине, шу гарма-гүрмелиниң ве гык-багың ичинде ара-балар дагың этеги билен тигирленип уградылар, хай диймәнем үмүр-думаның ичинде гөзден йитдилер. Саң гаты болуп донуп галан ёл билен гидип барян арабала-рың тигирлериниң дүкүрдиси ве огланларын:

Хош, меканым, эне ер,  
Хош галың, сиз энелер... —

дийип айдың айдымлары эп-эсли вагтлап эшиңилди дур-ды.

Аял-эбтатлар йүреклериниң паралап, дынувсыз сес эдйәрдилер. Гүл менизли шу огланларын хайсы бири гайдып гелеркә? Гөр нәчеси буларын узак-узак ят үлке-лерде гума-ере гарылып галар... Мәреке башыны бозман, депәниң үстүнде гамгын халда сес-седасыз дурды. Онсоң Сейде обадаш адамларынын матамлы йүзлерине гарап, өз-өзүнә шей дийди: «Худайың эденине дәл диймәйин, өз әримниң гачакчы болуп йөренине кемсинмәйин. Дири ге-зип йөрән ери боляр, өз жаныны аяп саклан ери боляр!..»

Обаның ичиндәки сеслер аз-маз ятышандан соң, Сей-де ичи талханлы халтажыгы, ене бир дөрт-бәш саны күл-чәни чапанының ашагына салып, одун йүпүдир аңналы-ны алды-да, улы өврүм әдиң, даш-төверегинә ялтаклап ёвшана уграды.

Гугарып ятан даг говакларыны ве ксмерлерини думан гаплап алыпды. Йүрекгысдырыжы үмсүмлик хөкүм сүр-йәрди — төверек-дашда ынс-жынс ёкды. Дине гырымсы-жа чий бажаклы түммежиклери билен ер багыртлап ятан гырымсыжа чийлерин пуржагазлары адажа өвүс-йән шемалын угруна ыраң атырды, өзүнәм оларын бал-дагы өзбашына, әдил йыланларынқы ялы бирхили инче-жик сес эдйәрди. Үмүр-думаның ичинде чар тарапа

ялтаклап барян бу аял өзи үчин иң эзиз, иң якын адамы-  
ның янына барырды.



Почтальон Курман барып гүйзден бәри көчәннің ики саны четки өйүннң гапдалындан совлубрак гечмәге башлапды. Ол хамала гыссаглы бир зады элтмәге ховлугян адам болан болярды, онсоң атыны аягалдыгына сүрйәрди. Эмма Тотой почтальоны хер сапар хем гөрйәрди. Ол инди хат аларын дийип умыдам этмейәрди, йөне, хер ничик-де болса, экин мейданындан йыганжа хосаларыны дөвйән сокусыны бир яна ташлап, ылгап көчә чыкарды, чыкардам-да, почтальоның ызындан агажәт эллерини булайлап галарды.

— Аю, почтачы ага, бизе хат ёкмы-ы? — дийип, ынамсыз сеси билен чекинибрәк гыгырарды.

Эжелериниң сесини эшиденлеринден ховлының аңры йүзүнден үч саны огланжык дессине хәзир болярды — олар узынлы гүнлерини шу ерде, гүнешде ойнап гечирйәрдилер. Огланжыклар бири-бириниң өңүне дүшүп, аягалдыкларына йүврүшип, почтальоның үстүне энердилер-де:

— Хат бер, какамдан гелен хаты бер! — дийшип, ерлерден гыгырышардылар.

Курман ага муна нәме дийип жогап бержегини ойланмага-да етишмәнкә, огланжыклар эйәмхачан онуң ябысының дашына үйшендирлер, үзеңцисинден асылышып ятандырлар.

— Ханы хат ииреде?

— Маңа бер диййән!

— Ёк, маңа бер, маңа бер, Курман эке! Хаты мен алжак!

— О-хов, нәтднннз-ә сиз муны, хат болмаса, мен нәме ишләйин! Эссапырылла, тоба этдим худайым, бу нәтеңет чагалар булар! — дийип, бу ягдая алжыран Курман хайран галярды, гең гөрйәрди. — Нәмән-нәмедигини билип, ондан соң обаны яңландырып гыгырмалы ахырын!..

Чагалар етишибилдиклеринден бурунларыны чекип, ынам этмән, почтальон гожаңың габа сумкасына аларылышып әнедйәрдилер, өзлерем гидиберенокдылар: хенизем, гараз, бир затлара хантамадылар-да нерессежиклер Курманың бу аякялаң, башы ачык, маны билмез чагала-



ра небси агыръарды, өз янындан өзи утанып, ере гирип билмейәрди. Нәтжек-дә, ери; оларә нәме дийип жогап бержег-ә?

— Я, балаларым, инди мен сизни хатыңызы гизләп гоандыр өйдәрмисиз-ә? — дийип, ол хумүрдәрди-де, ынанмазчылык этмәсннләр дийип, элини голтугына сокәрды, онсон бу үшерилишип дуран чагалара бош элини серип гөркезәрди. — Ынанцокмы? Мениң элимде болян болса, гүнде она үч хат яздырардым — хәзир шу сизни гөрөчләрнннзе гарап дурандан-а хер затларам говудыр... Бу гүн болмаса, башга бир гүн хөкман болар. Худай халаса, базар гүни гетирерин... Шу хили дүйш гөрдүм... Инди болса ылгаң, гайдыберин... Егса-да, Сейдә шей дийип айдын: она-да хат геленок, базар гүни гетирермикәм өйдән...

Гожа почтальон шырдагы чыкан телпежигини гасын-гасын болуп дуран гоңрумтыл маңлайына сүйшүрип, келәсини яйкап, чүв дийип, ябысыны сүрүп гидйәр.

Она деңижем онуң ябысы өңки өврәндекли болан өйләриниң биринә совуляр, бу тайда инди почтальона гөрнәрлик хич ишәм ёк. Ол хасыр-хусур жылавы ызына чекйәр, ябы бүдрәп гидйәр, гахары гелен почтальон гамчысы билән онуң бойнуна тайлы гезек уяр.

— Гөр-ә, сәң бу ал какмышы! Мен сениң тойнагың гайдып ер басмаз ялам әдерин! Ябың әрбеди яман хабар гетирермиш... Хатым болса, менәм сәни саклап атаймаздым-а, басардым гамча. .

Сейдә чөпләнжә чөпләмәсини аркасына алып долаһнып геләнде, хер сапар оны гоңшулары Тотойың ортанжыжа оглы, еди яшларындакы огланжык Асантай гаршы аларды. Онуң әгниндә какасының икиян еңи сал-сал болуп гиден көнә гүпбүси барды. Онуң гөзләри хайран галаймалы дуруды, балк-балк әдип дурды, йөнекей, арзувлы бирхили бакышы барды. Ол хемишә алыңкы дишләрини гөркезипжик йылгырарды, шол дишләрнн ики-еке дүшүп-гачаны ёк дәлди; Асантайы көпләнч аяллар говы гөрәрди, ыһа, онуң өзүндә улы доганыны велин әркек адамлар халарды. Агасы Асантай менземейәрди, кечжал хем өзднәнли бир огланды.

— Сейдә гелнежә, Ысмакедә бу гүнәм хат гелмәди, бизә-дә ёк — дийип, Асантай өзүниң шол бир үйтгәвсиз, чекниңжә йылгырышыны әдип хабар берәрди-дә, хоржа әгннләрнндә гөзгыны болуп салланып ятап гүпбүсинә ха-

сам пугтажа доланарды. — Курмаке хаты базар гүни гетирин дийип айтды. Ол шу хили дүйш гөрүпдир!..

Чүмре гейлен товшан телпегиниң ашагындан Сейде ынанжаң чага гөречлери энедйәрди. Бу гарайышлар көп зады вада берйәрди, хергиз инди болмажак зады вада берйәрди дийәйсенем болжакды. Вах, ол өзүниң бу сада, хич зады гөвнүне гетирмән айдян сөзлериңиң Сейде үчин агыр дүшйәнини биләййән болса болмаярмы ахырын! Сейде жанына дөз гелип, шейле узак ёлдан аркасында гөтерип гелен шу әпет даңы одуны агыр лабыр болуп, шу минутда онуң кебзесини чөкөрмәге башлады, гөйә онуң аркасына гара даш йүкләнен ялы болды. Ховла етмәге болайса бир бәш-алты әдим чемеси ёл галыпды; йөне Сейде йыкылмажак болуп, хаята япланып йөрөйәрди. Сонра ол гелшине аркасындакы одуны ере батлы зыңып гойберип, элтерини саллады-да, дивара япланып дурубәрди, онуң бу вагт дерден яна өл-сүв болан йүзүнә елмешип гиден сачларыны дүзедишдирмәге-де ысгыны ёкды. Ол: «Әй таңрымей, шу чагаларың атасындан бир хатжагаз геләйсе болмаярмы ахырын!» дийип ойланды. Онуң гөвнүне гоңшулары Тотой хат алайса говы болайжак ялыды, йүреги аз-кем арам тапайжак ялыды. Кә гижелер Асантайың айдан сөзлери ядына дүшйәрди, шу хили боланда ол горкуберйәрди. — Ысмайылдан хат бармы дийип, Курмандан сорамагы бәри эп-эсли вагт гечәйипдир. Ысмайыл болса хер сапар баранда сорагын, сорагын дийип, гулак этипи камата гетирйәрди. Сейде-де она: «Индики сапар сорарын» дийип вада берйәрди, йөне хер гезек хем: «Ай ёк, иң говусы сесини чыкармазлык!» дийип, өңки пикиринден эл чекйәрди.

Тотой буларын дул дегширже гоңшуларыды.

Мундан едн-секиз гүн озал, агшамаралар, обада адамларың аягы йыгнананда, Сейде Ысмайылың көйнек-баланы юлмага башлапды. Ол даң атыңча иш эдинип кир ювупды, эгин-эшиклери одуң янында гуратмалы болупды. Сейде гүн догманка сувумам гетирип гоыйын дийип, босагадан дашарык әтледи, онуң шо бада гөзлери гамашып гитди. Бу гиже гар гүләп дүшүпдир. Гарың бирхили гамгын агарып ятмагы онуң хоншуна гелмеди. Онуң агзындан гара сув гелип, башы айланмага башлады. «Гөврәмде бир зат галып-бейлеки эдәйдимикә я? — Сейде аягының үстүнде дуруп билмән, икибака ыраң атды, бедресини элинден гачырды. Ил-гүн нәме днер? Шейле-

-де болса, ене-де өз-өзүнө гөвүнлик берди: «Ёк, бейле, болмага хакы ёк. Укусызлыктандыр би». Ол бу хакда гайдып пикир этмежек болуп жан этди, ол Ысмайылын аладасыны эдйәрди. «Нәдеркә ол о тайда? — дийип, өз-өзүнө совал берйәрди, ене онсон онуң йүреги жигләп башлады. — Гыш дүшди, хай диймәнем эхли зады совук урар, онсон ол говакда нененси гүн гөрер ахырын?»

Дийсең-диймесеңем, мазалы гыш дүшүпди. Дүйнүң өзем ерлер гаралар ятарды, бу гүн болса ынха дагларам дик башларындан тә ашак этеклерине ченли тәзе яган гара бүренишип отырлар. Йыгрылышып отуран чалым-тыл сөвүт агачлары япларың үстүнә эглишип дурдулар. Асман бирнеме ашаграк инәен ялыды, дүйнә даралып кичеләепс чалым эдйәрди. Гар хенизем гуяп дурды, шув-лап ел өвүсйәрди, гар тозгалары тозап-тозап гидйәрди. Илат хениз өрмәнди, бейле ир билең хич кимнң совуга чыкасы гелмейәрди.

Сейде ере середип барялды, шол баршына-да Ысмайыла ненең шол ала ксчәмизи ашырып билеркәм дийип, шонун донуы бичйәрди. «Онсуз ол бу совуклара чыда-маз...» Бирден, гарашылман дуран ерден онуң бу эдип барян пикирлериниң арасы үзүлдү, онуң гарың үстүндәки адам ызына гөзи дүшди. Бу ыз дәрә бака гечип гидипдир. Ол: «Бу ыз Тотайың ызы болаймаса» дийип чак этди. Эдил шол икарада да оңа гөзи саташды: эли бедрели Тотой оңа бака йөрәп гелйәрди. Онуң аягында уллакан агыр әдик барды, онуң өзи велиң чөп ялы инчежик аялды, дулуклары ичине гидип дурды, агызларының икниң гырасы гасын-гасынды, эгниндәки чапаныны эркек адамларыңкы ялы йүп билең берк гушайыпдыр. Тотой Сейдәни гөрүп, элиндәки бедресини ерде гойды, үшәп гөм-гөк болан эллерини овкалашдырып, онун гелерине гарашды.

Ол:

— Нәме, я узынлы гижәни укламан өтүрдинми бейле? Габакларың елленип, йүзи-гөзүң саралыпдыр-ла — дийди.

— Ёк-ла, ёк-ла, йөне билмедим бирхили келләм агырыр — дийип, Сейде оңа жогап берди, соң хем ховул-халат сөзүниң үстүни етирди: — Гижә ятман дагы, ери, мен нәме ишлемелимишим әйсем? — дилинден сыпдыран бу сөзлеринден онун өзем горкды, бу сөзлер онуң йүрегине түйс ханжар болуп санжылды. «Бирден йөне Тотой гижә



даш чыкып, мениң кир ювянымы аңан болаймасын? Ине, ол хэзир сорар...» — Догры, шу гүн агшам бирем уклап билмедим, оглум аглады — дийип, дилинден ойланышыксыз сыпан яңкы гүррүңини ювмарлажак болды.

Тотой дүшүңйән дийип баш атды.

— Вах-вах-э-эй — дийип, ол согдуруп айтды, — Сенем бир мениң тайым-да, ер уруп, ерде еке галанда! Вах, бу сен гаррыңам бир отуран көлеге ахырын, ожагын башыны алып отурмакдан башга зада яражакмы нәме ол. Шу агтыжагына, гараз, гөз-гулак болянына-да сен йөне шүкүр эдәйгин. Сандан галан адам-да... Энең-атаңам сениң бир бу голайларда чопанчылык эденек... Бу дурмушда, ине, шейдиң, бири-бириниң ызына улашяр-да гиди-берйәр! — Тотой онсоң дымды, ол сесини-үйнүни чыкарман дуран Сейдә түйс йүрекден дуйгудашлык эдйәрди. Онуң Сейдә чындан небси агырьярды. Тотойың ашак бакып дуран гүр кирпичклериниң ашагындан энедйән гөзлери мыдама чынлакай середйәрди, ичинден гечип барярьды, хэзир велиң бу гөречлер юмшак, нарахат, бирхили йүрек авусы билен, аял адамлара лайык якымлы энедйәрдилер. Сейде оны бу болушда гаты көң вагт бәри гөрмәнди. «Гызка овадан болан болара чемеңи. Асантайың хем гөзлери агынжак әдил әжесиниңки-дә» дийип, Сейде ичинден пикир этди.

Тотой улудан демини алып, шей дийди:

— Шол гарашып айланып йөрөңсиң, хат болса гелйән дәлдир... Этжек задың нәме, ери, икмизиниң кысматымыз шейледир-дә! Мен-ә үч саңы чага билен галдым, сенем адамың билен, вах, ярым йылжыгам яшамадың... Сизиң айны бир хезил этмели вагтыңызды, шо пилле-де, ине, уруш турды... Оглуң болды — какасы гөрмедил... Небсиң-жаның агырьяр, йөне нәме алач этжек... Вах, бу затларам ене ягышы-ла, гечер, өвренишер гидерис. Йөне шу хат гелсе боляр! Хатың гелмейәндиги ядыма дүшенде, эллерим ашак салланяр... Ине, ынха, гышам дүшди, чагажыкларымың болса не аякларында бар, не эгинилеринде... өңли-сонды ики халта ялам мектежөвенниңиз галды... Онуң билен, ери, биз нирә ашарыс ахырын? — ол түйс йүреги билен эллериниң салгап гойберди, гөзяшыны сылды, онсоң гөзлериниң газаплы ялпылдадып, бедресниң гулпуна япышды.

Йүреги ярылан, шол бир вагтын өзүнде-де Тотойың хич зат аңмандыгына гөз етирип, гечиси дага яйран Сей-

де онуң ызындап бирхили алжыранчы гарап дурды. Ол Тотоя ягышдан-ямандан бир задам айдып билмеди. Бу юмрук ялыжак аялың йүрөкдөшлиги, онуң аяллара мувапык дөзмөзчилиги, онуң мердемсиглиги хем-де начарлыгы Сейдәни гозгалаң салды, ол өзүни кемсидилең, гөвнүңе деглен адам хасап этди. Тотойың болса бу затлардан асла-асла хабары ёкды. Ол икимизниң хем маңлайымыз бир экен дийипди, шоңа гөрә Сейдәниңем мүз-зерилип йөрмәгә хич хакы ёк. Сейде өзүниң шу гаржашык, гапма-гаршылыклы дуйгуларындан баш алып чыкып билмеди, онсоң ол өз-өзүни аклап, шейле пикир этди: «Ери, башга инди мен нәме иш этмелимишим? Хер ким өз кысматына языланыны гөрер. Дүийә ишенде маңлайыңа нәме дийлип язылан болса, шондан чыкма ёкдур. Эгер Тотойың чагаларының багты ишлесе, оларың какасы хем гайдып гелер...»

Сейделерниң гоншусы Тотойың адамсына Байдалы дидердилер. Ол бүтүн дурмушыны сувчулык эдип гечирең адамды. Оны агшамларына ишден гайдып гелйөркәнем, сув тутуп йөркә гөрмөк болярды. Ол экин мейданышың ичинде этмер-сәтмер гадам уруп, өрән ынамдар йөрөйәрди. Агшам шапагының гойы гызыл шөхлеси ёрунжа башларына дүшүп, энайы бирхили өвүшгин атырды, Байдалының ерде йүлменип-йүлменип, айна дөңөп кәтмени хер гезек ишип-галаңда шейле бир ялпылдаярды велиң, эдил гөзүни дешип барыарды.

Оба ичинде:

— Сувы аявлы сакламагы башарыар, онуң элиңден дүрдөкүлйәр! — дийип гүррүн эдйәрдилер.

Аяллар көйнеклериниң этегини чалажа галдырып, бири-бириниң эллеринден тутушып, товланжырап акып ятан япдан геченлеринде, ол хезил эдиниң гүлерди, онуң бу часлы гүлкүсини эшитмән галаң болмазды.

— Хай-хай, нәме иш эдйәңиз о тайда! Акарыс өйдүп горкяңызмы? Хер йүзүңе мениң элиме дүшйәңиз-ә. Гой-бересим ёк!

Ден-душ аяллар хем оңа:

— Вах, ылайым сениң ялларыңы сув алып, теп-текиз этсин, ал какмыш! Худайым сува гарк боласың, гарк болман өтен! — дийип, жың ялы болшуп гыгырышып жогап берердилер.

Онуң болса хасам бетер гәхи гелип, шол хахахайлап гүлүп ятышыдыр. Гүлкүси ер сарсыдырандыр.

Гараңкы гатлышып баряндыр, соң ызыңа бир өврү-лип әнетсең, узынак, хер эгнинде бир адам отураймалы чигинлек, пәлван сыпат Байдалы жаханкешде бир ягшы-зада ялы болуп, экинчилигиң ичи билен хер ерден бир басып йөрәп баряндыр. Ол тутуш гиден мейданың ичи билен йөрәп гармаша, чем гелен нәсазлыклары хем дү-зедишдирип гечйәрди. Байдалы шейде-шейде барха даш-лашып гидйәрди. Сейде кәярым гоншуларына барарды. Шонда ол бир сапар нәмедендир, гараз, бир затдап гөв-ни галан Тотойың нәзик додакларыны пугта гысып, газавысы билен газаның дүйбүни газап отуранының үстүнден барды, Байдалы болса чагаларына ойнавач ясап берйәрди, ол хич зат болмадык ялы парахат гүрлөйәрди:

— Сен, байбиче, бидерек ере кәйинийәрсин. Илден пәс яшамзок. Ёгса-да, бар ана, гит-де айлан-да гөр, хайсы бир машгаланың үч оглы бар? Сен олары маңа дог-руп бердин, маңа болса өзге байлык деркар дәл. Ине олар, таңрының маңа эчилип берен зүрятлары!

Байдалы фронтдан йыгы-йыгыдан хат язып дурярды, гүйзден бәрем хаты кесилди. Эдил шонуң ялы Ысмайылдан хем хат гелмейәрди. Гөршүмиз ялы, почтальон Курман буларың өйлериниң гапдалындан геченде, ябысының бөврүне батлырак депип, гөрүмән гечжек болуп жан эдйәрди. Ол бош элини буриуна сокуп гелип билжек дәлди! Ол утанярды, чекинийәрди, өзүни бергили болуп, шоны үзмәге пулы ёк адам ялы дуйярды.

Муңа дерск оба Советиниң башлыгы Мырзакул велин гелмесини йыгжамладыпды. Ялңыз шунуң өзем Сейдәни өлер ялы ховатырландырярды. Мырзакул бир затлар аңып, Ысмайылын ызына дүшжек болярмыка я-да? Йөне велин, онуң өзүни алып баршындап хич бир зат аңып болжак дәлди. Муны Мырзакул ниреден билсин-ә? Хенизе ченли Ысмайылың гачанлыгыны обада екеже кишем билмейәр. Ысмайыл дийсең сересаплыды, әгәди.

Ол хер гезек:

— Сейде, дүнъелер булашыкдыр, илатың йүпүниң үстүнде одун гояр ялы дәлдир, билип гой, екеже кишә келам агыз сөз айдыжы болаймагын. Эгер какам габрындан чыкып геләйсе-де, шоңа-да ынанма! Эшидийәрмин? — диййәрди.

Мырзакул обапың ичи билен гечип гидип барярка, булара-да бир иш билен диен ялы йүзүниң угруна сов-



луп гечэййәрди. Гошунчылыга гитмәнкә, ол мен диен жа-хылды. Гара гаракөл баганадан тикилен телпегини маң-лайына ғышыграк атаярды. Өлөр жаны ат чапышыкды, өзүнем комузыны янындан айырмазды. Оны оба ичинин иң говы айдымчысы сайярдылар, айдымы онуң өзи дүз-йәрди. Фронтдан бир элини алдырып гелди, инди, ынха, оны танар ялам дәл, ол бүс-бүтин башга адам болуп дола-нып гелди. Ғылык-хәсиети хем өнкүси дәл, деррев гахары гелйәр, зонгар бир затларам айдыр гойбериберйәр. Ха-расат-тупанда иши гөрлен дарагта чалым эдйәр, чеп эгни ашак салланыпдыр, боюнлары сүйнен ялы, окуң ызлары чылгым-чылгым болшуп ятыр, йүзүниң иримчик, гөден-сиз чызыклары хас хем месе-мәлим гөрнүп дуран ялыды, гамашык назары ичинден гечип барярды. Инди Мырза-кул көпләнч фронтда гөрөн затлары хакда айдым айдыр-ды, онуң сеси кә пессайлап, кә-де хыжувлы гахар-газан билен якланярды. Мырзакул гөчүп, бу дүнийәни ядын-дан чыкаран халатларында болса онуң гөзлери эртеки-лердәки батырларыңкы ялы шөхле сачярды, шонда ол хамала диерсиң комузың тарларына шелпе урян дәлдинин өйтмән, ялныз элини булайлап-булайлап гойберйәрди. Йөне ол гайдып инди хич вагтам комуз чалмаз.

Мырзакул көпләнч диен ялы Тотойларың ховлусына гелерди.

— Ай, Тотой, Тото-я, ниредесин? Диримниң бери? — Онсоң ол үзеңнисине галып, бейик хаятың үстүнден бой-нуны узадып, Сейдәни чагырярды. — Хә, Сейде, оглуң жаны сагмы?.. Өйүнде йыгшырып гоян теммәкинден ха-ны маңа бир чилим долап узат. Өзүнем бәрик гел ахы-рын, гоншуларыңка гел... Бир иш бар... Галан ишини соң эдәерсиң.

Мырзакулың оларың хат алып-алмаяндыкларыны со-рамасы болмазды. Онсуз хем дертлери өзлерине етик на-чарларың дердинин үстүнә дерт гошмайын, ғынандыр-майын диййәрди, онсон хем обаның почтасына түкел бирлай гөз гездирерди, шоңа гөрә-де оба ичинин әхли задына белетди. Хер ничик хем болса, хер сапар оңа га-бат геленде Сейде толгунман сакланып билмейәрди. Онуң Ысмайылдан хат гелйәрми дийип сорамазлыгы Сейдәниң гөвнүнде инкис дөрөдйәрди. Диймек, ол бир затлар билйән болара чемели. Диймек онда, ол муны бидерек ере шейдйән дәлдир...

Өтөн йылкы экинде йыгнап гоян теммәкисинден бир чилим долап, Сейде оны отлады, онсоң гоңшуларына бака йөнелди. Ол бу вагт гара чыны билен, барха гүйжейән горкусыны басып ятыржак болуп жан эдйәрди. Мырзакул онуң гелийәнини гөрүп атдан дүшди, чилими алып, небсевүрлик билен гайта-гайта сорды, хич бир зада галташыгы болмадык затлардан гүррүн ачды, ондан-мундан сөз урды...

— Сениң шуның гаты говы теммәки, Сейде — дийип, ол бир сапар оны өвүпдем. — Ысмайыла посылка эт, чексин гой. Таласымызы ятлар. Себәби дийсең, бизиң теммәкимиз ялы теммәки хич ерде-де ёкдур.

— Иберерин — дийип, Сейде кынлык билен дил ярды. Ол ене башга бир затларам айтмалыды; йөне бир сөз дагам онуң ядына дүшмеди. Гайта ол Мырзакул бу алжырап дуршумдан, йүз-гөзүмден бир затлар аңан болса герек дийип гуман этди, шундан соң болса ол хас-да бетер гызарды. Ол яландан үсгүринжирән болды: — пүф, бай мунуң түссесиниң ажылыгыны, богазыңы гижедип алып баряр... ери, шунуң нәмеси говумышып дийсене?..

Ол муны гаты ерине дүшүрип айдандырын өйдүпди, йөне узун гиже велин ёк затлар гөвнүне гелип, ятып билмәнди. Бирден өз-өзүнн паш эден болайса нәтжек? «Жан худай, хернә шу сапарлыкча-да бир өзүң совавери. Йүзүм гызармалы дәл мен, бир дагам гызармалы дәл, сесимем өңки сесим ялы болмалы, сандырамалы дәл! Я бир зат инди андымыка ол? Өзүмем чала бир зат болса галпылдап дурун, мердрәк болмалы — дийип, Сейде өз-өзүне кәйинди.— Ёгса-да, ол нәме үчин посылка эт дийип айтдыка? Йөне дилиниң угруна айдып гойбердимикә я бир затлар дийдигимикә...»

Башга бир сапар болса Мырзакул яп боюндакы агачларла сын эдип гыжалат берипди:

— Байдакы хер йыл гүйз агачлара гөз-гулак боларды, гуран хем герекмежек шахаларыны кесишдирип айрарды, бу йыл болса сиз муны бейтмедиңиз... Улужа оглуң эййәм ише ярапдыр-а... Шахаларыны кесип айырмак герек, болмаса агачларыңыз бой алмаз. Онсоң арта-сүйше одуны хем дердиңизе ярар-да...

Тотой Мырзакула өкүнчли гарады, улудан демини алды.

— Гураплар галайсаларам агламан, ери, киме герек олар! Нәме дарагт адамың даянжымы?.. Онуң өзи өйде

болмаса, гөзүмө хич задам гөрненок... Ынха, өзүнөм гөрүп дурсун ахырын: хем колхозың ишине чыкмалы, хем хоша йыгнамалы, хемем чагаларыңа тербие бермели... Ине, ынха, ики гоңшы болуп отырыс — хей бир хат-петек геләйсин-ле бизиңкилерден, дирими олар, өлүми олар, худай билсин! — Ол кемиш-кемиш эдип ызына дөндү. — Сең болса бу тайда агач ядына дүшйөр...

Мырзакул хақыкаты болшы-болшы ялы айдар өйдүп, Сейде йыгрылды, мүззерилди. Мырзакул оңа: «Сен өзүңи онуң билең денеме, онуң әри Ысмайыл өңрәкден бәри гачып-тезип йөр. Ол гачгак шу этрапларда!..» диер. Догрудан хем, шу минутда шол айдылаймалыды. Йөне Мырзакул башга зат дийди.

— Дине бир агаж-а дәл, Тотой, онуң көлегесиниңем дерде яраяндыгыны говы билйәнсиң сен — дийип, ол парахат гүрледи, бирденем гызыберди. Богазына сыгдыгыннан гыгырды, онуң бу болшы бу затларың әхлисини онун йүзүне айтмага өңрәкден бәри тайярлык гөрйән экен-ов дийдирийәрди. — Шу аял хыкгы-чокгыңызам инди бес эдиң! Биразажык салым хат эгленәйдими, дессине булар сес этмәге тайярдыр. Иң говусы, хонха хол жайың үстүндәки беделери гүне сериң барын-да, бир ерик күде эдип гоюпсыңыз, болмаса гүйзе деңич от-иймлериң әхлиси хеңләп чүйрәп гидер! Я чагаларың сүйт-гатыксыз галаныны говы гөрйәрмин? Аркайын болайың, мунуң үчин мениң өзүм сизиң келләңизде таяк дөверин! Еке өзүң гүйжүң етмейән болса, гоңшыны хем чагыр, ики саны дул дегшир гоңшы болуп отырсыңыз... Икиңиз болуб-а бир эркек кишиниң дуран еринде дурарсыңыз ахырын... Рус аяллары окопларда эркеклерден пес отураноклар, өзүм гөзүм билең гөрдүм... Сиз болсаңыз өйүңизде отырсыңыз-а, ене-де онсон хат-петек ёк дийип, ыңңыл-чыңңыл әдйәрсиниз!

Тотой сесинем чыкармады, гаршысына екеже сөзем айтмады. Сейде велин дуйман дурка бирден дилиниден сыпдырды.

— Шу диенлериниң эдерис, шу гүнүн өзүнде, ынха, шахалары кесишдирип, отлара шемал чалдырарыс!

Әхтимал, онуң муны гаты ховлугып айдаян болмагы-да ахмал. Эмма онуң хич хили яшырын пикири ёкды, ол халыс йүрекден айдыпды, онуң хатлы гүррүни башга яна совасы гелйәрди, шол бир вагтың өзүнде-де өз болшуна, Тотойың болшуна утанып, ере гирип билмейәрди. Мыр-



закул башга хич зат диймеді. Хенизем ол өзүни эле алып билмәнди, гахарлыды. Ол бирхили гең гарайыш билен Сейдәнің йүзүне чиңерилип середйәрди — ол Сейдәнің айданларыны макуллаян ялыды. Онсон атына мүнүп гитди.

Сейде шол гүн Тотойың овнук-ушак ишлерине көмеклешип, дүшнүксиз, бирхили үмсүм шатлыгы башдан гечирди, ол хамала өз гүнәсини юван адам ялы рахатланды. Шу хили рөвшен ягтылык, шу хили жошгунлы ылхам онуң калбында өңрәкден бәри туташманды, онуң шу вагт әхли затлары дине шу гүн, хөкман шу гүн әдеси гелйәрди, иш дийип эллери гижәп дурды. Ол Тотойың чагаларына дәлишгенлик билен бир затлар дийип гыгыр-ярды, себәби оларың көмегинден берйән зыянлары артыкмажракды. Йөне Сейдәнің бу затлар гахарыны гетирмейәрди. Онуң айдым айдасы, жак-жаклап гүлеси гелйәрди. Йөне хер сапар хем Мырзакулың онуң акылыны хайран әден дүшнүксиз гарайшы ядына дүшенде, бирден оны совук дер басярды, әгинлери ашак салланярды.

«Нәме үчин ол мана шейле серетдикән? Бир зат аңан болара чемели-дә? Йөне мениң гөвнүме шейле ялы болаймасын бирден?»

Шейле-де болды: Мырзакул хер сапар гөрме-гөрше геленде, Сейде алжырап, өзүни йитирди, горкды. Онуң: «Ханы сең Ысмайылың ниреде? Сен оны нирелерде гизләп йөрсүн?..» диен совалына гарашды йөрди. Онуң йүреги шейле бир гүрсүлдәп урярды велин, Сейде гүрсүлдини Мырзакул эшидәер өйдүбем әтиях эдерди.

Мырзакул гиденсоң, Сейде ылгап өйлерине гелерди, ичи гырпыжыклап дуран сувлы сусагы сандыраян эллери билен тутуп башына чекерди, гулкунып, гурсакларына сув сеперди, дине бирнеме сонражык, чыдап-чекерден агыр тешнелигини гандырандан соң, өзүни элине алып, пикирлерини бир ере жемләп билйәрди. «Әк, ол биле-нок! — дийип, Сейде өз-өзүни ынандырярды. — Әгер ол гөрмәге я сынаг этмәге гелен болса, менем бир зат аңар-дым-а? Ол йөне саглык-аманлык сорашып гитди ахырын. Барды-гелди, аңаянам экени-дә, ери, шонда нәме... Хер йүзүне ол менден екеже задам билип билмез. Мүн гезек сынап гөрүберсин гой, Ысмайылын ниредедигини айтман, хич хачан! Ханха, улы илин аяллары адамымыз аман-саг гайдып гелсе боляр дийип, алладан дилег әдип йөр-

лер-ә! Нәме мен өз әрими говы гөрөмокмы, отулжыгымы-  
зың багты үчин аллатагаладан шуны дилемәнмидим мен  
ахырын! Худайын өзи Ысмайылы маңа гайдып берди,  
менем инди оны аяп-горап сакламалы...»

■ ■ ■

Гай туруп, харасат гопуп, гара гышын шатлама аязлы  
дөври — чилле голай гелипди. Хепделәп аяз өвүсйәрди,  
чапгын шемал гар тозгаларыны бир ере үйшүрип, үйш-  
мек-үйшмек сыргынар эмеле гетирйәрди. Аязың зоруна  
даш ялы доңуп галан ёдажыклар аягың ашагында демре  
басан ялы тарңылдаярды.

Обаның ичи чоларыпды, пагса өйлер турбаларындан  
бурум-бурум түсселәп, үмсүмже бири-бирине гысылы-  
шып отырды, оларың ёкарсында болса, дагларың бейик-  
-бейик гаялары өзлериниң ак башларыны елиң угруна  
дим-дик тутуп, дуран-дуран ерлеринде доңуп галыпды-  
лар.

Гүн-мыдаралар гүн гелдикче агырлашярды.

Дашкы совук отагың ичинде елеклериниң хўжжерди-  
шип, товук жанаварлар бир ерде чугдамланышып дур-  
дулар. Олар бири-бирине гысылышып, дашарда гезмеле-  
мәге-де чыкмаярдылар. Олар ак габакалары билен гөзле-  
риниң дең ярысыны япышып йыгрылышып дурушлары-  
на, адама гам-гусса билен середйәрдилер. Вах, оlara  
хәзир дәне берип, петекежиклерини бир долдурсаң-да,  
йөне этжек алажың нәме! Пежиң аңырсындакы аракы  
диварда элде докалан уллакан чувалда мекгежөвен сак-  
ланярды, чувал гүн гелдикче говзап барярды, гөвнүне  
болмаса, онуң ичиндәки мекгежөвен серетдиксайын аза-  
лып барян ялыды. Сейде дәнәсини гысганып, барып шу  
гүйзден бәри дегирмене гатнамасыны кесипди. Дегирмен-  
де ун үведениң үчин дәне бермелиди, шонуң үчинем өйде,  
элдежик үвәниң кем дәлди. Кәпиллелер гижелер ятман  
дегирмен үвәрди; гүндиз-ә ише гидерди; илгагшамдан  
хем дегирмениң башына гечерди. Агыр дегирмен дашын-  
дан гызгын демрин ысы бурнуца урярды, пакга-пакга  
болан эллериниң ичи лов-лов янярды. Йүрегине-багрына  
дүшүп барян билагырысындан яңа гөзлери гараңкыра-  
ярды, йөне Сейде барыбир дегирменини ташламаярды;  
эртеси Ысмайыл ач отурмалы дәлди! Унуны үвәп болан-  
дан соң, чагасына ашлык бир гысымжык ун алып галар-  
ды, унуң галанындан болса Ысмайыл үчин чөрөк биши-



рерди. Сейдедир онун гаррыжа гайын энеси элекде галан кепек билен оннут эдйәрдилер. Олар, ана, шол кепекден йүрек өдүлик бир затлар бишинен болярдылар. Ери, онсоң товуклара нәдип дәне бержек ахырын? Яза ченли өзлери ашып биләйселерем зор болдуклары.

Сейде шу товуклары шу яз чагам үчин юмуртга гузлап берер диен умыт билен саклаялды, йөне ол онды ойланышманрак эден болара чемели. Эт ёк. Ысмайыл геленде, Сейде оңа товук говруп берйәр. Улурак өй гушлары болан болса, Сейде-де адамсының гарныны хас говурак герк-гәбә долдурарды-ла! Оңа етесем бир зат болармыды! Әхли өйдәки бар затлары, онуң дашындан тапылян затларам Сейде Ысмайыл үчин йыгнап-йыгышырып гойярды. «Хер задам болса биз өз өйүмизде отырыс, гара сув биленем бир мыдар эдерис» дийип, ол айтманда-да оглы үчин бар задыны гурбан этмәге тайяр гайын энесине айдярды. Йөне хер нәме-де болса, Ысмайылың өе гелен вагты утанчдан хем небси агырмаклыктан Сейдәниң йүрегинде гызгын токга дүвүн эмеле гелйәрди.

Ол түссә какап, совуга гайзыган йүзүни кирли яглык билен данып, шинелиниң үстүнден гейнен шорлап гиден поссуныны шокурдадып, апы-тупанлы гижелер гапының өнүнде пейда болярды. Эндамына бирнеме йылы йөрәп уграндан соң, бирхили дымылжык аграс ыс аңкап башлаялды. Сейде онуң көйнегиниң битини ода какып дуршуна, Ысмайылың бу болуп йөршүнә йүреги аван середйәрди ве гамгын пикире батырды: Вах-вах, шу совукларда нә гүнлер гөрийәсиң сен дийсене? Өйде болан болсаң, эндамыңа екеже тозанжык сіндирмездим-ле!..» Ол болса одуң башында йүз-гөзүни чытып отырды, онуң вагшылашан гөречлери тутук хем гахарлы йылпылдаярды.

Сейде билйәрди, онуң ягдайы агырды: шонуң үчин ол адамсының гөвнүни тапжак болярды. «Әр-аял хер хачанам — гайгы-хасратда-да билеже болмалыдыр. Нәхили агыр гүн башыма дүшенем болса чыдамалыдырын, башымы алып чыкмалыдырын. Ысмайыл саг гезсе боляр... Галанының бир алажы бор, чыдарыс, чекерис, өврәнншери... Гөр ынха Тотойы, үч саны чагасы билен бир мыдар эдип йөр-ә, талханы гысым-гысымданжык пайлашып иййәрлер, иле сыр билдиренок...» Сейде, ине, шейле сөзлер билен өз-өзүнә гөвүнлик берйәрди.

Дүйн дәл, өңниң Сейде теммәки сарайдан ишден гай-



дып гелйәркә, эдил көпрнң алкымында Мырзакул онуң ызындан етди.

Ол:

— Сейде, биразажык аяк чек! — дийип гыгырды. Дог-руссы, онуң сесинде шүбхеленер ялы хич задам ёк ялыды, йөне, шейле-де болса Сейде шол гөз юмуп-ачасы салым шол айылганч задың боларына гарашды, мүнк-мүнк эд-йән додакларыны хасыр-хусур яглыгы билен өртди. Мыр-закул ябысының бурнуны тарладып гелди-де, эерден ашак эглип, онуң йүзүне чиңерилип-чиңерилип серетмәге баш-лады. «Билдинми ахырын! — дийип, Сейде элхедер ал-ды. — Инди, ынха, болды! Инди, ынха, болды! Айт-да бол басымрак! Гепле ахырын» — ол тас шей дийип гыгы-рыпды, Мырзакул кирпичлеринем гырпылдатмап, шейле бир кән, шейле бир кән серетди, Сейдәниң йүрегине дү-шүп, чыдабилмән багырыбереслери гелйәрди! Онуң бу середини дийсең парахатды.

— Гарындашларча мениң саңа бир зады дуйдурасым гелйәр, Сейде — дийип, ол ахыры гепледди.

— Нәме хакда ол? — дийип, Сейде сорады, йөне өз сесини онуң өзем эшитмедди. Бу сөзлери ол дашындан айтдымыка я-да йөне пикир этдимикә?

— Вей-вей, болшуң нә түйсли? Нәме болды саңа? — дийип, Мырзакул өр-гөкден гелди-де, өз гөмелтейлигине утанды: начар машгаланың йүрегини ярдым, эринден хат-петек аланок, хер затлар гөвнүне гелендир бичәрәң, гөр, ана, йүз-гөзлери ап-ак болды, ичинден ойланды, ар-ман этди. — Горкма, горкма, хич бир болан зат ёк... Йөне саңа айдаяйын дийипдим: эртир фронта гиденлериң машгалаларына аз-овлак дәне пайлажак... Ана, шонуң үчин-ле, списога эхли кишини гиризип билмедик. Сенем ёк, Сейде, шол списокда... Дүшүйән-э сен, Сейде, гөвнү-не зат гетирмегин... чагасы көп адамлара, ине, шу Тотой ялылара, гараз, етдигинден бәш килодан, он килодан пай-лашдыран болдук... Эртир йөне гыкылык-галмагал тур-займагын, эхли кишә бермели, оны билйәс, йөне ханы ниреден алжак ахырын.

Сейдәниң йүреги ерине гелди...

— Ай нәме, ёк болса, ёк болар-да — дийип, ол өзүне гелип жогап берди. Онуң: «Маңа сениң дәнән герек дәл, шуны билип гой: ин говусы Тотой ялылара көмек этмели, мениң өзүм башымы чарарың» дийип айдаслары гелди, йөне гайраты чатмады, сесини чыкармады.

Мырзакул болса бу затлара өзүчө дүшүнди.

— Йөне, Сейде, өзүң бил, яман зат гөвнүңе гелмесин — дийип, ол ювмарлап гүрледі. — Индики сапар сана-да берерис... Хөкман берерис.. Шуңа өзүм сөз бер-йән... Сен кемпире шейле дий-де айдай, болмаса ол дүн-йәни башына юмрар: «Мырзакул өз ковум-гарындашы-мыз болуп дур, пейдасы — непи дегмесе, онуң оба Совет боланынын бизе пейдасы нәме...» дийип кәйинер. Вах, өзүмизинкилере бир ягшылык эдип билсем, менем хезил этжек-ле, йөне өзүң гөрүп дурсун ахырын... — Мырзакул пикире чүмди, үстүни гар басан оба өйлерине назар гездирди, ябысыны сүрүп уграды, бирденем онуң жылавыны чекип саклады. Ол ене бир затлар айтмага хыялланырды, йөне әхтимал, муна йүреги этмедик болара чемели. Ол ене хол Тотойларын гапысындакы ялы гең, дүшнүксиз гарайыш билен Сейдәниң гөзлерине әнетди, йөне бу са-пар хас ачык, гөрнетин әнетди. Хава, инди әхлиси дүш-нүклиди: ол Сейдә мәхир хем жошгун билен середйәрди, онун гөзлери болса: «Мениң айданларыма дүшүнжекди-гини өңденем билйәрдим... Мен саңа хер хачанам ынан ярдым... Дүпйәде саңа тай ёкдур, мен сени сөййән... Әнден бәри эй гөрйән, муштагым сен...» диййәрди.

Сейде горкы билен яглыгыны башына чекди, ол бүтин сүңни билен гагшайрды, йүзи чув ак болупды. Онсоң ол биыгтыяр халда хырра ызына өврүлди. Онуң гинден ачылан гөрөчлеринде хайран галмаклык доңуп галыпды, ол хәзир дийсең говы гөрүнйәрди.

— Гитжек мен! — дийип, ол юваш, йөне өрән перт эдип айтды.

— Азажык дурай! — дийип, Мырзакул икиржінледі. Ол жылава элини етирди, соң ене оны таплады.

— Дур-а, Сейде! — дийип, ене ол өңки айданыны гай-талады. — Кынчылык чекйән болсаң, менден гизлеме-гин... Сениң оглуна шүлелик ашы... эгнимдәки шинелими сатарын велин тапарын...

Сейде динләп дуршуна сесини-үйнүни чыкармаң ба-шыны яйкаярды, нәме дийип ойланжагынам билмейәрди. Онуң Мырзакула алкыш айдасы гелйәрди. Шонда-да болса онуң гөрөчлери бирхили первайсыз середйәрди, хырсызды: «Маңа азар берме! Бейле серетме, горкян мен сенден! Гойбер, гидейин!»

Мырзакулын габаклары эмай билен сүзүлди, онсоң эериң үстүнде жайлашып, Сейдә янадандан әнеденде,

онун гөзлери хемишекилери ялыды. Ол хич зат болмадык  
ялы асуда гепледи.

— Боляр-да, бар, гит, чагаңам аглаяндыр...

Сейде шол угра ызына өврүлди-де, анырлыгына бака  
ёла дүшди, ол ылгайжак-ылгайжак болярды, йөне зор  
билен өзүни саклаярды. Ол хоң ялы ере гидип, эгни үс-  
ташыры ызына гаранжаклады, аяк чекди. Мырзакул хич  
ере әнетмән, башыны ашак салып, кенарың гырасыны  
сырып барярды. Ябы өз майдалына йөрейәрди, Мырза-  
кул она хич зат дегмейәрди. Онуң шинелиниң якасыны  
галдыранындан болмагам ахмал, йөне, хер ничик хем  
болса, онун хорлугы гөзүне хасам месе-мәлим каклыш-  
ярды. Онуң кебзелери хонда чыкышып ятырды, күл-  
оврам болуп, элсиз галан чеп тай эгни ашак салланып  
ятырды. Сейде: «Шинелими сатарын велин диййәр...  
Үшәр ахырын ол!» дийип ичинден геплейәрди, онсоң бир-  
ден онун калбында нәмедир өң ёк бир затлар гымылдап-  
гымылдап гитди. Гызгын мәхир, дөзмезчилик осласыз  
ерден онун йүрегине долды. Ызындан ылгап, оны сакла-  
сы гелйәрди, говы-говы сөзлер айдып, она хемаят береси,  
гүнәми өт диеси гелйәрди... «Ери, мениң — әрли аялың  
нәмесине ашык болдука би? Обада говы-говы гызлар  
кән-ә? Мениң әрим янымда ахырын, сениң болса ондан  
хабарыңам ёк...»

Онуң келлесиндәки әхли затлар буйр-булашык болды,  
аягының ашагында жыгылдаян гарың сеси чекгесине  
дүшүп янланярды. Сейде тә өйлерине барянча ызына га-  
ранжаклап, кемиш-кемиш әдйән додакларыны яглыгы  
билен гизләп гелди.

Дүйнә оба ярамаз хабар яйрапды. Теммәки сарайдакы  
аяллар өзара пышырдашярдылар, хол бейлерәклеринден  
аркасы теммәки йүкли гечип барян Тотойы гөрөнлеринде  
болса, оларың сесине сув сепилең ялы болды. Олар ере  
середишип дымдылар. Оларың бири, гара атынжалы бир  
аял, сакланып билмән зөрледип гойберди.

— Багты ятан етимлер! Ылахым, сизиң ахы-налаңыз  
германың башына дүшгей-дә!..

Бу аялың йүз-гөзлерини йыртып, сес әдени яңы бола-  
ра чемели, себәби әнтең онун йүзүниң дырначак ызлары  
хем гызарышып дурды.

Оба Советине Байдалы Сталинградың этегинде вепат  
болды диен хабар говшупды.

Соңкы махаллар обаның хер еринде-хер еринде әркек



адамларын матам сеслери йыгы-йыгыдан эшидилмәге башлады. Олар эерин үстүндө икияна ыранып: «Вай, доган-ей! Вай, доганлар-е-й!» дийип сес эдйәрдилер. Төверегинә адам көки үйшен өйлерден болса оларә жогап эдип, аялларын ахы-наласы эшидилйәрди. Олар терслеринә бакышып, дырнаклары билән йүз-гөзлерини персәлә эдип сес эдйәрдилер.

Барды сепин сап күмүшдән уянын,  
Өзүңем батырдың шир дек хемише.  
Бу гүн сеп уяның диварда бош дур,  
Менем гара яглык атыңдым баша,  
Сениң неслиң душманыңдан ар алар!  
Вай-вай-е-й! Доган жан-е-ей!..

Тә ярыгижә болянча, аглап-аглап сеслери гырлып, халыс болянчалар, зенанлар фронтда вепат болан инер огулларын агысыны аглалдылар. Ине онсон, хер сапар әхли оба адамлары өлениң ясыны тутмак үчин онун өйүне йыгнананларында, Сейдәниң калбыны айылганч ве-хим басарды, ол обадашларының гөзүнә гөрүнмәге горкарды, онсон ол иллерин сыртында букулар йөрерди, муны онун өзем билмән галярды. Шу хили яс гүнлери онун нирәдир дагын ичлеринә бир ере, адамсыз, чола бир ере гачып гидип, хич ким гөрмез хем эшитмез ялы ял-ңызлыкда гөз-гүлбанлар болуп гөзяш дөкеси, багрыны паралап агласы гелйәрди.

Ине, инди Тотоя-да гезек гелди. Онун хем өйүниң төверегинә мәреке үйшер, ол хем улили билән сес эдип, йүзүн йыртып аглап, огулжыклары болса улы адам ялы болшуп, биллерини берк гушап даш чыкмалы боларлар, онсон эллериндәки хаса таякларына даянып: «Какам-ей! Какам-э-эй!» дийип сес эдип, эркек адамлары гаршыларлар. Хәй пахыр Тотой дийсе, өз башына нәхили агыр хасратын инениңден онун хабары ёк-да! Байдалының ёгаланы хакда гелен хат әнтеңк Мырзакулын элинде сакланярды. Гырғыз бу хили затлары бирбада айтмазак боляр. Нәвагт айдылмалыдыгыны яшулулар билмелидирлер. Шол өлди хаты билән бирликдә колхозын правлениесинә полкуң командириңден бир хат гелипди.

Ол гошун бөлүми хужүме гидендә, Волганың кенары билән ичи миңаланан тикенек симли гермевин даражык мейданында габава дүшмели болды. Чыкалгасыз ягдай әмелә гелди, адамлар чагба ялы ягян пулемёт окуның ашагында өлүп-йитип гитдилер, миңаланан мейдана ил-

ки аралашмага хич ким йүрөк эдип билмейәрди — дийип языпдыр. Ана шонда Байдалы өзи дөвталап болуп, тикенек симе бака окдурылындыр. Миналар ярылып гечөлгө эмеле гелипдир. Душман өз позициясыны ташлап гачмалы болупдыр.

Мырзакулын өйүнө йыгнанышан аксакаллар бу хаты динлэп боланларындан соң, сеслерини чыкарман, обадашларынын ядыгәрлигини хорматладылар. Бу дымшык узага чекди. Олар она сеслерини-үйнлерини чыкарман хем дегсин-төвир этдилер.

Почтальон Курман ахырсоңы:

— Эй-хов! — дийип, улудан демини алды-да, гулак жыныны чүмрерөк гейди. — Онуң ялы сувчы аз-аздыр, эллеринден дүр дөкүлйәрди.. Байдалының сув тутан ерлериниң хасылы бир башга боларды... Ынха индем! Вах, онуң чагалары: «Курмаке, какамыздан хачан хат гетирерсин» дийшип, маңа йөрөмәгә ёл бермездилер-ле асыл. Менем, ине, шу базар гүни гетиржек дийип сөз берердим, оларам нерессежиклер ынанардылар. Гөр ахырын бу нәхили-нәхили болды... Эмма, ери, нәме иш этжек, батыр йигидиң кысматы ил-гүнүң кысматы билен дең бормушын!»,

Мырзакул аксакаллардан Байдалының өлүми хакдакы хабары нәтсе болар дийип генеш сорады. «Начальнигинден өлди дийип кағыз гелен болса, бу ерде нәме этжек алажың бар — дийип, яшулулар жогап бердилер. — Йөне сен, Мырзакул, bize гулак ас. Бу учурсыз агыр йылда, Тотой өз чагажыкларыны ачлыкдан өлдүрмежек болуп, чыр-чытрак ылгап йөркә, она биз адамсының өлди хабарыны айдабилмерис. Тотой аглап-энрәп йыкылансоң, чагаларына онуң ким серетсин? Ёк, оны биз иң соңкы умыдындан жыда душүрип билмерис. Иң гову-сы, муны гүйзе ченли гоялын: хасыл йыгналар, халкың гарны бирнеме чөрөкден дойсун. Ондан соң, ана, өз батыр обадашымызың вепат боланыны хабар берерис, бүтин оба болубам кемини-көссүни гойман ашыны-сувуны берерис....

Бу маслахаты тутуш оба унады. Байдалы нерессәниң өлүми хакда тә гүйзе деңич бир адам хем дил ярмалы дэлди. Эмма теммәки сарайда ишлейән аяллар дуруп билмейәрдилер, хышы-вушы гүррүң эдйәрдилер: себәби Тотойың билйән зады ёкды ахырын.

Гиже Ысмайыл гелди, Сейде-де она гоңшулары Байда-

лынын шум кысматы хакда гүррүн берди. Ысмайыл ягшыдан-ямандан бир зат дийибем жогап бермеді, йөне эгинлерини гымылдатды-да бңайды. Онуң нәме пикир эденини алла билсин. Әхтимал, ичинден Байдала, өз дурмушына небси агырса-да агырандыр. Байдалы болса ширин жанындан гечип, минаның үстүне өзүни оклапдыр. Шейдибем өлүп гидипдир. Ол хөкман шейле болаймалыдам. Ёк, Ысмайылың йүзүнден хич зат аңар ялы дәлди, ол бир задам диймез, сесинем чыкармаз.

Ол бир чанак чорбаны галк-гулк атып, нәразылык билен хүмүрдеди.

— Бармы ене?

Сейде: «Вах, кишиниң агысына агламага мунун эли дегйәми нәме? Өзи гиже-гүндиз совуга данлып отыр-а, гөзүни гөркезмәге горкяр, үстесине-де бир гүн док болса, икинжи гүн ач...» дийип, Ысмайылың тарапыны чалып пикир этди.

Сейде оны ёла салыбам кән вагтлап уклап билмеди. Шемал алланичикси шувлап, гар тозгаларыны гетирип әпишгә уряды, обанын бир четлеринде хайсыдыр бир үшән ит жанавар «Ув-ув-ув! Ув-ув-ув!» әдип, чыңсап-чыңсап увлаярды. Сейдәниң сүңнүне бирхили галпылды аралашды. Ёвшанлы-четили аязлы мейданың ичинде алдажы ялы сл шувлаяндыр, Ысмайыл болса гижәниң ичинде бир өзи гачыбаталгасына тарап букдаклап баряндыр.

Бу затлары гөз өңүне гетирмек хем Сейдәниң ховуцы басды. Әдил шол вагтам оглы аглап оянды. Бу гүн агшам ол хем гаты биынжалык ятды.

Эртеси ирден почтальон Курман атыны лонкулдадып гелди. Оба Советиниң хат гатнадыжысы хем шонуң өзүди. Онуң эгиндәки поссунын ашак этеклери икибака тайзарылып дурды, ол гаты галагоплы гөрүнйәрди.

Ол гапыны какып:

— Сейде! — дийип гыгырды. — Райондан инкуу<sup>1</sup> гелди, сана гаты басым гелсин дийди! Бол, чалтрак бол!

Сейде тыркылды сесине ылгап гелди, онуң үчин әхли зат шо бада дүшнүкли болды. Иң бәркиси нәме үчин чагырянларынам сорамады. Сесинем чыкарман, дишлерини гысды. «Ысмайыл, вах, инди мен нәме этсемкәм?» диен пикир келлесине гелди. Шол вагтам Асантай бир ерден

---

<sup>1</sup> Инкуу — НКВД дийдиги.



ылгап гелди. Ол Курман Ысмайылдан хат гетирендир өйден болара чемели.

— Сейде гелнеже, бушлук, бушлук. Ысмайылдан хат гелипдир! — дийип, Асантай шадьяна гыгырды, йөне йүзи ак там болан Сейдә гөзи душенден бир сөзем айтман дымып галды. Бу огланжык Сейдәниң бу болшуна середип, совукданмы я утаныпмы, гараз йыгрылыпжык, бир ян тарапа совулды.

— Ине, саңа ене бир багты ятгынчылык! — дийип, Курман гынанч билен гепледи. Онун бу сөзлери киме дегишли эдип айданы нәбеллиди. Ол муны Сейдә айтдымы, Асантай айтдымы, белли дэлди. Ол өзге хич бир сөз айтман, ябысына бир гамчы урды-да, еңсесини эл ялы эдәйди.

Сейде оба Советиниң жайына нәхили бараныны билмеди. Саңыл-саңыл эдйән эллери билен гапыны ачды. Столуң еңсесинде гапдалы наган гаплы бир адам отырды. Сейде онун үсти-башыны әнетмәге ярамады, онун пыр-пыр келлеси айланярды, ол зордан йыкылман сакланып дурды. Ол бу тайык гелйәркә: «Ысмайылы хөкман тутарлар, тутарларам, алыбам гидерлер!» диен хич бир чыкалгасыз пикир онун бейинисинде икибака урунярды. Йөне хәзир, Сейде оба Советиниң жайына гиренден соң велин калбында хетданаша гайдувсызлык оды туташды, ине, шу ялның ичинде-де онун, Сейдәниң әхли икиржиңленмелери йитип, ёк болуп гитди: «Ысмайыла эллеринем дегиртмен! Оны сизиң элиңизе бермен!» Сейде үчин инди эййәм горкы-үрки дийлен зат ёкды, ол столуң өңүнде дурп: «Ысмайыла элиңизем дегирмерсиниз! Оны сизиң элиңизе бермен!» дийип, өз-өзүне касам эдйәрди.

НКВД-әниң оперуполномоченниси:

— Отурың — дийди.

Сейде эшитмеди.

Онсоң НКВД-әниң векили ене:

— Отурың — дийип гайталады.

Сейде укуда ятан ялы болуп, отургыжы сермелешди-рип гөрди, онсоң отурды.

НКВД-әниң векили сорагыны гутарып болуп, оңа сынлайжы назарыны дикип, ичгин-ичгин әнетди, ол шол середип отурышына нәмедир бир затларын пикирини эдйәрди. Соң ол Сейдә сениң адамың фронта гечип бар-ярка, вагондан оклы-яраглы дүшүп гачыпдыр дийип хабар берди.

Онсоң ол:

— Ниреде ол хәзир? — дийип сорады.

— Билемок, мениң хич затдан хабарым ёк — дийип, Сейде жогап берди.

— Сиз гизлемән, хер йүзүне биз оны тапарыс. Оңа ягшылык ниетиниз болса, гой онуң өзи гелсин. Сиз bize көмек этмели...

— Билемок, мен хич зат билемок. Оны гошуңчылыга алдылар, башга онсоң мениң затдан хабарым ёк. Гачып-мы ол я гачманмы, мен оны билмеп...

НКВД-әнин векили хер хили эдиплер сораса-да, хер нененсилер ынандырса-да, Сейде онуң әхли айданларына: «Билемок» дийип гысгажык жогап берди. Өзи болса: «Нәме мен өз-өзүме яманлык әдеринми?! Нәме этсеңиз әдәйин, өлдүрсеңизем хич зат айтман!» дийип пикирлен-йәрди.

Ол шол бир диенни гайталап:

«Мен хич зат билемокдан» башга зат диймейәрди.

Сораг эдилип боландан соң, Сейде йыкылмазлык үчин, энгиреклемән йөрөмек үчин әхли гүйжүни тижәп, гапа тарап йөнелди. Эдил даш чыкжак болуп дурка-да Мырзакул габат гелди. Ол ат ятагындан батлы-батлы йөрәп гелйәрди, элиндәки чилимини гайта-гайта сорярды. Бу гүн ол бирхили галагопды, яравлыгының угры ёк ялыды. Йүз-гөзлери елленип, чекгелери сымгылт, тутуксы өвүшгин атып дурды, сүртүлип-сүртүлип агарып гиден шинелинин астындан элсиз эгни ашак салланып ятырды, гулакжыны гә гашларына ченли чүмре гейленди.

Мырзакул Сейдә гөзи душенден аяк чекди. Габак астындан оңа сынлайжы назар салды.

Ол гапа таряп үмләп:

— Болдунмы о тайда? Айтдынмы?.. — дийип сорады.

— Нәме айтмалымышым мен? Мен хич зат билемок — дийип, Сейде жогап берди.

— О-хов, шейлеми асыл! — дийип, Мырзакул азажык сәгинип дурды, гахарлы гүлүмспрәп, чилиминиң найыны ере ташлады, соң оны әдиги билен басгылашдырды-да, бирден гашларыны чытды... — Нәме шейди, оңа ягшылык әдйәндирик өйдйәрмиң сен? — дийип, эдил онуң гөречлерине дикан середиң сорады. — Ил-халкың выжда-ныны нәтжек, ери? Ери, оны ниреде гизлежәк? Бизиң әхлимиз, Дәвлетин несиллеринден болан эркек гөбекли-лер, келлесине телпек геййәнлериниң хеммеси — биримиз

галман, тутушымыз гитдик. Асуда махалам, галагоплы махалам, хергиз ил-халкдан айрылмакдан худай сакласын! Бизин эхлимизе нелет болар! Шуна сен дүшүнйэмин? Жогап бер маңа: дүшүнйэмин диййән?.. Хенизем бир пилле, Ысмайылы алып гел, гой олам бейлеки адамларын урушян еринде урушсын...

Сейде бойнунун енсесинден айланан эллеринин бармакларыны бири-биринин ичинден гечирип гысды, Мырзакулын агзындан чыкян хер бир сөз бу ысгыны гачан эллери ысмаз ачдырарды. Инди ол екеже сөз айтса бесди — эхли задың болжагы болярды: Сейде сакланып билжек дэлди, йыкылжакды, билйән затларынын эхлисини боюн алжакды...

Ол элден-аякдан чыкып:

— Сен... Сениң мениң арым-намысым билен ишин болмасын! — дийип гыгырды.

Ине, онун элинден гелйән задың бары шуды. Ол өзүни нирэ уржагыны билмән, гахар-газап билен Мырзакулын үстүне топулды.

— Гачса гачып йөрендир-дә! Оны мен ниреден билейин? Хер кимин өз ёлы бар, хер ким өзүни гораяр. Сениң, ери, нәме ишин бар? Я ол сен ёлуна бөвет болдумы? Я шу обада саңа ер дарлык эдйәрми? Я сен онунам өзүн ялы голак болуп геленини говы гөрийәрмин-хә?

Мырзакул доңнарадаш болуп галды, онун майып го-лы шинелиң кисесинден бош енини чыкарып, тирсилдәп-тирсилдәп гитди, айылганч агырыдан хем гахар-газап-дан яңа онуң йүзүниң реңки үйтгеди. Ол эсли салым деми-демине етмән, хаш-хашлап дурды.

— О-онда, д-диймек, мен сениң Ысмайылыңча б-бол-манымдан с-соң майып болуп гайдып гелипдирин-дә, ш-шейлеми? — Мырзакул бирян гапдала ылгап, ерден нәмедир бир зат гөзлейән ялы ашак эгилди-де, бирден-некә Сейдәниң янына ылгап гелди, элиндәки гамчысыны ал-асмана келеменледип, тарпылдадып, онуң гомуна дартмага башлады. Сейде жыңкынам чыкармаярды, гымылдайын хем диймейәрди. Онун келлесинин үстүнде гамчынын шуввулдысы эшидилйәрди, Сейде болса акыл-хушы үйтгән ялы, Мырзакулын жотдарып дуран голак элине, ики яңа селкилдейән бош енине середйәрди. Хайсыдыр бир гөз ачып-юмасы салым онуң өңүнде Мырзакулын дишленип яра болан додаклары, онуң хырсыз, гахар-газап билен учганаклаян гөречлерин гөрнүп-гөрнүп



гитди. Сонра ол онуң гамчысыны өз дызына салып дөв-жек болуп, бидерек ере азара галып отураныны гөрди. Ене-де онуң жотдарып дуран гөзгышы эли шол бирсыхлы өңлин-ызын гымылдап дурды.

Мырзакул гамчысыны айлап-айлап, жайың үстүне ба-ка зыңып гойберди-де, дүйрлөп пенжесине гысан шинелинин бош еңини эдил ярасы жораланып дуран ялы күк-регине гысып юмлугайды. Ол ызына-бейлекә-де серетмән, меллек ерлериниң ичи билен, гар сырғынларынын хем яп-салмаларың үсти билеп аягалдыгына гачып бар-ярды. Сандан галан көне мейдан сумкасам янбашына алдыгына шарпылдап дегйәрди.

Нәме-нәмәниң боланына хенизем акыл етирмедик Сейде горкы, вехим билен онуң ызындан середйәрди. Гамчы көкүни иен ягырнысының авусыны ол дине шун-дан сон билип галды. Ар-намыс оны говруп алып баряр-ды, онуң мертебеси басгыланыпды, гыгыраслары, улы или билен сес эдип агласлары гелйәрди.

Сонра ол ёлуң угруны алып йөрөп уграды, йөне бу вагт ол хич зат гөрмейәрди, ичинден гечип барян ел онуң гуры, гырпылдысы галан гөречлериниң өңүни тутярды, гар сыргыны болса оны бүдредйәрди. Пикирлери хем эдил бойнунын йүзүндәки гызарып дуран гамчы ызлары ялы якып-биширип барярды. «Ол мени енчди, масгара этди! Мен муны Ысмайыла айдарын, ол онуң хақыны берер! — дийип, ол өз янындан онуң донуны бичйәрди. Йөне эдил шу ерин өзүнде-де бу пикиринден эл чекди: — Ёк, айтман, айтсам Ысмайыл гөзүне урлан ялы болуп, оба гайдар, шейдип эле дүшмеги ахмал. Иң говусы, се-сими чыкарман гезиберейин, йөне о ерчекениң тә өлйән-чәм бу гүнесини гечмен... «Доган доганың ягысы бор-муш»<sup>1</sup> дийлип, йөне ере айдылмаян экен. Мырзакул Ысмайылың саг-аман гезип йөренине ичи январ, шонуң үчин оны гөзүнде оқы болса уржак... Шу гышдан бир аман-саг чыксак боляр, онсоң гечелгелердәки гарлар айрылар хем велин Чатгала гөчүп гидерис. О тайда би-зем ил ялы яшарыс, хич кимден үркүп-тезип йөрмерис... Ылахым сени ер чексин, Мырзакул! Өмүрем сениң йү-зүни гөрмен харам нежис...

Сейде өйлерине гайдып гелип, гайын энесиниң сүңкле-

---

<sup>1</sup> Гырғызларда бир тайпаның әхли эркек адамлары доган хасап-ланяр.

ри чыкып дуран дызларына йүзүни берип, лал-жым болуп отуран бичәре кемпири гуҗаклады, мөңчүрип, сес эдип аглады.

— Әжеси, мени Мырзакул урды, урды...

Сейде дынман аглады, кән аглады.

Гайын энесиниң сәгинип-сәгинип чыккан сеси Сейдәнин гулагына гөзяшын арасындан дүйнә ялы гелйәрди.

— Вах, балам, гөзлеримниң рөвшени-хә сеи... экләп-саклап отуранам сен-ә бизи... Бир умыдымыз, арка дагымыз сеи бизи... Әхлисини гөрйән, әхлисини билйән мен... Худайым саңа бир хич зат болмасын-да... Чыда бу ар-намыса, сесиңи чыкарма. Мырзакул билән бизиң арамызы аллатагаланың гой өзи ачсын, Мырзакул өз ковумлык боржуны унутды...

Гижә Сейде Ысмайылы көлүн ғырасында гаршылады. Ысмайыл оба ғырмән, өз говагына гайдып гелди.

■ ■ ■

Яза ченли оба адамларының көпүсиниң азык-сувлугы паявлапды, иң соңкы ёкларыны газап алмага башлапдылар. Сыгырлар гузлап, арпа орагына бир ашсак, онсоң бугдай хем хә диймен етишер. Ине, улы илиң гүррүңи шуды. Йөне бу дилде аңсатды, она ченли чытрашмакда иш барды.

«Бахар айлары мал аррыклап, лагар дүшйәр». Адама-да аңсат дәл...

Сейде ин бир агыр гүнлери башдан гечирйәрди. Мырзакул икисиниң арасында болан чакнышыкдан соң, Ысмайыл өе гелмесини бес этди — ол гижесини-гүндизини шол говакдан чыкман гечирйәрди. Одуна гиден махалы Сейдәниң өзи оңа ол-бу иер-ичер ялы зат гетирйәрди, гүндиз шовуна дүшмесе, гижелерине гидерди. Бу затлар билән хем гараз бир оңшук этсе болжакды велин, оны алада гоян башга бир ягдай барды. Ысмайыл хажымелик ачан ялыды, хич затдан доянокды. Нәме гетирсе, лак-лук атып, ене ялым-юлум эдип отырды. Гарны дойса-да, гөзлери өңкүси ялы ачды, ялмавузды.

— Өйде ене бармы өзи я инди бу тайда ажымдан өлмелими? Гизлемән, догрыңдан гел! — дийип, Сейдеден сорарды.

— Нәме бей диййән-ә! — дийип, Сейде-де она иген-

йәрди. — Сен саг гезсең болар бизе, дири гезип йөрөн адама хер вагтам бир дөвүм чөрөк тапдырар...

Инди Сейде даның гуйругы агарып-агарманка еринден туруп, өтөн йылкы харман ерине уграйды. Барыбам яны билен әкиден пешанасыны ере язып, тә онсоң инрик гаралянча чәч ериниң киршенини еле соврарды, саманларыны арассаларды. Ол хәзир билдир гүйз харпык дийлип зыңланлары ялтанман еке-екеден чөплешдирип алярды, еле совурярды. Узынлы гүн чөпләни мүршерип гиден аррык дәнеден екеже гошавуч болярды. Сейде шужагаз йыгнапжаларынам гижелерине әл дегирменде увәрди, Ысмайыла чөрөк биширерди Йөне бейдип хачана ченли оншук этсе болар ахырын? Сейдәниң бир етип билмейән арзувы барды, ол сыгырларының гузларына гөз дикип гарашярды. Сыгырлары аман-саг гузласа, Ысмайыла хем сүйт, хем эт болар. Ысмайыл хич геплемейәрди, онуң гыйгы ажап, дүнйәде әхли затлар она йигренжи болуп гөрүнийәрди. Шол доммарылып, бөврүни динләп отырды, онуң агзындан екеже дагам сүйжи сөз әшитжек аладаң ёкды... Ери, онуң акылында нәме барка? Ол бейле чынлакай нәмәниң пикирини эдйәркә? Агзыны ачайдыгам шол диййән задыды: гечелгелерин гары хачан эрәркә, хайсы ёда ховпсузрак боларка... Хас-да бетер ийги-ичги хакда көп гүррүн эдерди, ол асыл шондан башга задың пикирини этмейән ялыды. Этн гүррүни агзалайса, ол деррев тамшанжырап уграрды, гахар-газап билен түйкүринжирәрди. Махал-махал болса хич зат ёк ерден бахана арап:

— Мең ганым буза дәнди, онда сув көп... Гаты көп сув бар — дийип, йүзүни туршадарды.

Онуң гөзлериниң хол анырларында бир ерлерде хайсыдыр бир инн чекмейән бир затлар пейда болярды, онсоң ол ене дымарды, еке агзам сөз айтмазды. Ол шу минутларда нәмәниң пикирини эдйәрдикә? Акылы үйтгән-ә дөлдир-дә хернә...

Шейдип дымып отырка бир ёла: «Онуң оглуны гөресигелйән болаймасын?» диен пикир Сейдәниң келлесине гелди. Онсоң ол әдил шо гүнүн эртеси оглуны сува дүшүрип, арассажа эшиклерини гейдирип, үшемез ялы әдип, йылыжажык долады-да, гужагына алып даш чыкды.

— Өзүмизиңкилере мыхманчылыга барян, Кичи жүлгә гитжек — дийип, ол гоңшуларының совалларына жогап берйәрди.



Өзи велин Ысмайылың янына барярды. Сейде шол гүн багтыярды. Ол оба эртеси өврүлип гелди...

Бахарың ир дүшээр гүманы хем барды. Бу гүн ир сәхерден хова майлап уграды. Гарлар болса эдил бишмедик кече ялы, үбтүк-үбтүк болуп, пагыш-пара эрәп башлады, ериң йүзи чап-чал болуп бугарып дурды. Жүлгәниң усташыры йылыжак шәмал өвсүп уграды, доны чөзүлән сув яплардан шилдирәп акярды, ызгар уруп ичине чөкөн гар сырғынларыны ялап гечип, шемал олары бир ян угурундан гәдип барярды.

Мейданың анырбашында ерлешән хармандан йылыжак, якымлы туршумтык бир ыс бурнуңа уряр: о тайда кимдир бири саман дәржелейән болара чемели. Ине, бу Сейдеди. Ол халтасыны харпыкдыр самандан долдуруп, аркасына алярда, хол бейлерәкдәки депәниң үстүнә чыкяр, сыкылыклап, елиң хәкми-солтаны Мирхайдары чагырмага башлайр. Ол эдил гызылын гирындысы ялы эдил, бугдай дәнелерини чөпләйәр. Йүреге дүшгүнч кын иш. Йөне Сейде үчин велин бейлә дәл: хер нәме-де болса бахарың аягына ченли Ысмайылы экләп-сакламалыды. Онсоң, худай халаса, ёллараң ачылар...

Анха, хол өтлөм-өтлөм дагларын аңырсындан, хайван-ынсаның аягы секмедик гөгүмтил ак гарларың аңырсына гечининден соң, Чатгал жүлгеси башланяр.

Сейдәниң гөвнүнә гелшиче, Чатгал бир эртекилердәки ялы юртды. О тайда чөмөзарлыклар йылбойи парч болуп отырды, мал-гаралар асуда яйнашып йөрди. Деряның ики ян кеиарында хем берёза агачларының арасында мекан тутан юмургга дек ак өйләр хатарланышып отырды. Оларың чар төверегинде гүвлөмпач отлар якылып, газан-газан этләр бугарышып дурды... Адамлар ол өйдән бейлеки бир өе мыхманчылыга гелйәрдилер. Даг ичинин ёллараң ачыларам велин булар белент дагларын аңырсындакы, ине, шу үйтгешик үлкә гидерлер. Ысмайыл бир вагтлар гарындашларыныңка гөрме-гөрше геленде, бу тайда болуп хем гөрүпдир... Ысмайылын гачгакдыгыны о тайда билжек адам болмаз, онуң ызына дүшүп, ондан ар алжак болян адамам болмаз. О тайда бу Мырзакул ялы ичигара, бетпәл адамлар хем ёк! О тайда булар ишләрлер: Ысмайыл-а колхозың чопаны болар, Сейде-де онуң көмөкчиси...» Аз-кем сабыр этсек, ынха, эййәм язам чыкды. Шу чака чыдап, канагат эдил гелипдирин, инди дагы бетер эдерин! — дийип, бугдай дәнелерини бир гысымын-

дан бейлеки гысымына гечирип отуран Сейде пикир дер-  
ясына гарк болупды. — Вах, шу Ысмайыла зат болмаса  
боляр. Муна-да йүз-де мүн шүкүр, хернэ оба ичинде Ыс-  
майыл бу тайда дэл-де, Газагыстанын бир ерлеринде, өз  
гарындашларыныкыда гизленип йөрмүш дийип гүррүн  
эдиймишлер.. Говы-да шо... Дийиберсинлер... Түвежиги-  
мизи сатарыс-да, ёлда ийэйжек азык-сувлугымызыжык  
тайярлап гоярыс, гаррынам эшегимизе мүндирис-де, йүзү-  
мизи гараңка тутуп, обадан сайланарыс, шейдер чыкар-  
өтөгидерис... Хава, бу ерини терк эдип гидерис...»

Хоштап бахар ховасы серхош эдйэр... Арзув эдесин,  
пикир йүвүрдесин гелйэр: шол вагт гарнын ачлыгынам  
ядындан чыкарырсын.

Агшам Сейде талхан үвөп отырка, Асантай ичерик  
гирди. Бу огланжык соңкы махаллар гөз-гөртеле хорла-  
ныпдыр: гөзлеринин өңи гөк нил болупдыр, какасындан  
галан көнө гүпбүсинин чермелги енинден хамы чылгым-  
чылгым жайрылап инчежик эллери чыкышып дурды.

— Эжем от гетир дийип иберди — дийип, ол утанжаң-  
лык билен йыгырылып, бир аягынын үстүндө дуруп бил-  
мейәрди. Өзем зол-зол дегирменин өңүндө үйшүп дуран  
талхана өнедйәрди.

Чага боляр-да! Иймәге зат дилейэн чаганын бигүнө  
назарыны гөрүп, ким аркайын дуруп билер. Сейде онун  
элинин аясына бир гысым талхан гуйды. Огланжык кел-  
лесиин аркан гайшардып, агзыны талхандан долдуруп,  
онсоң монча болуп, бурнуны чекип гойберди. Онун Сей-  
дә таңры ялкасын айдасы гелйәрди, оңа нәмедир бир го-  
вы зат днеси гелйәрди. Ол талхандан ап-ак болан додак-  
ларыны ялап дуршуна, чага ынанжаңлыгы билен  
йылгырды.

— Сейде гелнеже, сыгрымыз гузланда, эжем бизе  
овуз биширип бержек диййэ. Ана шонда мен сизиң Аман-  
төрәнизе-де дадырарын. Себәби инди олам ийип билйэр  
герек? Шейле дэлми? Овзам эдил чекизе ялы сүйжн  
боля!

— Вах, йүрежигинден айланайын-эй, йүрегин говы се-  
нин, ылайым айданын гелсин-дә! — дийип, богазы долан  
Сейде онун элинден чекди, йүзи-гөзүндө огшады. —  
Худай несип этсе, овзам бор, гаймагам бор, сыгрыныз  
гөлежек гузласа, барысы хем болар. Шондажык, ана, би-  
зиң огулжыгымыза-да гетирәерсин, болямы, эййәм оңа  
дишем чыкыпдыр!

Тотойын өз адамсындан, чагаларының хем өз аталарындан эбеди жыда дүшендиклеринден хенизем бихабардыклары, хенизем хат гелерине гарашып йөрөндиклери онуң ядына дүшди. Сейдәнин гөвнүне болмаса, бу огланжык онуң нәме хакда ойланяныны анян ялыды. Онсоң ол сөзүн гердишине гөрәрәк диен ялы совал берди:

— Ери, эжен бирнеме бәри бакдымы? Дүйн сува-да гидәйди өйдйән?

— Бу гүн ене ятыр, келләм ярылып баря диййә. Она көмеклешмек үчин өйде галжак болсам, этмеди: икинжи класа гечмесең, какаң геленден соң кәййәр диййә.

— Ёгсам нәме! Элбетде кәййәр! Гайдып гелерем...

Бу огланжык кирпичмен гөзлерини зол-зол гырпылдадып дурды, өзүнем чагалара махсус болмадык бир хили улудан-улудан демини алярды. Онуң бу дем алшындан бир затлар аңыларды.

— Нәме бейдип демиңи алясың, айып болмазмы ахырың? — дийип, Сейде онуң чалажа четине дегди. — Синиң какаңыз доланып гелер, йөне бейдип улудан демиңи алма, ягшы дәл бейтмек!

Бу огланжык оды туташып угран тезегин бир бөлегин алып чыкып гиденден соң, Сейде ысгын-ровгатдан гачаң эллерини саллап, дегирменин башында эсли салым башыны ашак салып отурды. Яккыжа чаганың ики эгинден дем алмасы оны хейжана салыпды. Өзи бир, ынха юмрук ялы чага, әхли зада-да йүрежиги билен дүшүнйәр. «Вах, етим галанжа чага-да! — дийип, ол гөвни чөкгүн пикир этди. — Тотой хем билйәндир, элбетде, аняндир, йөне сесини чыкарман йөрөндир-дә нәме... Ери, ол дагы нәме иш этсин, дийссене, бичәрс! Үч саны етим чаганы эклежек болуп гөр ханы... Ене колхоз аз-овлак көмек берйәр, шонуң билен мыдар этмели. Ынха, хол өнрәжик ярты халта сүләни складдан гетирипдир, шолам нәме ёкдан говы... Инди оларың бар умытлары еке дикрар сыгрылары. Гузламалы махалы хем якынлашяр, йөне нәме-синдендир бирхили шу йыл гижикдирди, билдир томус гижрәк буга гелендир-дә. Тотой пахыр хер гүн ир туруп гаргыняндыр: «Вах, сенем бир гузлап дынсаң-да, гузламан гечен! Нәвагт гузлажак сен, кән гарашдыржакмы ене? Чагаларым сүйт-гатыксыз сыңсыраклап йөр, сениң болса азарыңа-да дәл, аркайын мышылдап айланып йөрсүң, нен ийимиңем өдәнок!» Тотойын айдянының гатыжаны барды, сүйт-гатыклары болса, бейле бир горкмасанам



болжакды-ла. Хава-а, инди олар нenenси гүн гөрерлер? Тотой хем йыгы-йыгыдан ёнламаны чыкарды. Байдалы нерессэни айтсана сен, хей нерессе, минаның үстүне өз-өзүни оклапдыр ахырын, өлжегини билипдирем велин окдурылып барыпдыр-а... Йүрегинде зат ёк-да о бендәң... Тәлейи шейледир... Этжек алажың ёк, гараз итенек-чоманак гүнлерини сүйрәрлер, чагалары етишер. Агырдыр, агырлыгына сөз ёк... Хер кимнң дагы-дерди өзүне етик. Оларынкы бир башга, бизинкем бир башга. Хай диймән, ине, Чатгала гөчүп гидерис-ле, онсон бирнеме говулашар ахырын... Тотой бир ёла диле гелди-биле гелди диен ялы эдип: «Аю, бүтүки бу Ысмайыл гачыпмыш дийёәлер-ле?» дийип сорапды. «Мен оңа, ери, нәме дийип жогап берейин-э?» «Билмен, гачса гачып йөрендир-дә, бизә-хә гөрөм-зок шоны». Ынанан-а ынанаяр, ынанмадык хем ынанмаз... Шу йөне Мырзакулы гөзүм гөрмесе боляр. Онуң белли, небси агыржак гүманы ёк: ол бир бизе гелен ягы-ла, ер чекен! Эй худай жаң, бизи шол Мырзакулдан бир горап саклавери-дә хернә!..» Сейде өз пикир-хыялларына гарк болуп, ене кән вагтлап отурды, вагт нәче тиз гечдигиче, оны булашык бир галагоплук барха гүйчли говруп-гысып барялды, ол хәлки огланжыгы, онуң чага гелишмейән улудан дем алмасыны, ач, найынжар гөзлерини бирем хушундан чыкарып билмейәрди. Сейде бир багтыягтынчылыгыны болжакдыгыны сызярды, шолам оны хеләк эдйәрди.

Ол онсон дашарык чыкды. Хова-да агшамаралар булашды. Чыглы чапгын ел гүнбатар тарапдан булут көкүни сүрүп гелйәрди. Гөгүн йүзүни булут тутуп, бирхили йүрекгысгынч болупды. Даглар эййәм гөрүнмейәрди. Булутларың анырсында йүзйән ай шемалың гаршысына тыйлып барялды. Махал-махал ол бүтинлей гөзден йитйәрди, онсон түм гаранкының ичинде бир ерде ене онуң сүйт ялы ак ызы пейда болярды. Шейле болансон айың өлүгси ягтысы булут гаймагының анырсындан зордан-зордан ыш ачып билйәрди. «Гарам-а ягжаг-ов... Ысмайыл нәдеркә?»

Сейде ир билен сув алмага гитди. Булутлар асмаңың йүзүни теп-текиз эдипдилер, ере дүшенден эрәп барян гар уллакан-уллакан тозгаларыны пешемәге дурды.

Ол яны меллекден гечиберенде. Тотойларың гапысында бир гыкылык-галмагал турды, агы сеслери эшидилип

уграды. Ябылы адамлар ёлун угры билен шо тарапа ат салшып гечип гитдилер. Ат тойнакларындан сычран палчыклар думлы-душа яйраярды. «Бир иш-э болупдыр-ов!» дийип, Сейде алланичигси болды. Элиндэки бедресини дуран еринде ташлап, Тотойлара гаршы йүврүп гайтды. «Байдалының ясыны гүйз туталың диймәнмидилер, я бири дилинден сыпдырайдымыка?»

Хаядың янына ылгап гелип, ховлының ичине бойнуны узадып серетди, серетдем-де шол угра хайран болуп доңуп галды. Улы вагырды болуп дуран мәрекәнің ичинден Тогой сачыны яйып чыкды, онун биртай еңи еңленен эгниндәки чапаны ерде сүйренип ятырды. Ол сарайын гапысына ылгап барып, гурсакларыны юмруклап, йүрек паралайжыгыгырды, налыш эдйәрди:

— Гөрүң-э, доган жанлар, өзүңиз гөрүн: гулпы дөвүп алып гидипдирлер-э! Вай-ла, вай доганлар, ненең эдейин, худай мениң маңлайымы ятырды-ла! Вай, ненең эдерин-эй-й!

Кимдир бири:

— Агшам оны өзүң данып гоюпмыдың өзи? Гапыңы өзүң бекләпмидиң өзи? — дийип, сесине бат берип сорады.

— Вах, доган жанлар-э-эй, башга ким дансын-а-а, өзүм даңдым-ла! Елинжагазынам элләп гөрдүм-ле, елнине сүйдем инен экен-о-ов... Чагажыкларым халыс болупдылар, олар хачан бизнем сүйдүмиз боларка дийшип, шоңа гарашядылар! Ярамаз жаныма сыгра середйән өзүмдим-э.. Вай, эллерим шел ачсын-ла мең-н!..

Сейде нәме-нәмәнің боланына шундан соң дүшүнүп галды, онун эндамы дыглап гитди. Дүйнки Асантайың өз янына гелшини, овуз хакда айданжа сөзлерини, эртекилердәки ялы гудратлы бир зат ялы онун сүйде-гатыга гарашышыны ядына салды, ол хәзир онун эдил гөзүнің өңүнде дуран ялыды: хоржа, боюплары гыл ялы, какасының пагталы гүпбүсини енини чермәп гейипдир; талханлы додакларыны ялап, бирхили мысапыр йылгырып дурды.

«Хеем бир шейле эдәймек болармы, хайсы нәкескә шу бенделерин сыгрына эл гатып билйән?» дийип, Сейде өз янындан пикир этди, нәлет окады. Онун йүзүне юмшак гар тозгалары гелип урарды-да, эрәп, бойнуның йүзи билен ашак сырыгып гайдырды, о болса хенизем шол дурды, еринден гымылдан билмейәрди, Тотойың чагалары-

нын ләгиришип, онуң чапанының сыйындан асылышларына энесдйәрди. Иң көрпежеси яны дүшегинден туруп ылган болмага чемели. Ол жорк болуп ятан гарың үсти билен эжесиниң ызындан аяк ялаңач ылгап барыарды, «Эже, эже жан!» дийип, йүреги ярылан ялы вәгирийәрди. Тотойын велин азарына-да дәлди, ол онуң гөзүне-де гөрүнмейәрди. Бу вагт ол ховлының ичинде пелесен урыарды, бокурдагы гырлан сеси билен нала чекйәрди.

— Байдалы өйде болан болса, хайсы огры ховла гирмәге милт эдип билерди! Әрсиз өйүң йүзүне көз дегсин! Вах, чагаларының дабанындан совук гечди-ле, гөм-гөк болдулар-а олар! — дийип, Сейде өз янындан пышырдап айтды.

Ол чаганың янына ылгамакчы болды, оны барып гужагына аласы гелди, эдил шол вагтам почтальон Курман мәрекәниң ичинден чыкды. Ол Тотойың көрпеже оглуны саклады, онуң чым гызыл болан агын гарлы-палчыккы аякларына сесини чыкарман гарап дурды, сонра хасур-хусур гушагыны чөзди-ле, оны голтугына гысды, чапаны билен үстүни өртүшдирди, өз өйлерине бака алып гитди. Кимдир бири эглип, Курманың ерде ятан гушагыны ёкары галдырды, ениңиң ужы билен палчык-салчыгыны сүпүришдирди. Курман душундан гечип барыарка, Сейде онуң чаганы пугта багрына басып, өз деми билен оны йыладып баряныны гөрди.

— Хор этмерис, хериңизи биримиз өйүмизе аларыс, экләрисем, сакларысам, хоссар чыкарыс, ташламарыс сини! — дийип, ол өзбашына хүмүрдәп барыарды. Онуң өл-мыжжык болан сакгалы титир-титир эдйәрди, гөзлериниң өни яшарып дурды.

Әхли оба диен ялы Тотойларың ховлусына ылгашып гелинди. Гөрлүп-эшидилен затмы ахырын бу! Догры, өңлерем бейле-бейле затлар болман дурмазды, ховлуда дуран сыграм, гойнам огурланарды. Болян затды. Йөне бу вагт илатың дине сыгыр огурлананы үчинем дәл-де, эйсем огрынын нежис элиниң эл дегрилмесиз зада эл гатаны үчин үйшүп дуршуды: «Байдалының етим галан машгаласына азар берйән ким ол?»

Адамларың йүзи чытыкды, бир адам хем сесини чыкармаярды, йөне хер кимиң йүрегинде нәлетли гахар оды ловлаярды.

Мырзакул эййәм үч-дөрт сапар дагы ховлының гапдалындан эйләк-бейләк ат чапдырып гечипди, хол ёлла-



рың угрунда айланып йөрди, ахырам ябы чоланы Барпыны алып, йүзин салып гелди. Түвелей ялы болуп, ховла күрсәп урды. Онун эгиндәки шинелиниң бир тай голы ики-бака галгаярды. Атының жылавыны гахар билен гаңтарып гойды.

— Ханы, миллет, бәррәк үйшүн! — дийип, ол гыгырып гүрледди. — Ягдайы болан-а атлансын, ягдайы болмадык хем пыядалап, хериң бир гапдала дагаң! Екеже говагам, екеже жарам барланман галмалы дәл, гөзләң!.. Сыгры тапмалы, йөне шол зандыямап махлугы хөкман тапаймалы биз!

— Догры айдян! — дийип, халк ерли-ерден гыгырды. — Огры гаты узага ашан болмалы дәл. Эгер сыгры өлдүрәенем болса, этини тапмалы шонуң болмаса-да сыгыр бир көне харабаң ичинде гизленилен болмалы!

— Үйтгешиксиз шейле болаймалы! Харабачылыклар тарап гитдик!..

Мырзакул ёла чыканларындан соң, фронтдан гелен огланлары өз янына чагырды:

— Огланлар, сиз-солдатлар, эсгерлер... Сизиң везиңиз шу: атланың-да, шөхере гидйән ёлуң угруны барлашдырып чыкың!

— Оңа биз тайяр йөне ябыны ниреден алалы, шо барда...

— Атятакдан алың! — дийип, Мырзакул буйрук берди.

— Атятакдан ат беренден башлык эдил асылып өлөнини кем гөрмез! Бейле узак ёла ябы бермез. Сүрүме тайярлап йөрлер-ә!

— Ай, гойсаңызлаң-хов, шо башлыгы! — дийип, Мырзакул гудузлаң ялы гыгырды, онуң голак эли тирсилдәп, шинелиң еңини гымылдадып-гымылдадып гитди. — Хәзириң өзүңде атлары эерләң, жогабыны өзүм берерин!..

Иллер билен бир хатарда Сейде-де гөзлеге чыкды. Обадаң чыкансоңлар, хер ким бир яңа даргады. Мырзакул атының үстүңде элгуш ялы япырылып, байырлыгып еңсесине бакаң гып басайды, ябы чопаны Барпы болса гулакжыныны иримчик йүзүне чүмре басып, башга бир тарапа бака ат салып гитди. Бирден Сейдәниң гөвнүне эрбет бир пикир гелди. Өңден ненең бу ядына дүшмедикә? Бирден олар Ысмайылың үстүңден барайсалар, нәме алач этсе болар? Онун хушы башындан учды, дуран ерин-

ден эдил гөзүне урлан ялы болуп, шол тамышлык-жең-  
нелик жара тарап юмлугайды.

Үмүр-думан болса даг көтөллөрүндөн аягыны үзүп,  
ёкары галмага межалы етмейэн нэхош ялы болуп сал-  
ланып дурды. Ер аягыны тайдырарды, пагыш-пара эрэл  
барян гар үст-башыны эл-мыжжык эдйәрди, шейди үс-  
түндәки эшигин өзүне йүк болярды.

Сейде өз хөвүртгесини гораян гушдан энайы дэлди.  
Ол Ысмайылың гизленип ятан говагыны бири гөрәймө-  
син дийип, от-чөпүң ичинде кебелеклер болярды. Ол ал-  
жырап, нәтжегини билмейәрди, гөзгыны бир ягдайда ики-  
бака ялтаклап, бир о тарапа, бир бу тарапа урунларды.  
Гөрүнйән зат ёк гөрек, бирден бири онуң ызыны ызарлап  
гелйән болаймасын?

«Эй таңрым, шу сапарам бир өзүң көмөк эт, өзүң со-  
вавери хөрнә, гапдалракдан бир гечип гитсинлер-дә! —  
дийип, ол худая палыш эдип, ики элшин күкрегине гоюп  
дилег эдйәрди. — Нәмишләйин, ненең эдейин, өзүң салгы  
беревери! Эгер сыгыр тапылайса, вах; чагажыкларын  
багты үчин тапылсын-да, адамлар оба гайдарлар! Я яра-  
дан алла, етимлерин сыгрыны гайдып бер, өзүң етиш,  
көмөк эт, ялбарян. Менем эне, менинем оглум бар, огул-  
жыгымың хатырасы үчин өзүң говусыны эт!»

Көтөлликлерин ичи билен Сейде депе-депе ёллар  
ашып ылгады, онуң агзындан янгынлы гаргышлар пай-  
рап дөкүлйәрди. Басым оны үйтгешик бир пикир тутуш-  
лыгына гуршап алды: эгер сыгыр тапайсалар, илат оба  
доланар. Оны халас эдип билжек дине шуды. Диймек,  
онда сыгыр тапаймалы, хөкман тапмалы, тизрәк тапма-  
лы, хер минут гымматлы.

Сейде өзүни тижәп, ене анырлыгына бака ылгады.  
Хер дүйп бөвүрслениң ашагына әнедйәрди, дагын хер  
бир өврүмине назар саларды, ол өзүни тикенден-тикене  
урярды, үстбашыны жыррым-жыррым эдипди. Йөне ба-  
рыбир сыгырдан нам-пышан ёкды. Хоп-ха үмүрлигин  
ичинден көне бир харабачылык гаралып гөрүнйәрди.  
«Сыгыр шо тайда гизләп гоян болаймасынлар? Дур, дур,  
о гөрүнйән зат нәмөкә? Өз-ә бир хайвана чалым эдйәр.  
Хава, эдил өзи, шол болмалы! Өзүң гөрүп дурсун ахы-  
рын: о гөрүнйән кичирәжик алажа сыгыр-а! Хий гөр-ә  
сен муны, таңрым, агынжак эдил өзи-дә!»

Гарашылмадык ерден калбына долан шатлык Сейдә-  
ниң демини тутды. Ол сакга аяк чекди: аяклары диеп эт-

меди. Шол угра-да белли бир карара гелди: «Хәзир хол бейик депәниң үстүне ылгап чыкайын-да, бәрик гелиң дийиң, адамлары өз яныма чагырмага башлайын, гой хеммелер оба гайтсын-да. Сыгры Тотойың ховлусына идип барып, сарайда данып гоарын. Вах, йөне шу сыгыр бир болайбилсейдир...»

Сейде онсон бир демде депәниң үстүне ылгап чыкды, соңам... гымылдаман доңуп галды. Бу сыгыр дәл-де, ичине юмурулан бир көне хаятды.

Думан хенизем шол ёкары гөтерилип билмән, ерин йүзүне язылып дурды. Йыкык хаядың кесеклериниң арасында ятан өтен йылкы бүрмегиң үстүни яз гары мазалы өртүпди, эйжежик гөк отларың яңы ер ярып чыкан шинелери еңилжек ак дона бүренип отырды.

■ ■ ■

Сейде агшамлык зордан аягыны сүйрәп оба геленде, Тотойың ховлусындакы сыгыр ятагың бир тайы гышык гапысы хенизем шол хаңлап ачык ятырды. Сыгыр ятагың ичинде йүрек гысгыңч гум-гуклук хөкүм сүрйәрди.

Өйден болса элден-аякдан чыкып барян чаганың жәгилдиси гелйәрди. Мегерем, чага узынлы гүн дынман аглан болара чемели: гөзлери пөкгерип гидипдир, дине онуң гөзлериниң агы гөрүнйәрди, зордан кәярым бир дем гелип гидйәрди. Онсоң, эдил ичини якайын диен ялы, Сейдәниң даш ялы болуп дыңзап дуран гөвүслеринденем сүйт гелмейәрди, ёгсам ол шунчалар жанам этди, сагжак болубам гөрди — болмады. Ол халыс ядапды, гайгы-алада онуң ысгын-ровгатындан дерамат гойманды, эери-япынжасы үстүнден айрылып, бир гиже елиң ашагында ялаңач галдырылан ябыныңкы ялы, онуң энеклери шақырдап дурды.

Олар сеслерини чыкармап, дымшып отырдылар: Сейде оглуны гужагына алып, бир дулда, гарры кемпирем башга бир дулда отырдылар. Пеже от саласы геленокды, өйүң ичи хем эдил онуң калбының болшы ялы буз ялыды, якымсызды. Сейдәни укы бүрүп барялды. Чагасыны гараз эйдип-бейдип салланчага гсчирип ятырды-да, чыкарынман-бейлеки этмән йыкылып галды.

Сейде гижәниң бир вагты әпишгәниң тыркылдысына укудан оянды. Тасдан ол укының арасында «Кимсиң?» дийип гыгырыпды, йөне мунуң Ысмайылдыгыны билип,



зордан сакланайды. Ол өңкүсиденем бетер горкды. «Обаның ичи гайда-гаймалашык, бу вагт муң нәме иши барка, өзүн говусыны эт-дә, жан худай!»

Сейде бөкүп еринден турды, гапыны ачып, ховлукмач пышырдады:

— Чалтрак гир, оба ичи ярамазлык!

Гапының килтини ичинден илдирип, Ысмайылы гараңкының ичинде отага алып гелди. Эпишгәнин өңүне ту-ты этди, чыраны якмага хыяллананы хем шоды велии, бирден онуң гөзи патлап ере гачан юмшак бир зада как-лышды. Сейдәнин үстүнден гайнаг сув гуйлана дөңди, онуң гөвнүне өз йүреги чат ачып, ере гачан ялы болды. Ол бу вагт бүтин сүңни билен гагшайрды, ашак отурды, төвереклерини сермелешдирди, эли юмшак бир зада дег-ди; бу ичи этли торбады.

— Бу асыл сең ишин экен-ов — дийип, Сейде богук сеси билен чалажа гыгырды. Онуң демн гысып, бокурда-гы тутулыпды.

— Юваш! — Ала гараңкылыгың ичинде Ысмайылың гөзлери бирхили яшылымтыл шөхле сачып гитди, ол она хас голайрак сүйшүп, эдил онуң йүзүниң янында улудан бир демини алды. — Гап, сен ишин дәл!

Сейде дымды. Онуң башы-гөзи айланып, гөйә кимдир бири дөшүнден батлы итекләп гойберен ялы болды. Ол дүшегин үстүнде отырды, өзүнем йүзүнлигине йыкылай-рыкам өйдүп, эллерине даянрды. Онуң дүйөдә ялыыз бир арзувы барды: өйден ылгап чыкып, йүрек паралап сес эдил, йүзүниң угруна — нирә болса-да бир яна тасап гачжакды, она дүйөдәки шу тетелли адамлары гөрмесе, танамаса болярды. Йөне онуң еринден турмага межалы ёкды ахырын, гыгырайын дийсе-де, шона-да ровгаты ёк-ды. Ол Ысмайылың гүңлеч сесини эшиденден соң хушуна гелди.

— Ери, нәме отырсың, бол чыраны як!

Сейде гымылдамадам.

— Чыраны як диййән!

Ысмайыл ашак эгилди. Ол Сейдәнин өзүне бака сүй-шенекләп гелйәнини гөрди.

— Сен... иң говусы өз түвәмизи сояймалы экениң-дә! Самсык, хелей дийсе! — дийип, Ысмайыл онуң чигининден тутуп, өзүне бака чекди. — Агзындан чыкян сөз нәме, мана өвретжек болямың! Итиң гүнүнде яшаян, ит ялам болмалы! Ил билен не ишин, өзүңи бил!.. Өз гар-

ның дойса боляр... Сениң ил билен нәме ишин бар? Ачлыгыйдан өлүп барян болай, сең агзыңа екеже чөмче аш дамдыран адам болмаз. Хер ким өзүни билйәр! Ким чапса-таласа, хич затдан гайтмаса, ана, шонуңам гарны дояр!

Сейде хич хили жогап бермеди. Ысмайылың эллерн онуң эгнинден сырылып, көйнегиниң якасына каклышды, мәкәм богды. Ысмайыл аялыны гахар билен силтерледи, харлады, онуң агзындан ода атылып биширилен какмажың ысы анкап дурды.

— Нәме сесниң чыкаранок, хә? Мен сенден сораян: нәме үчин сесниң чыкаранок? Сең түвәңи өлдүрөп болсам, чагана сүйди ниреден алжак? Я илиң чагасы өзүңкиден говы болдумы? А Чатгала нәдип ашардык ахырын? Сен шуны пикир эдйәмиң я ёк, хә? Санлыжа гүн галды, сен болсаң менниң шо говакда ачлыкдан өленими говы гөрйәрмиң, шейлеми? Я башга адамлар сең үчин менден якыңракмы? Ёк, сениң муның болмаз, арлы гышы совуга гагшап өтүрдим, бес инди... Огурлажак, талажак; ит ялы болуп сыңсыраклап йөрмек үчин армыдан гачмадым мен! Самсык дәл мепем, ачлыкдан өлесим геленок!

Дашарда хораз гыгырды. Гитмелиди. Ысмайыл эпишгәниң өңүне барып, чилимини гысымлап динширгәп дурды, соңам ызына гаңрылып шей дийди.

— Нәме, дәл ачдыңмы сен! Эти бир ерде гизләп гой, гижелерине гайнадып биширип, сүңклерини болса итлер аттарып алаймаз ялы чунрак газып, сарайың ичинде гөмүн! — Ол чилимини гайтаданам бир ичине сорды, онуң энеклери гызарып ягтылып гитди, бу өрән үйшендирижи болуп гөрүнди; түм гаранкының ичинде онуң чыглы додаклары, бурнуның ичиндәки сых-сых түйлер месе-мәлим болуп дурды. Соң ол чилиминиң галындысыны ашак ташлады, аягы билен мынжыратды-да, даш чыкды.

Эпишгәниң аңырсы ягтылдыгыча чал-сач гелин дашарык шончада небсевүр середйәрди. Гөвнүңе болмаса, ол бу вагт яңы догуп гелйән гүнүн өңүнде гижә түмлүгиниң гизленишини сыңлаяң ялыды. Сейде чагасының салланчагыны гужаклап, шол эпишгә гарап отырды. Шол кичи-жик эпишгежиңиң аңырсында болса гиден бир дүнйә яйлып ятыр: оба бар, ил-халк бар. О тайда Курман яшайр, өз чагажыклары биленжик Тотой яшайр, о тайда голак Мырзакул билен Ысмайыл хем бар... Хава-а, Ысмайылам... «Ёк, сен оlara менземейәрсин... халкың башына

бир иш дүшенде, оны ташлап гачян адам ислесе-ислеме-се-де онун душманы боляр! Мен сени бу ёлдан алып галып билмедим, башармаздымам, белки!..

Кимдир бири инләп, улудан демини алды. Сейдәнин дине шуидан сон гарра гөзи дүшди. Ол хем бир бурчда аррык, агажа дөнен дызларыны гужаклап, эзъет барыны чекен гөречлери билен эпиштә тарап нәумыт гарап отырды. Элбетде, ол агшамкы болан затларың әхлисинден хабардарды.

Сейде шайыны тутярды. Чагажыгының арлыкларыны бир дувүнчеге дүвди, чапаныны гейди, Тотойың эдиши ялы билини йүп билен мэкәм гушады.

— Өзүңизиңкилере гидйәмисин? — дийип, гайын энеси сорады.

— Гидйән — дийип, Сейде оңа жогап берди. Гайын энеси сесини чыкарман баш атды.

Сейде гапының өңүне барып аяк чекди, оглуны элинде саклап дуршуна бир задың пикирини этди. Ол ятырды, дүнъеден бихабарды, йүзүне эжесиниң гөзяш дамжасы даманда, ол диңе гашжагазыны чытып, келлежигини ики-бака товлады. Башга ол хич задам этмеди. Соң Сейде ичи этли торбаны ёкары гөтерди, эгнини атды ве босагадан аңрык айгытлы гадам урды.

Гайын энеси бу гезегем сесини чыкармады, оңа ызына доланай хем диймеди, аягына йыкылып ялбармады.

Азажык салым геченден соң бу гаррам дашары чыкды, ол келлесиниң угруна нирәдир бир ерлере — обадан алыс бир ерлере бака сүйренип уграды, гапы болса шол ачык хаңлап ятырды.

■ ■ ■

Сейде бөвүрсленлерин ичинде зордан гөзе илйән довар ёдажыгының угруны алып йөрәп барярды. Мырзакул ве ене ики саны эгни түпецли солдат хем онун ызына дүшүп барярды.

Түннели гораян харбы горагың командири бир сагат мундан озал бу солдатлара гоншы обаның оба Советиниң ыгтыярына барың дийип буйрук берипди. Сейде Кичи жүлгә, чопанларың янына бака барярды. Гайдып ол хич хачан бу оба өврүлип гелмез.

Солдатлар өзараларында хүмүрдешйәрдилер,



— Егса-да, хэй, шу шол сыгры огурланан аялың өзн өйдйән-хә.

— Шейле ялы, шу болуп баршына әнеденде-хә, шол болмалы.

— Ызарлап тапан болмага чемели-хов. Есер аял, хә! Йөне бу элиндәки чаган нәмә гөрәк дийсене, вах?

— Ай, нә билйән онуң нәхили адамдыгыны! Валла, келлеси саг дәл болмага чемели!

Олар гамышлык, ырымсы таллык керт кәлиң ыра-сына етенлеринде, Сейде ашак дүшди, чатрыга етибем сакга аяк чекди.

— Ана хо тайда, гамышлыгың аңырсында! — дийип, ол элини узадып салгы берди, ана шундан сон онун йүреги жигләп гитди. Ол нәме эдип, нәме гойяныны билмән, эгиндәки яглыгың дүвүнчегини чөзди, ашак отурып, чагасының агзына әммесини тутдурды.

Солдатлар ассырынлык билән Мырзакулын ызына дүшүп барярдылар. Мырзакул гамышлыга якынлашан-дан соң, аягыны үзеңиден айырды, ябыдан бөкүп дүшәймәге тайяр болуп отырды. Эдил шол минутда-да өң тарапдан бири ыгырды: — Әхей, Мырзакул! Долан ызына! Мениң үчин-ә хайсы янына боланда-да атын гулагы ялы, йөне, билип гой, сенем хезил эдип гезесин ёк. Ере серерин! Ёк бол!

— Элиңи галдыр! Боюн әг! — дийип, Мырзакул ыгырды-да өне тарап атыны йүзин салайды.

Кәлиң ичинде түпен сеси гүмпүлдәп гитди. Сейде алланичигси болуп, ычрап еринден турды. Ол Мырзакулын атың бойнуна йыкыланыны гәрди.

Она ченли солдатлар хем от ачмага башладылар. Ысмайыл йыгжам, ховлукмач жогап берйәрди. Дагларын ичи түпен сесинден лерзана гелйәрди.

Онсоң бирденкә солдатларын бири зәхреси ярылан ялы болуп ыгырды.

— Ә-хәй, маржа<sup>1</sup> нирә барян? Долан ызына диййән! Долан! Өлдүрер!

Сейде оглуны элинде гөтерип, эгнине дүшен яглыгыны хем галдырман, Ысмайылың отураң гамышлыгына бака хайдап барялды. Ол горкы-үркини билмән, аркайын хем ынамлы йөрәйәрди.

---

<sup>1</sup> Маржа — «Мария» днен сөздөп, аяллара йүз тутуладан айдылар.

Хайсыдыр бир гөз юмуп-ачасы салымың довамында дагларың ичини дүйсүз бир үмсүмлик гуршап алды. Харсаң дашларың еңсесинде гизленишип ятан солдатлар, ялңыз элиниң пенжесини пугта юмуп ерде язылып ятан Мырзакул, үстүңе абанып дуран гаялардыр дагларың хол алысларда чүр башлары — эхли зат үйтгешик бир зада гарашып доңуп галыпды. Ине хэзир, хэзириң өзүңде түпөң сеси яцланар, онсоң бу эли чагалы аялам ерин йүзүңе язылар.

Бу айылганч үмсүмлиги ел бозды. Бирден шувлап гелен ел гамыш тозгаларының үстүңден толкун атып гечип гитди, Сейдэниң йүзүңе урды, онуң эгниндеки яглыгыны бат билен ыкдырып экитди. Эмма шонда-да Сейдэниң йүзүниң екеже дамары хем тирпилдемеді. Оңа гахар-газап хем гайдусызлык медет берйәрди. Ол башыны дик тутуп, оглуны пугта багрына басып, белент боржуң хатырасы үчин өлүмденем горкман гидип барялды.

Солдатлар ене:

— Дур! Дур! — дийип, онуң ызындан гыгырдылар.

Олар онсоң түпөңлерини гапдалларына гысып, Сейдэниң ызындан ылгадылар. Эдил шол вагт хем гамышлыгың ичинден Ысмайыл бөкүп чыкды. Онуң эгинде йырытык-йырытык шинели барды. Эжир чекең үфлис йүзүни сакгал-мурт басып, хапа дер ашак сырыгып ақярды. Ол гудузлан ялы болуп, түпөңини ёкары гөтерип, аялыны урмага хэзирленди. Ол голай гелипди. Анха, олар бир эдим ялы бири-бирине якин гелдилер, йүзбе-йүз душудылар. Йөне ол өңки Сейдэни танамады. Бу оңа нэтаныш башга бир аялды. Онуң өңүңде чүв ак сачлы, башдаңысыз бир аял оглуны гөтерип дурды, онуң, ягны Ысмайылың гөвнүңе, бирден бу аял ёкарда, гаты ёкарда, өзүниң матамлы белентлигинденем эльетмез ёкарда дуран ялы, өзи болса онуң өңүңде хич зат элинден гелмейән гөзгыны, эжиз ялы болуп гөрүңди.

Ысмайыл аяк үстүңде дуруп билмән ыранды, элиндэки түпөңини ылгап гелен солдатлара тарап бат билен зычып гойберди. Соң хем элини галдырды.

# МӘХРИБАН ТОПРАК

Ниреде сен мазарың, билемок, атам,  
Сапа багышлаян, Төрекул Айтматов.  
Эже, дөрдимиз өсдүрдин, гоймадың етим  
Саңа багышлаян, Нагима Айтматова.

О л тәзе чалшырынан арасса көйнегиниң үстүнден гарамтыл күлечесини гейип, башына-да ак яглык даңып бугдайчылыгың ичинден гечйән ёданың угры билен хаялжак йөрәп баряр. Төверек-дашда хич ким ёк. Гызгалаңлы томус-паяв болупды. Экин мейданларынын ичинде хүмүрдешйән адамлар хем ёк, алатозан турзуп гечйән машынлар хем инди ёк, хол алыслардакы комбайнларам гөрненок, энтек бугдай хошасына мал хем сүрүлмәндир.

Ана, хол улы ёлуң анырсында анырсына-бәрсине гөз етмез үммүлмез гүйз сәхрасы яйлып ятыр. Түсселеч булут бөлеклери ондан-она асуда гөчүшип йөрлер. Бу мейданың ичинден өвүсйән ел хем асуда өвүсйәр, ол селиндир сыпал бөлеклерини сырып-сүпүрип, шол асудалыгына-да деря бака рована боляр. Сәхер чигрегинден нем тапан отуң ысы бурнуңа уряр. Оракдан соң ер дынч аляр. Хә диймәнем ховалар үйтгәп, алдыгына ягыш гуймага башлар, ит гары дүшүп, харасат-тупан турар. Йөне хәзир велин имн-салалыкды, паракхатлыкды.

Она пәсгел бермәң. Хонха ол аяк чекди, көнелишен өчүгси гөзлери билен төверек-дашына кән-кән әнедйәр.

— Салам, эй эне ер — дийип, ол ювашжа геплейәр.

— Салам, Толгонай. Сенем геләйдинми? Гаррайып-сың-ла өзүнем. Сачларын дув ак болуп гидипдир. Әлинем хасалы.

— Хава, нәтжек гарраляр-да. Ынха, ене бир йыл өтди, сенин болса, эй ер, ене бир гезек орагын орлуп, хасылың алынды. Шу гүн өлин-дириң ят эдилйән гүни.

— Билиән. Гарашдым сана, Толгонай. Нәме, бу сапарам еке өзүн гелдинми?

— Ине, шу гөршүн ялы-да, бир өзүм гелдим.



— Онда хенизем хич зат айтмансың-да, Толгонай?

— Ёк, гайратым чатмады.

— Я инди она хич ким бу хакда хич хачан хич зат айтмаз өйдйәмисиң? Нәме атанлыкда дилинден сыпды-ран киши тапылмаз өйдйәмисиң?

— Ёк, о нәме үчин? Иру-гич она әхли зат аян болар, нәден ол эййәм уллакан йигит чыкды, инди ол илдең эши-дибем билеверсин. Йөне хер ничик хем болса, ол хениз мениң үчин чага-да. Шонун үчин горкян мен, гүррүн ач-мага горкян.

— Эмма ынсан хакыката гөз етирмели ахырын, Толгонай.

— Муңа дүшүнйән. Йөне она нәдип айтжак? Себәбем, мениң билиән задымы, сениң билиән задыны, әй мәхрибан ер, улы илиң билиән задыны дине о биленок. Биләйсе, ол нәме пикир эдер, бу болан-гечен затлара нәхили гарар, акылы-пайхасы етип, хакыката пәк йүрекден дүшүнермикә бери? Чага ахырын ол хениз. Онсон, ынха, ол дурмушдан йүзүни өвүрмән, онун гөречлерине дос-догры әнедер ялы нәтмели, нәме алач әтмели дийип шол ойланып, аңырсына чыкып билмән йөрүн. Вах, эртеки отаран ялы ап-аңсат гүррүн берип болайян болса болмаярмы! Сонкы махаллар отурсам-турсам шунун пикирини эдйәрин, себәбем бу бир саналгы гидип-гелип дуран дем-дә, хачан йөр дийилсе гидибермели. Шу гыш дүмевләп, келләм яссыга етенде, саналгым долуп баряндыр өйтдүм. Ёк, өлүмден горкяндыр өйдүб-ә гөвнүңе гетирме. Ажал гөни геләнде-де, она боюн бурман. Мен агтыгыма өз кимдигини айтмага етишмезмикәм өйдйән, өлүп-йитип өтәгидермикәм өйдүп, онун өзи хакдакы гөз етирмели хакыкатыны өз яным билән алып гидиберермикәм өйдүп горкян. Онун болса мениң чекйән гайгы-хасратларымдан асла хабарам ёк... Вах, бу нерессежигим энесиниң шу болуп ятышына гынанды-да, мекдебе-де гитмән, шол дүшегиниң дашында пырланды йөрди, агынжак әжеси-дә. «Әне, ай эне, сувжагаз я-да дерманжагаз нчәйсең нәдеркә? Я йылыжак ятарың ялы, галыпрак япайынмы-хә» дийип, дашымда первана боляр. Эдил әжеси-дә. Мен болсам йүрек эдип ене айдып билмедим, дилим өврүлмедиди. Онун бу ынанжанлыгыны дийсене, хич бир өврүм-чөврүмини билмейәр. Вагт болса гечип гидип баряр, мен болса нәмеден башлажагымы билмән, шол яйданып йөрүн. Хер нәмеләр эдип гөрдүм, она бир баш урдум, муңа бир баш

урдум. Нәчелер ойлансам хем, ахыры ене шол бир пикире доланып гелйән. Болан-гечен затлар хакда догры пикир эдер ялы, дурмуша дүрс дүшүнәр ялы, мен оңа дине бир онуң эжеси хакда, дине бир онуң өз ыкбалы хакда дәл, эйсем бейлеки көп-көп адамлар хем ыкбаллар хакда-да, өзүм хакда-да, өз яшан дөврүм хакда-да, сен хакда-да, эй мәхрибан эне ер, бүтин дурмушымыз барада, иң бәркиси шу хич бир зады гөвнүне гетирмән, хезил эдип мекдебе гатнап йөрән велосипеди нәме, шо хакда-да мен оңа гүррүң бермели боларын. Белки, дине шейдилсе догры болар. Себәби бу тайда бир зады гошуп, икинжи бир зады айрып зыңаяр ялы зат ёк-да: дурмушың өзи бизиң әхлимизи бир чанакда югруп, бир дүвүнчеге-де дүвүп ташлады ахбетин. Болуп гечен ахвалат болса, өзүне белли, хер бир өн етен улы адамам ондан ансат-ансат баш чыкарып билмез. Оны өз эгниндежик чекип, йүрегин билен дүшүнмек герек... шу себәслем пикире батып йөрүн... Элбетде, бу мениң боржум, муна мен говы дүшүнйән, оны бержай эдип биләйсем, өлсем-де арманым болмаз...

— Отур ахырын, Толгонай. Бейдип дурма, сениң аякларың агырылы ахырын. Ана, шу дашың үстүнде дызыны эпәй, билеже пикирленшәли. Шу тайык иң илки сапар гелениң ядындамы, Толгонай?

— Ханы бир хушума салжак болайын велин, йөне ондан бәри кән вагтам гечәйипдир-дә.

— Ятлажак бол, Толгонай, әхлисини башдан-аяк хакыдаңа салжак бол, Толгонай.

Дүйш ялы ядыма дүшйәр: о махаллар мен юмрук ялыжак гызжагаздым, орак гүнлери бу ерлере элимден тутуп гетирердилер-де харманын көлегесинде отурдардылар. Агламасын дийип элиме-де бир дөвүм чөрөк тутдурардылар. Соң, эп-эслиже гыз чыкамсоң хем, шу этраплара экилен экинлере гөз-гулак болардым. Бахар айлары бу тайларының мал-гарасыны дага сүрердилер. О махаллар мен сачлары эгнине дүшүп дуран мәхек ялыжак гызжагаздым. Бу чагалык дийлен гайгысыз-гамсыз, түйс сапалы чаг болар экен! Чарваларың Сары дүзлүгин ашак этегини сырып гечип баряңлары эдил шу гүнки ялы ядымда. Довар сүрүлери яны ерден сайланан яз отлары-



ның гылтымына ковалашып, сонарлы дағлара етмәге ал-насаярдылар. Пикир эдип гөрйән велин, о вагтлар мен бир самсыжак гызжагаз экеним. Гылял сүрүлери алда-жы ялы болуп, үстүңе эңип гелйәндир, ахмал галсан, эйләни-бейләни гарамакаң сени гума гарып, дебсиләп күл эдип гитжекдир, ат тойнагының астындан гөтерилен тот-тозан ал-асманда асыл-асыл болуп дурандыр. Мен болсам бугдайчылыгың ичинде букулардым-да, олары шагал болуп үркүзердим. Ябы жанаварлар хем аллани-чиген үркүшин, дыр-пытрак болуп, думлы-душа дарга-шып гидердилер. Йылкыбанлар болса:

— Хәйт, сачы кесилеңе гыз дийсе, бир элимизе дү-шәйсен боляр, нәхили ябы үркүзмелидигини сениң гөзүңе гөркезерис! — дийип, өкжәме мүйәндирлер.

Менем онсон икибака сап атып, япдан-яба гачып ай-ланып йөрөндирин.

Сарымтыл довар сүрүлери бу тайдан гүн ырман гечер дуарды, гоюн гуйруклары тозаның ичинде икибака чай-канарды, ыңраклары дийсен эдил долы ягандакы ялы сес эдерди. Гоюн чопанларын хем сеслери гырлып гиден-дир, йүзлери дийсен еле-гүне гараөрт боландыр. Ондан соң болса ховутларына ики янлайын гымызлы янлыклар атылан дүе кервенлери гечип гидерди. Бу оба байлары-ның гөчи болмалыды. Йүпеге-парча доланан гыз-гелин-лер иңнән еңил голян ёргаларың үстүңде ыранышып оту-рышларына парч болуп отуран чемензарлыкларың хем дуры сувлы чешме-чайларың айдымыны айдардылар. Бу затлары гөрүп, мениң акылым башымдан учарды, дүңйә-дәки әхли зады унудып, оларың ызындан ылгардым. Шол ылгар гидер отырдым, ылгар отырдым. Тә ахыры гөздән йитйәнчәлер, оларың ызларындан ылгардым. «Вах, шоларыңкы ялы мениңем овадан көйнегим, сечекли яглыгым болайсады-да!» дийип арзүв эдердим. Ери, кимдим ахы-рын мен о заман? Батрагың аяк ялаңач ылгап йөрөн хорошажа бир гызыдым-да. Бабам пахыры берги-борч-дан чыкып билмәни үчин, өмри өтйәнчә, байларың ерини сүрүп хем экип бермели эдипдилер, ана онсон, бизин пышдымызың шол шейдиң гелшимишин. Йөне хич хачан йүпек көйнек эгнине илмедик хем болса, гөрмегей гыз болуп етишдим. Көлегәме середип, өз-өзүм доюп билмез-дим. Өзүм-ә йөрәп баряндырын, өзүминем айна серед-йән ялы, ики гөзүм көлегәмдедир... Дурнаң гөзи ялыжак гыздым, эгер чыным. Оракда Суванкула душан чагла-



рым он едимин ичиндедим. Шо йыл ол Екаркы Таласдан батракчылык этмөгө гелипди. Ынха, эдил шу вагтам гөзүм юмсам, шо вагткы болшуны, я эйле, я бейле дэл, хакыт эдил болшы-болшы ялыжак гөрүп дурун-да. Гаты яшды ол о вагт, болайса он докузларындадыр-да... Эгинде көйнегем ёкды, көне бешметини ялаңач эгинлерине ясгынжак алар гезер йөрерди. Гүне янан йүзи гарөртди; чекгелери болса мис ялы ялпылдар дурадды, дашында гөрөймөгө ол хортап, ичемик ялыды, йөне велин дөшлерин галкан ялыды, бердашлыды, эллери дийсең дуран бир демирди-дә. Өзем бирем арманы-ядаманы билмезди — бейле ише чулум адамы аңсат-аңсат тапаймарсын. Ол бугдайы шейле еңил, шейле чалт оларды велин, дине онуң орагының шыггылдысыдыр бугдай балдакларының шыгырдап, ере язылышыны эшидип гаянсын.

Шейле бир адамлар боляр — асыл оларын ишлейшине середип доюп болмаяр. Суванкулам, ана шо хили адамларданды. Маңа-да өкде оракчы диердилер, шейле-де болса, хемише онуң ызында сүйренер йөрердим. Суванкул озуп, алловарралара гидерди, соң болса гаңрылып ызына өндерди-де, көмөк әдейин дийип, мениң яныма өврүлип гелерди. Онун бейле этмеси мениң четиме дегерди, гахарымы гетирерди.

— Сени чагыран адам бармы, нәме? Бәй, мунуң болан болайшыны! Азар берме маңа, өз башымы өзүм чарарын! — дийип, оны чалтрак өз янымдан ковжак болардым.

Онуң болса азарына-да дәлдир, мысса йылгырар-да, сесини-үйнүнем чыкармаз-да, өз диенини әдиберер. Вах, шо вагтлар нәмәме гахарландым дийсене мен самсык?! Биз ише мыдама илиң өңүнден гелердик. Жаханың йүзи яны ягтылмага башлар, улы ил хениз укуда ятандыр, бизин болса йүзүмиз эййәм орага бакадыр. Суванкул херан-хачан обаның четинде, өз беллешилиенже ёдажыгымызда маңа гарашып дурандыр. Ол мени гөрүп:

— Гелдиңми? — диерди.

Мен болса өзүмн гоюп, хич яңа гитмежегини билип дуранам болсам оңа:

— Мен-ә сен эййәм гиденсин өйдүпдим — диердим.

Онсон биз билеже гидердик.

Жахан дура-бара ягтылып, дагларын белент-белент гарлы геринлерине гүнүң илкннжи нуры чайыларды, сәхра үстүнден өвүсән шемал болса гөм-гөк сувлы деряны

бурк уруп гаршы аларды. Шу томус гүнүниң даң шапагы бизиң сөйги-мухаббетимизиң хем шапагыды. Ол ики-миз билеже йөрөп барыаркак, әлем-жахан хем әдил эртекилердәки ялы бүс-бүтин башгача боларды. Аяк астында депеленип, сүрлүп-сүрлүп сүрүлмези чыкан шу тозап ятан мейдан нәме, шо-да икимиз барыаркак дүнийәде иң овадан ере өврүлерди. Сәхерин торгайлары хем даң шапагыны биз билен биле гаршыларды. Торгай ал-асмана учуп гидип, шол ерде кичижик бир нокада өврүлип, асыл-асыл болуп дуларды-да, гөйә диерсин ынсан йүрегин дейин уриуп, ганат какарды, пеллелләрди. Онуң сайрайшында гөр нәчелер эркана багтыярлык барды дийсене..

Суванкул онсоң:

— Гөр анха, бизиң торгайымыз сайрады!— диерди.

Гөр ахыры сен муны, бизиң өз алнымыза торгайымызам барды ахырын.

Бу ай айдың гижә сен нәме дийжек? Бейле гижә инди хич вагтам гайталанмаса герек. Шол гүн агшам Суванкул икимиз айың ягтысына ишлемәге галыпдык. Әпет пакизе ай, ана, хол гарамтыл дагың еңсесинден догуп, ёкары галанда, гөкдәки йылдызларын әхлиси бирден гөзлерини ачыпдылар. Гөвнүме болмаса, олар Суванкул икимизи гөрийән ялыды. Биз чилиң бир гырарагында Суванкулын бешметини дүшенип ятырдык. Япжагазың райышам бизиң яссыгымызды. Юмпажыкды, яссык дагам дәлди. Шондан юмшак яссык асыл дүнийәде ёкдур. Бу бизиң биле гечирен илкинжи гижәмизди. Шол гүнден әйләк хем өмүрбойы биле болдук.. Суванкулуң зәхмете бишен, чоюн кимин агыр әллери мениң йүзүмн, маңлайымы, сачларымы адажа сыпалаярды, мен онуң элиниң аясындан хакыт онуң гүрс-гүрс уруп, шадыян гүрсүлдәйән йүрегиниң сесинем эшиңдәрдим-дә. Шо вагт мен ондан:

— Суван, биз багтлы болармыкак, сен нәхили бор дийип пикир әдйән-хә? — дийип, чалажа пышырдап сорапдымам.

— Эгер ердир сув улы иле дең-дерман пайланып, физинем өз еримиз болса, шоны сүрсек, әксек, эсеван әтсек, өз чәжимизи өзүмиз дөвсек, ана шонда бизем багтлы борус. Адама шондан артык асыл багтам герек дәл, Толгон. Өз экен хасылына өзи эе болса, дайханың багты шо болар — дийип, ол жогап берипди.

Онуң бу сөзлери билмедим нәме үчиндир мениң түйс

гөвнүмден турды, гөврүмими гиңелтди. Суванкулы чыным билен гужакладым-да, онуң гайзыган, лаплап янян йүзүнден гайта-гайта огшадым. Соң болса эне япда сува дүшдүк, бири-биримизе сув серпишип ойнадык, гүлүшдик. Ябың тәмиз дуры сувы ай ягтысына биргенси йылпылдайрды, даг шемалының ысы гелип бурнуңа урарды. Соң хем бири-биримизин элимизден тутуп, сесимизи-үйнүмизи чыкарман, бири-биримизе екеже сөзем айтман, шу гөкдәки йылдызлара серетдик ятдык. Бәй, шол агшам йылдыз кәнд-ә...

Шол дуп-дуры, ай айдың гижеде ерем биз билен биле багтыярды. Ер хем салкын, асуда агшамдан леззет алярды. Тутуш сәхра рахат дем алярды. Эне яп шаглап акып ятырды. Хырава ёрунжаның атыр ысы башыңы айлаярды. Ол гүле басырынып отырды. Махал-махал ниредендир бир ерден ёвшан ыслы гызгын эпгек өвүсйәрди, шонда атызың гырак-бужагындакы бугдай башлары ыгшылдап, ювашжа шыгырдаярды. Шу зейилли гижә өнли-сонлы динә екеже ёла болан болаймасын. Ярыгижелер, гижәниң түйс гижә вагты асманә әңетдим, Акмаяның ёлуна гөзүм дүшди, ол йылдызларын арасында тутуш асманың йүзүни тутуп, уммасыз бир күмүшсөв ёл болуп яйлып ятырды. Суванкулун сөзлери ядыма дүшүп, догрудан хем, шу агшам мәхнәт улы, хошниетли бир галлачы дайхан киши уммасыз улы дессәни гужагында гөтерип, саман күлкелерини хем бугдай дәнелерини сечелешдирип, асман үзрә гечип гиден болаймасын дийип пикир эдйәрдим. Шундан соң мен бирден асыл хачанам болса бир вагт, эгер арзувымыз высал болайса, мениң Суванкулум хем хармандан алнан илкинжи хасылы, ынха, эдил шейдип-жик голтуклап гечжегини гөз өнүмә гетирдим. Мунуң өзи өз хасылымызың илкинжи чәжи болар. Ана, ол бу хошбой ыслы дессәни элинде гөтерип йөрәр велин, онуң ызында-да сечеленип ятан саманың эдил шунуң ялы ёлжагазы галар гидер отыр. Өз янымдан өзүм, ынха, шей дийип гөвүн йүвүрдйәрдим, йылдызлар хем мениң биле биле арзув эдйәрдилер, онсоң бирден мениң шу затларын әхлижесиниң чын боларыны йүрегим күйседи, шонда мен илкинжи ёла эне топрага адам дилинде йүз тутдум. Мен оңа шей дийдим: «Әй ер, сен бизиң әхлимиңи өз гөвсүнде экләп-саклайрсың; эгер сен бизи багтыяр этмесен, ер болмак сең нәмәне деркар, онда биз нәмә үчин дүйнә ишипдирис? Биз сениң зүрятларындырыс, әй мәхрибан



топрак, бизи багтыяр эт сен, багт бер бизе!» Хава, шол агшам мен шу сөзлери айдыпдым.

Ир билен турсам, янымда Суванкул ёк. Онуң нәвагт туруп гиденинем билемок, гөрийән велин, гаты ир туран болача чемели. Галласы орлан мейданда яп-яңы орлуп гойлан бугдай десселери хатар-хатар болуп ятыр. Гына-найдым, сәхер чагы онун янында болан болсам, менем эсли ерин орагыны оардым-да...

Мен онуң ызындан:

— Суванкул, о нәме үчин мени оятмансың? — дийип гыгырдым.

Ол мениң сесими эшидип, ызына әңетди: онуң шол гүн сәхердәки болшы ядыма дүшйәр—гушаклыгына бар-ялча яланачды, гара чигинлек герденлеринде бурчак-бурчак дер дүвмелери ялпылдап дурды. Ол бирхилин ша-дыяна гөрнүшде дик дурды, хамала мени танамаян ялы, гең галып, йүзүме середйәрди, соң болса йүзүниң дери-ни сылып йылгырды-да:

— Азажык ятсын дийдим-дә — дийди.

— Өзүң нәме? — дийип сораян.

— Мен инди ики адама дерек ишлейән-ә — дийип, ол жогап берди.

Бу сөзлери мен гаты ёкуш гөрдүм, ичимден шейле бе-гепсемем, йөне тас сакланып билмән, мөңдүрип аглап гойберипдим.

— Ханы сениң дүйки айдан сөзлериң ииреде? — дийип, мен она гыжыт бердим. — Әхли затда икимиз ден, эдил бир адам ялы боларыс дийип, өзүң айтмандың-мы нәме?

Суванкул орагыны бир яна зынып гойберип, ылгап яныма гелди, гужагына гысды, ёкары гөтерди, йүзи-гө-зүмден гайта-гайта огшап:

— Индиден бейләк эдил бир адам ялы хер бир иште биле боларыс. Гушум, билбилим сен мениң, эзизим, мәх-рибаным сен мениң!.. — дийди.

Ол мени гөтерип, хенизем бир зат-бир затлар диййәр-ди, мениң адымы торгайым дийип, шулар ялы гең-энайы атлар тапып тутярды, мен болсам, онуң бойнундан гу-жаклап, хезил эдил гүлйәрдим, дәмшенеклейәрдим, себә-би онуң айдян бу сөзлери кичижики чагажыга айдылян сөзлерди ахырын. Йөне хер хилем болса, бу сөзлери эшитмек мениң хошума гелйәрди!

Гүн болса яны-яңы догуп гелйәрди, дагларың аңыр-

сындан ёкары гөтерилип жыклайрды. Суванкул мени гой- берип, эгнимден гужаклады-да, бирденкә гүне гарап:

— Эй Гүн, бәриңе гара, ине, шу мениң аялым! Серет, ол нәхили говы! Гөрениң үчин шуглаларың, ышыгын билен үзүлишәй сен мениң билен! — дийип гыгырды.

Онуң чыны биленми я оюн эдип айданлыгыны билемок, йөне мен сакланып билмән, бирден аглап гойберип-дириң. Хич зат ёк ерден агладым, дынзап гелен бегенжи-ме дөз гелип билмедим, шатлыгым мөвч уруп, долуп-дашарды...

Хәзирем, ынха, шолары ятлап, аглап отырын-а мен самсык. Вах, олар үйтгешик гөзяшларды ахырын, о хили гөзяшлар адам өмрүнде бир гезек берилйәр. Нәме я дурмуш бизиң арзув эдишимиздәкиче болмадымы эйсем? Болды. Биз Суванкул икимиз бу дурмушы өз голларымыз билен гурдук, ишледик, гышын-томсын элимизден кәтмен дүшүрмән ишледик. Бәй, дер бары дөкүлендир-ә. Зәхмет чекилендир. Бу затлар инди эййәм төзе заманада болап ишлерди — өй тутундык, бирлән-икилән мал-гаражыгам эдиндик. Гараз, хай, бизем ил ялы яшап уградык. Иң эсасам, эдил буйрулан ялы ызлы-ызына үч саны оглумыз болды. Инди кәте-кәте шоңа арман эдйән отурып, эдил йүрегим пара-пара болуберйәр. Дүңйәде ёк пикирлер келләме гелйәр: йыл-йыл ярымдан бу овлак-гузы ялы көпелип отурмак сениң нәмәне герекди диййән, ил-леринки ялы үч йылдан-дөрт йылдан дограянда болмадымы, шоңда, белки, бейле-бейле болмаса-да болмазды диййәп. Белки, иң говусы, олар дүңйә инмедик болсалар кем болмазды. Балаларым, мен муны ажы хасрата чыдап билмәнсонум, агырыма дөз гелебилмән айдяң. Эне ахырын мен, эне...

Оларың үчүжигининем шу ерик илки сапар геленлери шу гүнки ялы хушумда. Шоңда Суванкул бу ере биринжи ёла трактор алып гелипди. Тутуш гүйзи хем гышы Суванкул Заречйә, о кенара гатнады, тракторчыларың курсунда окады. О махаллар биз тракторың нәхили нәрседигинем оңлы билимездик. Суванкул кәте гижрәге галайса — гатнамалы ер болса эслиже ерем барды-ла — хопугып, йүрегим гысып уграрды, онуң бу болуп йөршүне дөзмездим, небсим агырарды.

— Ери, мунуң ялы пишә нәме дийип башыны сокяң дий-дә велин? Бригадир бол-да гез-де йөр-дә, ким саңа азар берйәр — дийип, она гыжалат берердим.



Ол болса хемишекиси ялы, йөне йылгырарды-да оңарды.

— Пахай сенем-э, Толгон. Сабыр эд-э, хай диймән, ине, яз чыкар, онсон билерсиң. Азажык тагапыл эт...

Мен муны гахарым гелип айтмаздым — еке өзүме чагалар билен өйүн кешиги хем азлык эденюкды, онуң дашындан колхоз ишине-де гитмелиди. Эмма бу пикиримден гаты тиз дэндим: онуң болшуна энедйән, ол хич зат ийип-ичмәндир, ач, өзүнем ёлда үшәпдир, мен болсам ене азар берйән, бу болшума сонундан өз-өзүм утандым.

— Ери боляр-да онда, голайрак отур-да, нахарың эдин, өңем бир чакдан бәри совап дур — дийип, онуң гүнәсини гечйән терзде хүнүрдедим.

Йүрегимден велин Суванкулун бидерек ере гатнама-яндыгына дүшүнйәрдим. Шо махаллар обада курсда окар ялы соватлы адам ёкды, шонуң үчинем муна Суванкулун өзи дөвталап болды. «Мен гидейин, хем билим ала-рын, бригадирликден бошадайың мени» дийди.

Өзи хөвесек болуп гитмесине гитдем велин, азап барынам чекди-дә. Хәзир ядыма дүшйәр велин, хезил дөвүр болупдыр шо вагтлар, чагалары какаларыны окаярдылар. Қасымдыр Маселбек икиси хем эййәм мекдебе гатнап уграпдылар; олар какаларына сапак хем берйәрдилер. Әйүмиз кәтелер түйс чын мекдебе өврүлерди. О заманда стол-стул дийлен затлар хем болмазды. Суванкул йүзин дүшүп ятышына харплары екеже-екежеден өз депдерине гөчүрерди, огуллары болса, үчүси үч ерден какаларына сапак берйәндир, херсем: кака, сен галамыны гөнүрәк тут, ёгсам эййәм, анха, сетириң эгрелип уграды, элиңи хем ядындан чыкарма, кака, ёгсам болмаса, элериң диенини эденюк. Ине шейдип яз, депдери болса шу хили эдип тут дийип, пент берйәндир. Бирденем, өз араларында жеделләшмәге башларлар, хер хайсы өзүниң говы билйәндигини субут эдйәндир. Башга бир иш боланлыгында какалары оларың бадыны хем алса аларды велин, бу меселеде ол, хакыкы мугаллымына гулак асян окувчы ялы, хормат билен олара гулак асар отурадды. Бир сөз язынча, гөрги барыны гөрерди. Суванкулун йүзүнден бурчак-бурчак дер акарды, хамала ол харп язман, эйсем молотилканың барабанына дессе әберип дуран ялыды. Оларың бу болушларына энедип, мениң чын-дан гүлким тутарды.

— Огулларым, ханы каканыза аз-кем дем-дынч бер-



сеңизлән, я оны молла этме хыялыңыз бармы? Сенем, Суванкул, бир элде ики гарпыз тутжак болуп, бейдип ода-көзе дүшүп йөрме-де, икиден бирини сайлап тут — я-ха молла бол я-да тракторчы.

Суванкулун болса муңа гахары гелерди. Бәрсиние-де бакмазды, келлесини яйкарды-да, улудан демини аларды.

— Я сенем-ә, биз-ә шейле мөхүм бир ишин башыны тутуп отырыс, сениңем деним оюн ядыңа дүшйәр.

Ай, гараз, нәдейин гүррүңи узалдып отурып, хем гүл-киң тутарды, хем агын гелйәрди. Йөне хер хилем болса, Суванкул ахыры өз диенини этди.

Алабахарда, яны гарларын доңы чөзүлип, майылган-чылык аралашан учурларында обаның аягужундан бир задың гүррүлдиси эшидилип уграды. Бу сесе үркүп, бир-нуна ел дүшен бир ябы болса ёлуң угруны алып, үмдү-зине тутдуруп барярды. Мен ылгап даш чыкдым. Гөк экилен ерин аңырсындан гүр-гүрләп трактор гелйәрди. Гап-гара бир зат, чоюн өзем, агын түссе болуп гелйәр. Ол ёла бака хайдап етип гелйәрди, тракторын төверегине бол-са тутуш обаның илаты йыгнаныпды. Ябылысы хайсы, пыядасы хайсы, гык-баклык, алазензеле, базарын бар-да, хер ким бири-бирини итекләп, оңарса өңе гечмекчи. Менем гоңшымызың аялы билән шо тарапа ылгадым. Ёңи би-лен гөзүмиң дүшени өз огулларым болды. Үчүжигем какаларының янындажык, бири-бири билән мөкәм гужак-лашыпжык, тракторын үстүнде дим-дик дурлар. Оглан-жыклар олара гарап сүйүкдирип-сүйүкдирип сыгырарды-лар, телпеклерини ал-асмана зынып гапярдылар, оларын болса азарларына-да дәлдир, дөшлерини гайшардышып аркайын дурлар, хамала диерсин, улы бир иш битирен гахыманың бар-да эдил, йыршарышып, эринлери бир ере геленок. Гәр-ә ахырын бу гарагол чагалары, даң билән туруп, деря бака ылгадылар диййән-ле асыл, кака-ларынын тракторыны гаршылаяң огушылар, маңа болса хич задам айтмандырлар, гойбермез өйдүп горкандыр-лар-да. Хава, горкдумам, чагаларыма бир зат болар өй-дүп йүрегим ярылды — ери, бирден бир болмаз иш бо-лайсы, нөме алач этжек ахырын. Онсон дуруп билмән:

— Касым, Миселбек, Жайнак, ынха, мен сизин гөзү-низежиң гөркезерин! Хәзирин өзүңде дүшүн диййән мен сизе! — дийип, олара бака гыгырдым. Эмма моторың таррылдысына өз сесими өзүмем эшидип билмән галдым.

Суванкул велин дүшүңди, йылгырды-да, горкма, ар-

кайын бол, хич зат боласы ёк дийён ялы эдип баш атды. Ол рулун башында шадыян буйсанчлы отырды, багтыярды, өзүнем гөз-гөртеле йигделен ялыды. Хава, ол, хакыкатдан-да, о вагтлар хениз муртлары шар гара жахыл йигитди. Ана шонда, хамала, олары илкинжи гезек гөрийён ялы, огулларымың какасына шейле меңзешдигини гөрүп галдым. Оларың дөрдүсинем бир доғанмыкан өйдердиң. Айратынам улужаларым — Қасым билен Маселбегим — Суванкулың агынжак өзүди-дә, оларың хем гужурлы гонрумтыл чекгелери мис ялы гаралар дурарды. Көрпежәм Жайнак болса маңа чалым эдерди, нурана кешби барды, онуң мәхирли гара гөзлери мыдама ойнактар дурарды.

Трактор хич ерде дурман, обаның дашына чыкды, бизем улы шовхун болуп, шонуң ызындадырыс: хер кимин тракторың ер сүршүни гөреси гелйәндир. Онсоң үч саны әпет азал хич бир кынчылыксыз-бейлекисиз боз ятан ере чомуп гирәгеде, ериң байталың ялына меңзеш агыр гатыны мум-хелім чөврүшдирип ташлап гидиберенсоң, халайык гозгалана дүшди, шадыян гыкылык-галмагал дик асмана гөтерилди, бурунларыны парладып, бирнеме гайра тесибрәк йөрсйөн ябылары сайгылап, хер ким, гараз, бири-биринден өңе гечмәге зомаярды. Шол вагт өзүмиң нәме үчин илден айрылып, бирияң чете чыканлыгымы билемок, йөне бир гөрсем, ялңыз өзүм сомалып дуран экеним, онсоң еке әдимем әдип билмән, шейтдим-де дуран еримден бутнаман дурубәрдим. Трактор болса барха аңырлыгына бака гидип барялды, гидип барялды, мен болсам ысгын-ровгатдан гачып, шол оларың ызындан гарап дурдум. Эмма шол вагт дүнийәң йүзүнде менден багтлы адам ёкды. Мен, догрусы, хайсына кән гуванжагымы билмейәрдим: Суванкулун обамыза илкинжи трактор алып геленине гуванмалы я болмаса-да шо гүн өз чагаларымызың адам чыканыны гөрүп, оларың какаларына шейле меңзеш болайышларына гуванмалымыдым. Мен оларың ызындан гарап дурума: «Ылайым, мыдама шейдиң, какаңызың янында билеже болайсаңызды-да хернә, балаларым! Сизем шонуң ялы адам болуп етишәйсеңиз, башга маңа герек зат ёк» дийип, өз янымдан өзүм сессизже аглаярдым.

Бу мениң энелик дөврүмин ин сапалы чагыды. Мениң өңүмде иш дурмазды, иш болса кейпим гөтерилерди.

Эгер адамың жаны саг болуп, эли-аягы хем абаг болса, иш этме, зэхмет чекме ялам бир говы зат бормы?!

Вагт диениң болса гечип барялды, огулларым эйләми-зе-бейләмизе серетмәкәк, зиңгирт дерек ялы асыл эрс-мерс болдулар-да өтәгитдилер. Касым какасының ёлуны тутды: тракторчы болды, соң хем комбайн сүрмеги өврәнди. Бир йыл томус деряңо йүзүнә — даг этегиндәки Қайинди обасындакы колхоза штурвалчылығың окувына гатнады. Сонкусы йылам өз обамыза комбайнчы болуп гелди.

Әже үчин чагаларың әхлисәм бирмәңзеш, хеммәсинем жигериндежлик гөтерйәсин, шонда-да, билмәдим нәмә үчинлигини, Маселбегими хас говы гөрәрдим, оңа үйтгәшик гуванардым. Бу, белки, айрачылыкда оны халыс гөрәсим геленинден хем болса боляндыр. Себәби ол ир ганат битен гуш чагасы ялы, өз хөвүртгесинден гаты ир учуп гидипди, өйден ир чыкып гидипди. Чагалыгындан мекдәпдә говы оқады, китап көкүни оқап чыкды, ач-сувсуз гой велин, элине китап берсәң боляр. Мекдәби гугатран дессинә-дә шәхерә окува гитди, мугаллым болмагы йүрегине дүвди.

Көрпә оглум Жайнак гөрмәгей, аграс йигит болуп етишди. Бир кем ери, өйдә аз боларды. Колхозың комсомол гурамасының секретары әлип сайладылар, хачан гөрсәң онун я йыгнагы, я кружогы, я дивар газети бардыр. Тапарды шуна мәңзеш бир зады. Әнетсәм, чагам не гиже өс гелйәр, не-дә гүндиз. Онсоң гатырганыплар хем гөрдүм.

— Жан огул, сәң маңа гулак ас-да, инди гармоныңыдыр ёрган-дүшегинем алдажык, колхозың конторына гөч-дә барай — дийдим. — Сениң үчин ниредә яшанда нәмә. Өем, кака-да, әже-дә сәң герегине дәл — дийдим.

Суванкул болса оглуның тарапыны чалярды. Мениң гык-багым көшешйәнчә гарашып дурарды-да:

— Пахай сәнем-ә, әжеси, ери, нәмә гахарланың-а. Дәгмә адамлар билен яшамагы өврәсин-дә. Эгер ол хич задың башыны тутман ыгып йөрәп болса, онда мениң өзүмәм она мазалыжа дегердим — дийип, йөнә хәлки бир дилә гелди-билә гелди диен ялы әлип айдар гойбәрәрдә.

Суванкул шо махаллар енә өз өңки бригадирчиликиңине гайдып гелипди. Тракторлара яшлар атланыпды.

Иң әсасы задам ынха шуды: хай диймән Касым өйләнипди, илкинжи гелнимиз өймизиң босагасындан әтледә.



Нәзейилли болуп тапышанларыны сорап хем отурмадым, йөне Касым жан Заречьеде штурвалчылык окувыны окуп йөркә, халашан болара чемелилер. Ол гелнимизи Каинди обасындан алып гелипди. Алиман яшажык гызды, бугдайренк даглы гызды. Мен бирбада сыратлы, овадан хемем эл-аяк ялыжак етешикли гелне душаныма аз бегенмедим. Соң болса, гең гөрмели, мен оны гаты басым сөйдүм гидибердим, ол түйс мениң диййән адамым экени. Мен мыдама гызың арзувыны эдердим, гызымың боларыны күйсәрдим. Оны, ине, шунуң үчинем говы гөрсем гөрөндирин. Эмма еке бир мунуң үчинем дәлди, ол гаты дүшбүди, иш жанлыды, эдил дуранжа бир дуп-дуры айнан барды-да, әхли зады элинин аясында ялыды. Онсоң мен оны өз гызым ялы әй гөрдүм, сөйдүм. Оңушман, сөзлери азашып йөрөнлерем гыт дәл ахырын, мениң болса багтым чүвди; бир өйде шейле гелнин гирип-чыкып йөрмеги кичи-гирим багт дәлди. Сөзүң гердишине гөрә айтсам, мениң дүшүнишимче, чын, ясама болмадык багт — мунуң өзи йөне бир төтәнлейин саташылайян, язың гүни бирденкә дуйдансыз гелип, депәнден гуяуп гечип гидйән чабга ялы бир зат болман, әйсем адама дурмуш билен, өз төверек-дашындакы адамлар билен эдйән арагатнашыгына гарап, ериң песси биленжик дуйдурман, юваш-ювашдан гелйән бир нәрседир; кичижик овунтыжыклар, бөлежик-бөлежик затлар билен ере үйшүп-үйшүп, бири-бириниң үстүни етирип, ахырсоны, ынха, бизиң багт диййән задымызы хасыл эдйәр.

Шол, Алиманың гелен йылының томсы унудылмаз томус болды. Бугдай-арпа ир етишди. Деряның сувам ирден жош алды. Орак салынмазының эдил дөрт-бәш гүн өңүсырасы гүйчли чабга гуйды. Хол ал-асманда, белент даг геришлеринде сува атылан шекер кимин пагыш-пара болуп эрейән гарлары узакдан сынлап отурмайды. Онсоң гүвләп инең сил сувы деряның гырманча басан ерлерини мэхревсиз гарк эдип ташлады, жылк сары көпүржикләп, агдар-дүндер болуп акян сув дагдан көки-сөки билен гопарылан әпет арчалары тогалап алып гелйәрди-де, олары бат билен кенара гетирип уруп, күл-оврам эдип ташлаярды. Айратынам шу илки гижә горкунч болды, тә даң агарянча деря сувуң зоруна чыдаман энреди, ахы-нала чекди. Эртеси гөрсек, деряның ортасындакы көне адаалардан нам-нышанам галмандыр, сув олары бир гижәниң ичинде ювуп-ялмап өтәгидипдир.

Эмма шонда-да хова ыссыды. Бугдай бир гыраден бишип барярдь, ашагы гөгем болса, үсти барха сарал-ярды. Шо йыл томус бу асыл түмүл болан ак экин диниң анырсына-бәрсине гөз етенокды, гөзүң етйән ерише барянча, сәхран ичинде дәне ики бака ыраң атарды. Энтек хасыл йыгналмага башланманды, шонда-да биз өңүнден комбайн гечәер ялы эдип, гыра-четлерин бугдайыны элимиз билен оардык. Алиман икимиз янашыжак иш-ләрдик, шонун үчинем:

— Ери, сен иш нәмәңе герек, хезил эт-де, өйүңде отур-да. Өз гелниң билен ярышаныңдан хезил эдип, өйүңде отурсаң болмаямы. Хормат-сылагыңы бир бил-дә сенем — дийип, мени утандыржак болян аялларам ёк дәлди.

Мен велин башгача пикир эдердим. Өйде отурмакдан хем бир сыландык болар огушян... Онсоң хем менем бир хей өйде ичим гысман отурыбилеринми ахырын, орак болса боля мана.

Биз Алиман билен шейдип ишледик. Ана, шонда өмүр-өмүр унудылмажак бир зат гөрдүм. Бугдайчылыгың четрәгинде бир ерде хырава гөгерен бир мальва гүл ачып отырды. Ол чүр депесине барянча, ири-ири сымгылт гүле басырыныпды. Ана, шол мальва-да бугдай билен биле оран экени. Гөрсөм, бизиң Алиманымыз шо мальвадан бир дессе гүл богуп, мана гөрүнмежек болуп, нирәдир бир яна хайдап баряр. Мен онун бу болшуна середип дуршума, ери, ол гүли нәме этжеккә дийип ойланярын. Ол комбайның янына ылгавыны язман барып, гүллери онуң басганчагында гойды-да, сесини чыкарманжык, ене ызына бака өкже гөтерди. Комбайн ёлуң угрунда орага гирмәге тайяр болуп дурды, орага бу гүн-эрте башланар дийип гарашыларды. Комбайның ичинде хич кимем ёкды, Касымам бир ере гиден болара чемели.

Мен хич зады билмедиксирәи болдум, нәдейин оны утандыржак болуп, ол о махаллар чала бир зат болса, утанар-йыгрылар дурарды. Ичимден болса чыным билен хезил эдйәрдим. Сөййәр-дә онда дийип ичимден пикир эдйәрдим. Түйс оңарайдың-да асыл, саг бол, гелинжигим дийип, өз янымдан Алимана алкыш айдярдым. Вах, онуң шо болшы хәзир-хәзирем гөзүмиң өңүнден гиденок-да. Башында гызыл яглыжагы, эгнинде-де ак көйнеги барды, уллакан мальва гүл дессесини элиңде гөтерип барярдь, янажыклары болса бир эйжежик болуп гызарып дурды.

шадыхоррамлыктан, гужур-гайратдан яңа гөзлери ойнаклап дурды. Гөр бу жуванлыгын эдйән ойнуна бак-а сен! Вах, Алиман жан, өмүр-өмүр унудылмаз гелинжигим мениң-э, үйтгешиксиз бир кичижик гызжагазың бардыр-да, шу гүл диер көкенек болар ятарды. Бахар айлары хепиз ерде күт-күт гарлар ятандыр, о болса сәхрадан илкинжи гарга гүллериңи тапып гелиңдир... Вах, Алиманжан-а, мәхрибан гелним мениң!

Эртеси орак башланды. Мөвсүмиң илки гүни мыдама той-шагалаң боляр, шол гүн мен екеже-де гам-гуссалы адам гөрмедим. Бу байрамы хич кес ыглаң этмесе-де, ол адамларың калбында, оларың йөришлеринде, сеслеринде, гөречлеринде яшайр... Иң бәркиси, арабаларың ша-кырдысы, гарны док ябыларың жыртлап чапышышлары нәме, шолар хем бу гүн бу үйтгешик тояң дабарасыны эдйәрдилер. Догрусыны айтсаң, орагың илки гүни хич кимем — бир оңлы иш этмейәр. Хер ким дегишйәр, гүлүшйәр. Оюн гызяр. Шол гүн ирденем, хемишекилер ялы, адам бары йыгнанып, шадыян говур дик асманга гаяларды. Гөчгүнли сеслер чар төверекде яң берйәрди. Шейле-де болса эл билен бугдай орян оракчыларың арасы хас хем хезилликди, себәби дийсен яш гелинлердир гызларың әх-лиси шу тайдады. Булар бир шадыян халк боляр. Шо вагтам эдил өз эмгегинә гелен ялы, МТС-ден сылаг бер-лен велосипедини мүнүп, Қасым гечип барян болса нәт-жек. Шарк-шурк оны елдажык гапжадылар-да:

— Ханы бол, комбайнчы йигит, дүш бакалы тирзинден. Сен нәме дийип оракчылар билен саламлашма-ярсың, я гөзүң ер гөренокмы? Ханы бол, баш эг-де, бизе-де, өз аялыңа-да салам бер бакалы! — дийип, арвах-жын ялы болшуп, оны ара алдылар.

Онун үстүнә чар тарапдан хүжүм этдилер, Қасымы Алиманың аягына йыкылмага, өтүнч сорамага межбур этдилер. О болса әйле дийип, бейле дийип сыпайжак болды:

— Гүнәми гечин, әй гадырдан оракчылар, бир сәвлик болупдыр-да пәдейин. Индиден бейләк бир мензил ерден баш эгип салам берерин.

Эмма мунуң билен дагы Қасымы сыпдырар ялы дәл-дилер.

— Инди сен бизи шәхер ханымларыны велсепиде мүндүрип айлайышлары ялы эдип айла, өзүнем батлы сүрмесен хәсип дәл — дийишйәрдилер.



Шейдип онсон ким өчүрти-де, ким өчүрти болшуп, бири-бирлерини велосипед мөндүрмөгө башладылар, өзлери болса гызыл-гыран гүлшүп, онун ызындан ылгайдырлар. Говужа отурсалар бери болмаярмы, ёк, оны эденюклар, аркан-өчүн гайшышып, шол чырлашып ятандырлар.

Касым болса гүлүп-гүлүп халыс болуп, зордан аягынын үстүндө дуряндыр. Өзем:

— Ери, боля-да инди, бесдир-дә, гойберин ахырын, жышлар дийсе! — дийип ялбаряндыр.

Олар велин ёк-ёк, диңләйиннем диенюклар, бирини мөндүрүп гелсе, икинжиси япышяр.

Ахыры Касымың чындан гахары гелип:

— Нәме я дәлирединизми? Чыг совулды, мен комбайны алып чыкмалы, сизиң болса бу тайда оюн ядыңызә дүшйәр! Бу тайык ишлемәгә гелдинизми я-да ойнамага гелдинизми? Ёк болун! — дийип азгырылды.

Бәй, шо гүн гүлме кейпинден чыкыландыр-а. А шо гүн асмаңың йүзи нәхили ажайып болупды дийсене, кир-кимирсиз асман дүп-дуруды, гүн болса ягты нур сечелейәндир!

Ише гиришдик, ораклар ловурт-ловурт эдйәрди, гүн болса барха бетер гыздырды. Чарлавуклар хем тутуш сәхраны яңландырып, етишибилдиклеринден өз айдымларыны айдярдылар. Өнден өвренишмесен, гызышянчаң мыдама кын боляр, йөне эртирки кейпихонлыгымыз узынлы гүлләбем айрылмады. Дүнийәм гинди, калбым шатды. Гөзлериминң гөрийән затларының әхлиси, эшидйән хем сыз-ян затларының әхлиси — бар зат, мениң гөвнүме, үйтгешик бир оваданлыга хем шатлыга гуршалан ялыды. Толкун атян бугдайчылыгың ал-асмана гөтериден толкунларының арасында кимиңдир бириниң чүмүп-йүзүп, хайдап баршына томаша этмеклигиң өзем хезилди. Шол асыл Суванкул болаймасын? Оракларың шакгылдысыны, ере язылып барян бугдайларың шыгырдысыны, адамларың эдйән гүррүнлерини хем гүлкүлерини эшитмегем хезилди. Өзгә сеслериң әхлисини басып, Касымың комбайнының голайжакдан гечип гитмеги хем хезилди. Касым штурвалың башында дуруп, бункерә акып гелйән гонур бугдай чәжине хәли-шинди гошавужынам тутярды, хер сапар хем дәнәни йүзүнә голай элтип, оны ысгаярды. Гөвнүме болмаса, бишен дәнәниң хениз сүйдүн ысы гелип дуран бу хоштап немли ысындан өзүм дем алямыкам

өйдйәрдим, ол ыс башыны айлаярды. Комбайн габат гаршымыза гелип дурдам велин, дагың үстүнден гыгырян ялы болуп, Қасымың сеси эшидилди:

— Ә-хә-хәй, арабакеш, гыссанавери! Саклама!

Алиман болса айранлы күйзә япышды-да:

— Ылгап барып, оны гандырып гелейин! — дийди.

Шей диендир-де, комбайна тарап өкже гөтерәендир. Ол комбайның яп-яңы хасылыны оруп гиден мейданының ичи билен алланәме болуп, биргенси йүврүп баряарды, башында гызыл яглыгы, эгнинде-де ак көйнеги барды, гөвнүне болмаса, онуң алып баряны күйзе дәлди-де, зенан машгаланың өз сөйгүли ярына алып барян айдымы ялыды. Онун әхли болшы айдыма чалым эдйәрди. Мен болсам: «Шу айрандан Суванкулам ичип ганайса болма-ярмыды» дийип биыгтыяр пикир эдйәрдим, шей дийип хем төверек-дашыма гаранжакладым, Суванкул кайда саңа дийсене. Орагам башланандыр, бригадирем гүрүм-жирим боландыр, гүнүн-гүни эерден дүшмән гезип айланып йөрөндир, бир бу башда, бирем о башда гөрнәй-йәндир, етишиксиз гара гүндедир.

Агшамлык мейдан дүшелгесинде бизе эййәм тәзе хасылын бугдайындан чөрек биширип гоян экенлер. Бу уны бир хепде мундан озал бизин оран еримизин десселеринден дөвүп, өнүнден тайярлап гоюпдылар. Өмрүмде маңа тәзе хасылын илкинжи чөрегини ийип гөрмеклик көп-көп гезеклер миессер болупды, хер сапар хем илки дөвүм чөреги агыма элтемде, мукаддес дәп-дессуры бержай кылыярмыкам өйдйәрдим. Бу чөрегин ренки гарарагам болса, сувук югрулан хамырдан биширилен ялы аз-кем сүйгүшегрәк хем болса, онуң сүйжүмтик тагамыдыр шейле үйтгешик ысыны асыл дүнийәң йүзүнде денешдирер ялы зат ёк: онда гүнүн, тәп-тәзеже саманың хем түссән ысы бар. (

Йүреклери акан оракчылар мейдан дүшелгесине гелип, эне ябың башындакы отуң үстүнде жайлашып отуранларында, гүн эййәм ашак салланыпды. Гүн бугдайчылыгын анры четинде гып-гызыл болуп ловурдап дурды. Бу гиже ай айдын хем узак болмагы вада берйәрди. Биз күмәнин гапдалындакы отлуга йыгнанышыпдык. Догрусы, энтөк Суванкул гелмәнди, ол басым гелип етишмелиди, Жайнак болса хемишекиси ялы, ене бир яңа йитирим болупды. Доганының велосипедини мүнүп, листок дийди-

ми-нәмеми бир затлары окалга элтип гелейин дийип гитди.

Алиман отун үстүнө яглыгы язып, ир етишйән алмалары сечелешдирип дөкди-де, гызгынжак чөрөк алып гелди, кәселере квас гуюшдырды. Касым япда элини ювуп, сачагын башына гечип отурды-да элине бир тегелек чөрөк алып, оны ховлукман, алңасаман дөвүшдирмәге башлады.

— Гызгын экен-ов эңтек, әже, ал, тәзе чөреги илки сен дадып гөр — дийди.

Мен чөреги маңлайыма дегрип, бир дөвүмжигини дадып гөрдүм велин, агзымың ичинде үйтгешик бир тагам, үйтгешик бир ыс алан ялы болдум. Бу комбайнчының эл-лериниң — тәп-тәмизже дәнәниң, гызан демриң хем небитиң ысыды. Гайта-гайта дөвүп ийдим, йөне шол дөвүм чөрөклерин әхлисинде-де небитиң ысы барды, эмма шей-ле сүйжи чөреги мен өң хич вагтам ийип гөрмәндим. Се-бәбем бу мениң өз оглумың чөрегиди, оны мениң ком-байнчы оглум өз элиндежик саклапды. Бу ил-халкың — оны кемала гетиренлерин, хәзир, ыңха, мениң балам билеи биле мейдан дүшелгесинде отуран шу адам-ларың чөрегиди. Кераматлы чөрөк! Мең йүрегим оглума болан гуванчдан долупды, йөне муны хич кимем билмейәрди. Ана шо вагт мен балдагы көкүнден айрып болмайшы дек, энелик багтының ил-гүнүң багты билеи баглы боляндыгының пикирини этдим. Энәниңем халкың ыкбалындан үзнә ыкбалы ёк. Гөрмедик гөргим галмадык хем болса, дурмуш мениң шунчалар кечиме гайдан-да болса, барыбир мен шол ынанжымдан дәнөмок. Ил-хал-кым яшаяр, шонун үчин менем дири гезип йөрүн...

Шол агшам Суванкул кән эгленди, онун хич зада эли дегенокды. Гаранкы дүшди. Яш жуванлар деряның керт кенарында гүвлемпач от якып, айдым айдып, саз чаляр-дылар. Болса-да шол кән сесиң ичинденем мен өз Жай-нагымың сесини селжерйәрдим... Ол о тайда оларың гар-мончысыды, өңбашчы айдымчыларыды. Оглумың таныш сесини динләрдим-де, өз янымдан она шей диердим: «Эн-тек яшкан, балам, айдыбер айдымыны, айдыбер. Айдым ыңсаны пәкизе эдйәр, адама адамыны яран эдйәр. Онсоң соң бир вагтлар шу айдымы динләп, бу томус агшамсы оны өзүн билеи билеже айданлары ятларсын». Шейдип, ыңха, ене-де мен өз зүрятларымың — жигербентлеримиң пикирини этмәге тутунардым, энәниң асылкы болшы



шейле огушян экени-дә. Касымың, эденнине шүкүр, эййәм-хачан өзбашдак адам боланлыгының пикирини эдйәрдим. Шу яз Алиман икисиниң өйлерини айрарыс, эййәм тамам салнып башладылар, өзбашларына бир хожалыжак боларлар. Онсоң хай диймәнем агтыкларымыз пейда бор. Касымдан мен аркайын: какасы ялы ишжанлы адам болуп етишди, дек отуржак гүманы ёк. Шо вагт гап-гаранкыды, ол велин хенизем шол комбайнының төверегинде айланып йөрөндир. Ене бир өврүм ялы галыпды. Трактордыр комбайн чыраң ягтысына ишлейәрди. Алиман хем шоларын янындады. Ишиң гызгалаңлы махалы бирдем биле болмаклығың хем белли бахасы ёк ахырын.

Маселбек ядыма дүшенде, эдил йүрегим ховлаберйәр. Ол гечен хенде хат иберипдир. Бу йыл томус каникулымда өе барып билмен дийип языпдыр. Оны чагалар билен биле Ыссык көл дийлен бир ере пионер лагериние практика иберенмишлерин. Ери, нәме этжек алажың бар-а, шу зейилли кәри сечип-сайлап алан болса, өз йүрегине жайдыр-да. Ниреде болса болсун, сакасы саглыкдыр дийип ойланярдым.

Суванкул гич доланып гелди. Ховул-хара нахар эди-ненсоң, ол икимиз өе гайтдык. Эртир өйүң ишинем дүзгүне салмалыды. Агшам мал-гара гөз-гулак болмагы гоншымыз Айша саргапдым. О гөргүлем басым-басымдан кеселләрди. Бир гүн колхозда ишледиги ики гүн өйүндедир. Онуң кесели аял кеселиди, били агыарды, шонун үчинем ол ялыз оглы Бекдаш билен галыпды.

Биз өе гайдып гелйәркәк, эййәм мазалы гаранкы дүшүпди. Адажа шемал өвүсйәрди. Айың ягтысына бугдай башлары ыраң атырды, үзенни етишен курайың тозгаларына гылтызжа дегип-дегип гидйәрди-де, еңилжек, йылыжакжык тозанжык сессиз-селемсиз асманга гөтерилйәрди. Мунуң гүлләп отуран эшек ёрунжасыдыгыны ысындан билип отурмалыды. Бу гиже биртүйсли айратын таныш гиже ялы болды дурды. Йүрегим жигләп-жигләп гидйәрди. Мен Суванкулуң ызында, бөкдери яссыгының үстүнде отырдым. Ол хемише мени өнде отуртжак боларды, мен онуң шунуң ялы эдип, кемеринден япышып гитмеги халлардым. Онуң бейдип эериң үстүнде ядав халда геплемән отурмасы хем, гүн узын селпәп-селпәп халыс болупдыр-а!, онуң вагтал-вагтал бурнуны тазладып, соңра болса тисгинип гидип-де, әдигиниң өкжеси билен атының бөврүне депмеси хем-буларың эхлижесем мениң үчин

эзизди. Мен онун бирнеме түндеренрэк кебзесине середип, она келлэмй гоярдым-да: «Суван, бизем юваш-юваш гарраяс-ов. Йөне алажың нәме ахырын, вагт диеннй гечин гидип баряр-да. Хер хилем болса, бидерег-ә яшамармыкак диййән. Ин эсасы шу. Ёгсам, ынха, яңы-яныларам биз яшдык ахырын, гарраляр өйдйән. Бу йылларын бейле тиз гечәйшине әнет-ле. Йөне, хер йүзүне, әнтек яшан говы. Ёк, bize әнтек гаррылыга боюн болардан иррәк. Әдилмели иш көп. Сениң билен узак-узак яшасым гелйәр...» дийип пикир эдердим, арман эдердим. Онсоң мен дикелип отурдым-да, башымы галдырдым, асмана әнетдим, бирденем күкрегимде бир затлар эндирап гиден ялы болды: шол ал-асмандакы йылдызларын арасында, әдил шол бир вагткысы ялы, тутуш асман гүммезинин үсти билен Акмаянын чалымтык сүйдй ййлып ятырды. Ене онсоң мениң гөвнүме, хақыкатдан хем, бири тәзе хасылын әпет улы дессесини гужагында гөтерип, ёлбойы сечелендирийн гечип гиден ялы болуп гөрүнди. Шо ёкарда алтын реңке чайылан сыпалжыклар, гылчыклар хемем саман овунтыклары хамала диерсин шемал ойнап гечйән ялы гымылдап-гымылдап гидйәрди. Саман овунтыгы билеп биле галкыжыкляйн дәне-хә асыл гөрнүбем дурды. «Тоба эссапыралла!» дийип, мен геңиргендимем, бирделем, ынха, шу мениң хыялымда арзув әдип йөрен шол илкинжи гижәм, бизин сөйги-мухаббетимиз хем яшлыгымыз, шол гудратлы чөрек ядыма дүшди. Диймек онда, әхлиси, бизин арзув эден затларымызын әхлижеси хасыл болупдыр-да! Хава, ер-сув өзүмизинки болды, өзүмиз сүрдүк, өзүмиз экдик, өз галламызы өзүмизем дөвдүк — диймек, бизин илкинжи гиже пикир эден затларымыз бержай болупдыр-да. Догрусы, замананың тәзеленжегини, тәзе дурмушын гелжегини биз билмейәрдик, эмма мунун өзи йөнекей ынсанын садажа арзувларынын дөврүн ислегини, ягшылыгын хем адалатын ислегине габат геләйдиги боляр-да онда. Шу пикирлере гарк болуп, гымылдаман дымып отырдым. Суванкул ызына ганрылып, шей дийди:

— Нәме, уклайдынмы, Толгонай? Ядансын сен. Ай, зелели ёк, ынха, басым өе барарыс. Менем халыс болдум. — Соңра ол аз-кем дымып отурды-да: — Тәзе көчә бака совлайсак ничик борка? — дийип сорады.

Мен:

— Совулсак совлаялы — дийип, разылык бердим.

Төзе көче обанын бир четиндәки бош ятан ялазы мейдандан салынярды. Хениз энтөк көчәң өзем ёкды-ла. Шу бахар яңы бир яшлара дийип меллек үлешдириндилер — эййәм бирлән-икилән дивары етишен жайлара хем гөзүң илйәрди. Касым билән Алиман хем шу ерден меллек алдылар. Ине, шонун үчинем йүзүмизин угруна оларын нәме иш әденлерини гөрүп гечмек арзувымыз барды. Орак вагты гүндизлерине-де бир ишден сыпынып, өз ишими әдәейин диер ялы, ислән вагтын бош вагтам тапдырып дуранок ахырын. Касым, Алиман хем Жайнак үчиси барып-ха яз чыканда палчыга саман гарып, керпич гуоуп гоюпдылар, гөзенек-гөзенек әдиллип өрүлип гойлан шо керпичлер инди ынха гурапдыр. Жайын дүйби тутулжак ерини газып, гечен хепде дерядан гурлушык дашыны чекипдилер. Хернә деря месейәнчә, дынаянларам кем болмандыр. Даш ховлыпың ортасында улы үйшмек болуп дурды. Суванкул яшларын ишинден гөвни хош болды.

— Хич ненең дәл, башы тутулыпдыр. Даш аркайын хем етжек велин, ене артып галайса-да галаяр — дийип, Суванкул айтды. — Орагы гутарып, диварлары дикелдерис, жайын үстүни япарыс, галан ишлерини соң яз чыканда гөрүберйәс-дә. Гыша ченли барыбир эйгеритжек дәл-дә. Ери, сен нәхили гөрйән, меннң айдянлам догрумы, Толгонай?

Мен:

— Догры айдяң, әсасы иши шу бир үстүни гаралдар ялы әтмедир-дә мунуң, галанлары дура-бара болар гидер — дийдим-де. Жайнак ядыма дүшүп гүлүп гойбердим. — Ине, шу Жайнак халыс ең беренок, биз комсомол йыгнагында төзе көчә Комсомол көчеси дийип ат бермеги карар этдик диййәр. Алиманам оларын үстүнден гүлйәр: «Жайнак, сенинем мунын, диййә, Эпендиннң хениз болмадык чага ат дакышына баряр диййәр. Сен, диййәр, өни билән бир гелин ал, өй тутун, көче сал, ады онсоң ойлансаң хем бор диййәр». Жайнак болса: «Сен хич задың манысына дүшенок» дийип жедел әдйәр.

Суванкул шонда башыны йакап, мыс-мыс гүлди.

— Раст айдяң, ол доганда шунун ялы алнасак болуп доглупдыр. Йөне көчәнин адыны-ха, ол хер задам болса, догры ойлап тапыпдыр. Себәби дийсең шу гурлушыкларын әхлижеси төзе, яш чатынжаларынкы. Өсйәс, йылбайыл ил-халк көпелип гидип отыр. Эййәмхачан, ынха, оба



дарлык эдйәр, тәзе-тәзе көчелер саяс. Муна етеси нәме бар. Ынха, көче боларам велин бир середип гөр бакалы, сениң оглункы хак болар дурубелер...

Эдил шу гүррүни эдип барякак, биз бу гижәниң эхли гижелериң ичинде иң бир нәлет сиңен гижә экенлигини ипреден билели ахырын...

3

— Башыны галдыр, Толгонай, өзүни эле ал.

— Боля. Йөне мен нәме иш эдейин-ә? Шейтжек болайын. Эй мәхрибан ер, йөне шол гүн сениң ядындамы?

— Хава, ядымда... Мен хич зады унудян дэлдирип, Толгонай. Дүйә бина болалы бәри гечен асырлар менде сакланяндыр, Толгонай. Әхли тарых китаба язылан дэлдир, әхли тарых адамларың ядында дэлдир, оларың тамам әхлиси мендедир. Сениң яшан дурмушын нәме, шо-да менде, мениң йүрегимде дурандыр, Толгонай. Гулагым сенде, Толгонай, динлейән. Бу гүн сениң гезегин.

4

Шо гүнүң эртеси биз гүн догмака ише япышдык. Шол гүн биз эдилжек деряның керт кенарындан бугдайчылыгың хасылыны ормага башладык. О ере комбайн барып билжек дэлди, балдаклар болса эййәм гурап гидипди, чет-яка хернә ир етишгич боляр-да. Биз яңы бир хатар өврүлип, ики-үч дессе богундыкмы я богманмыдыкмы, эдил шо вагт деряның о йүзүнден йүзин салып гелйән бир атлы пейда болды. Ол Заречйәниң еңсеки ховлуларынын арасындан окдурылып чыкды-да, эдил ызындан ковгы гелйән ялы болуп, гырымсы токайчылыгындыр гамышлыгың ичи билен тозан турзуп, йүзин салып гелйәрди. Ат оны кенар якасындакы чагыллыга алып гелди. Ол болса атың жылавыны башга яна совжак хем болман, дашларың үсти билен гөни деря бака зомап гелйәр. Ол нәме үчин бейдйәркә, нәме үчин оя акымың угры билен гидип, бирки чакрымлыкдакы көпрә совулаймадыка дийшип, биз онуң бу болуп гелшини гең гөрүп, үшерилишип дурдук. Бу атлы бир рус йигиди болуп чыкды. Ол шо гелшине дор атыны гыссап, сува урдуржак болярды, бизиң барымыз, ери, бу пеләкет ажалына ховлугямыка дийшип, доңнарадаш болуп галдык. Хий шу вагтларам бир деря билен оюн эдип бормы ахырын? О месән вагтында атың-ха бейледе дурсун, дүйәнем тогалап алып

гидйәр-ә, онсоң чалам-чаш болан сүнкүни чөпләп алып билсәң зор болдугың.

Биз дуруп билмән:

— Ахов, дур, аяк чек! — дийип гыгырышдык.

Ол эллерини булайлап, bize бир затлар-бир затлар дийип гыгырды, йөне деряның гүввүлдиси билән хич зат аншырып билмән галдык, онун дине:

—...У-у-у... — дийип, согдуруп гыгырян сеси эшидил-йәрди.

Биз хич бир зат дүшүнмейәрдик. Онсоң ол дор атыны чарпая галдырып, гамчысыны булайлап, ок ялы акып ятан сува урды. Сув атлыны шол угра алдым-бердиме салды. Ат жанаварың шарлавугың толкунларының арасындан кеержеклейән гулаклы келлесидир сыртарып дуран тумшугы гөрүнйәрди. Атың үстүндәки ики эли билән ялдан ялышярды. Онун келлесиндәки папагы гачып, ол толкунларың арасында пыр-пыр айланярды. Биз болсак керт кенарда дуран еримизден нәтжегимизи билмән, ики-бака урунярдык. Сув болса атлыны акдырып алып гинди барярды, йөне олам акымың угруна дүшенсәң, кенара бака гытаклап чыкмага жан эдйәрди. Деря оны гаты узага ыкладып әкитди, онсоң ол ахыры харазың ашак япындан кенара чыкды. Әхли киши бир улудан дем алды. Оны өвүп: «Хай, берекелла саңа!» дийип, атлының гөзсүз батырлыгына хайран галанларам болды. Башга бирем:

— Йөне ере ол бейден дәлдир, аныгына етмек гек — дийди, башга бири болса нәразы болуп:

— Хайсы бир пьянкешин ызына дүшжек йөржек, оларың башы айланып йөрени гытмы нәме! — дийди.

Шонун биленем көшешдилер. Ишлемелиди. Мен болса ичимден: «Шо бичеме дәл, келлеси саң адам өзүни бейле хумара гоясы ёк» дийип ойландым.

Касымың кәмбайны бирден тапба сесини кесип, дуран еринде доңуп галды, ол шол гүн харазың янындакы аялавың бугдайыны орярды. Әкишде мунуң ялы овнуку-ушак задың дөвүлмәи болямы нәме, чархының дашындакы гайшы сыпандыр я зынжыры үзүлендир өйдүп, муца бир кән әхмиетем бермедим. Алиман хем мениң бейлерәгимде бугдай оруп йәрди, яңкы бирден сен-мен ёк алды-да:

— Әжеси, аю әжеси! — дийди-де, ичинден гечип барян чиркин сесини эдиң, айылганч гыгырып гойберди.

Муна мен алланичгси болдум. Ол орагыны хем элли-ден гачырып, йүзүни үч ювлан ак эсги ялы эдип дурды.

— Нәме болды? Йылан-ичян чакдымы? — дийип, онуң үстүне топудым.

Ол болса сесини чыкарман дур. Онуң гөзлерини тегеләп середип дуран ерине менем энедәйменми! Менем он-соң зәхрәм ярылып донуп галдым. Комбайның төверегинде гык-бак эшидилеп уграды, бугдайың ичи-бейлеки диймән чар тарапдан адамлар ылгашып гелйәрдилер, ябылылар ябысы билен, башгаларам арабаларының үстүнде дим-дик дуруп, атларыны гамчылап чозуп гелйәрдилер.

Алиманам:

— Бир затлар-а гопупдыр, эжеси! — диеңдир-де, шо тарапа эңеңдир. Кимдир бириниңем:

— Бир-ә комбайның ялавына дүшүпдир-ов! Я болмаса, комбайның чархы ишини гөрендир! Пөрүң, ылгашың! — диең, гулага якымсыз сеси яңланды.

Онсоң әхли оракчылар Алиманың ызы билен энәйдилер.

Шол ылгавыма баршыма толгунжымдан яңа эллерими булайлап: «Я алла жан, өзүңдеп эдевери! Дөп эдевери хернә!» дийип, етишибилдигимден алла сыгыняндырын; шол бармана-да салмадан бөкжөк болуп, йүзин йыкылып гитдим, ене туруп, ене ылгадым. Бәй, шонда бугдайчылыгың ичи билен ылгандырын-а! Мен барянчам гарашар ялы гыгыржак болян, боланок, сесим сумат болупдыр.

Ахыры шейдиң ылгап барсам, комбайның төверегин мәрекеден ваг берйәр. Гулагым хич зат эшиденок, дүшүңиң задым ёк. «Дурсаңызлаң! Дурсаңызлаң!» дийиң, күрсәп мәрекә өзүми урдум, адамлар бир гыра чекилишип, маңа ёл бердилер, шондан соң мениң комбайның гаңдалында билежә дуран Касымдыр Алимана гөзүм дүшди. Гөзлерим көр ялы, эллерими саңдырадып, оглума бака йөнелдим. Касым өңүмден чыкып, мени гарса гу-жаклады.

Онуң:

— Эже, уруш турупдыр! — диең сөзлери маңа гаты даш бир ерден эңидилйән ялы болды.

Мен бу жүре сөзүң манысына дүшүнмейән ялы она әңетдим.



— Уруш турды? Уруш турды дийдинми сен? — дийип, мен онсоң ене гайталап сорадым.

— Хава, эже, уруш башланды — дийип, ол жогап берди.

Мен болса бу сөзүң ызында нәме-нәмелериң гизленип ятанлыгына шонда-да дүшүнөмокдым.

— О нәмәң уршумыш? Уруш нәмә герек? Уруш турды дийдинми сен? — дийип, мен бу иң ёвуз, иң айылганч сөзи зол-зол гайталап дурдум, онсоң бирденем йүрегим ярылан ялы болуп, шол яңкы горкулардан хем бу ослаг-сыз шум хабардан яңа ювашжа агладым.

Йүз-гөзүмден боюр-боюр яш акды, онсоң галап аял-ларам мениң болшумы гөрүп, сес эдип аглашмага баш-ладылар.

Мәрекәниң ичинден кимдир бир эркек кишиниң:

— Юваш! Ханы, бес эдиң ханы! — днен дөзүмли сеси эшидилди.

Хеммелер, хамала диерсин онуң, яңкы адамың бу бир ялан гүррүндир диен ялы бир затлар айдарына гараш-ян ялы, тапба сеслериңиң гойдулар. Йөне ол хич задам диймеди. Башга хич кимем хич зат диймеди. Бир дине сәхра үмсүмлик аралашып, деряның шаггылдысы хас гүйжән ялы болды. Кимдир бири хашлап, улудан демини алды, гымылдады. Хеммелер ене үшерилишдилер, йөне хич ким келам агыз сөз айтмады. Онсоң сәхра гайтадан шейле бир үмсүмлик аралашды, гулагың үстүнде инле-йән чыбының чалажан сеси болар-а, эдил шонуң ялы, ыс-сам халыс йүреге дүшүп уграберди. Ана шонда Касым төверекде дуран адамлара гөз гездирип, гөйә диерсин өз-өзи билен гүрлешйән ялы, эшидилер-эшидилмез эдиң хүмүрдеди:

— Инди галланы чалтражык йыгнажак болмалы, ёг-сам гарың астында галар. — Ол аз-кем сәгинен ялы эдип, келлесини батлы силкип гойберди-де: — Нәме бейдип дурсун? Моторы ишлет! — дийип, штурвалча буйрук берди. — А ери, галанларыңыз нәмә середип дурсуңыз? Йыгнап етишип билмесек, сизиң өзүңизе ене кын дүшер! Болуң, ишли ишиниз билен болуң!..

Миллете жан гирди. Дине шондан соң мен Заречье-ден гелен рус йигидини гөрүп галдым. Ол йигит сува ги-ренсоң бирнеме гарамтыллашан атының жылавыны эдил агыздырыгының ашагындан жүпләп тутуп, өл-мыжжык болап көйнек-балаклы дурды. Адамлар херекете гели-

беренсон хәлиден бәри бойнуны буруп, ере гарап дуран йигит, гәйә диерсин, укудан оянан ялы болуп, меле сачлы келлесини кем-кемден ёкары галдырды-да, зериниң чеки-сини чекмәге башлады. Ана, шонда мен онуң гаты яш йигитдигини, бирнеме бойы узынаграк хем эгинлегрәжик дийәймесең, мениң Жайнагымың ден-душудыгыны гөрүп галдым. Онуң сачлары тил-тил болуп, маңлайына елмешип дурды, додакларыдыр йүзүне нил ренки урупдыр, онуң энтек түйс чага гөречлери болса шол вагт шейле айылганч гам-гуссалы середйәрди велин, мен онуң яп-яңыжа жуванлыгы билен хошлашып, яп-яңыжа, шу гүнүң өзүнде, бир сәхерин өзүнде адам чыканына гөз етирдим. Ол улудан демини алып, атланжак болуп дуршуна, бизиң оба огланларымызың бирине шей дийди:

— Сен, гардаш, хәзир эгленме-де, башлыгы, бригадирлери гөзләп тапып, олара шу салымың өзүнде райкома уграсынлар дийип айт. Мен онда гитдим, ене ики колхоза бармалы. — Шейле дийип, ол атына мүнүп, жылавыны силкип гойберди.

Эмма яңкы йүз тутан йигиди оны саклап:

— Ханы аяк чек аз-овлак, бу сениң башындакы папагыңы сув акдырып әкитди ахырын. Ме, меңкени гейәй. Ыссы бу гүн — дийди.

Биз бу йигидиң ызындан узак вагтлап гарап дуруп, гуш дек учуп барян гунаның тойнагының астында ховсалалы гүбүрдейән, чаңап ятан ёла диң салярдык. Басым яңкы йигит тозаның ичинде гөзден йитип гитди. Биз болсак, херимиз гараз бир задың пикирини эдип, хенизем шол ёлуң угрунда аңалышып дурдук, онсон бирден комбайндыр тракторың моторлары гүвләп ишләп башлады, адамлар муна алланичигси тисгинишип гитдилер, бири-бириниң йүзлерине чицерилишдилер.

Ана, шол салымдан башлабам тәзе дурмуш — уруш гүнлериниң дурмушы башланды...

Болуп гечйән сөвешлериң гүммүрдисини эшитмесек хем йүреклеримиз адамларың чекйән ахы-наласыны эшидйәрди. Шу өмрүме хениз бейле жөвза ыссыны, бейле алдажы эпгеги гөрән-эшиден дәлдин. Даша түйкүрип гойбәрсин велин, эдил түйкүлигиң гайнап дурандыр. Бугдай-арпа велин бада-бат, аңырсы үч-дөрт гүнүң ичинде етишди гидиберди, чар төверегин йөне жылк сары болуп шаграп ятан ак экинчилнкдир, ер билен асмаңың тапышыяң ерине барянча өз орларына мәхетдел болуп яй-

лып ятандыр. Вах, байлык дийибем, ине, шуца айдайсаң-да! Ховул-харалыкда шунча байлыгың бидережик истрип болмагына небсим-жаным агырырды, шонуң үчинем шо яна энетсемем бозулыберйәрдим. Ничембир галла ёл угрунда дөкүлип-сачылып, аяк астында дебсиленип галды. Шейле бир ховлугярдык велин, оран бугдайымызы дессә богмага-да элимиз дегмездн, орлан бугдайлары шол дуршуна фургонның сандыгына оклап, хасыр-хусур молагилка, хармана етишмек билен болуняндыр, хошалар болса ёл бойы сечеленип гидип баряндыр, сечеленип гидип баряндыр. Муңа-да йөне боля дийәлиң-ле, иң кыны адамларын йүзүне серетмекди. Хер гүн чагырыш хаты боюнча гошунчылыга гидйәрдилер, галанлар болса бир салым дек дурман ишлейәрди. Гүнортаның жөвзасында-да, дымык эпгекли гижелерде-де, укыны-бейлекини билмән, ядавсыз орак ордулар, дөвек дөвдүлер, араба сүрдүлер, шол ишледилер йөрдүлер, ишледилер йөрдүлер. Нәче ишлендигиче хем ишем шо артын гидип отурандыр, себәби эркек адамлар бир ян ужундан азалып барярдн-да. Касым болса, хә бичәре огулжыгым дийсе, инди алажыны эдерден гижем болса, әхли зады өзн дүзедәермикән өйдйәрди. Орак нalachлыкдан сүйренженлиге салынярды, о болса еллиргән ялы комбайны билен ики-бака ат чаярды. Онуң комбайнының гижеде-гүндизде асыл сеси ятмады, золак ызындан золагын галласыны орды, от ялы гызан тот-тозаның ичинде атыздан-атыза пелесаң урды. Шу гүнлерде бирем комбайнындан дүшмедн, штурвалың янындан айрылмады. Ол узын гүнләп шол комбайнының чүр депесине чыкып отуран еринден якып-яндырып баряи шемалың астында, гөйә диерсин шапага чиңерилип әнедйән чайкел дек, шондан аңырлыгына башланып хениз галласы йыгналмадык мейдана шол иргинсиз сер салар отуларды. Оглума, онуң гара-өрт болан йүз кешбине, сакгал-мурт басып гиден чекгелерине серетсем, йүрегим шу пара-пара болуберйәрди, небсим агырырды. «Вах, нәме ишлер этсемкәм мен, өзүни хеләк этжег-ә ол, гүн уржаг-а оны» дийип, зовзуллабердим йөне, онда-да онуң өзүне зат айдып билмедим. Гөречлеринде учганаkläяи гахар-газап шуглаларындан онуң бу пикиринден дәнмежекдигине, иң соңкы пиллесине ченли орагың башында дуржакдыгына акыл етирдим.

Онсоң, ана о пилле-де бир гүн гелди дуруберди. Нә-



дип баранынам билемок велин, Алиман комбайнын янына ылгап барды-да, йүзүни ашак салып гайдып гелди.

— Чагырыш хат иберипдирлер оңа — дийип, ол эшидилер-эшидилмес эдиң айтды.

— Хачан?

— Шуш-шу вагт, оба Советиң чапар атлысы гетирип беришдир.

Мен Касымың хем улы илиңки ялы гошунчылыга чагырылжак пурсадының пругич гелип етжегини билйәрдим. Шейле-де болса бу хабары эшиденимде, аякларымың үстүнде дуруп билмедим. Ысгын-ровгатдан гачан эллериме шейле бир агыры яйрады велиң, орагы нәдип элимден гачыранымы билмәндириң. Онсоң өзүми пылча ере гойбердим.

— Ери, нәме ишләп йөр о тайда ол, шайыны тутмалы ахыры — дийип, мен мүнк-мүнк эдйән додакларыма зордан эрк эдиң айтдым.

— Агшамлык барарың диййәр. Эжеси, мен гидейиң, какасына болса өзүңиз айдарсыңыз. Бу гүн Жайнак хем гара бермеди. О иирде нәмишләп йөркә?

Мен оңа:

— Өтәгит, Алиман, өтәгит. Йөне хамыр югрупп гойгун. Басым менем барарың — дийдим.

Өзүм болса шол галласы орлан ерде отурышыма отурып галыпдым. Шейдиң көн отурыңдырың. Башымдан гачан яглыгымы галдырмага-да ровгатым ёкды. Бир гөрсем, ыңха гарыңжажыклар ёданың угрунда ики-бака ат салырлар. Оларам ишлейәрдилер, саманмың, дәнениң, гараз бир затлар дашаярдылар, йөне эдил өзлери ялы зәхметкеш, олардан хер нәме диеңде-де пес отурмаян, өз гам-гуссасыны чекип отуран зәхметкеш адамың отураныңдан, онуң шу минутда хатда шолара-да, гарыңжалара-да, бу кичиңжик жепакеш жалдара-да гөзүңиң гидип отураныңдан бихабардылар. Олар өз ишлери билең гүмрадылар. Уруш болмадык болса, хей-де мен шу гарыңжаларың гүңүни эдермидим нәме, шей диймегиң өзем айб-а...

Шо вагтам арабасыны сүрүп, Жайнак бир ерден етип гелди. Ол шо гүнлер комсомол кервенинде ишләп, станция галла чекйәрди. Доганына чагырыш хатының гелениң эшидип, мениң ызымдан гелен болара чемели. Ол арабасыңдан бөкүп дүшүп, ерде ятан яглыгы галдырды-да, мениң келләме атды.

— Йөр, эже, өе гидели — дийип, ол маңа аяк үстүне галмага галтгы берди.

Биз онсон сесимизи чыкарман ёла дүшдүк. Соңкы гүнлер Жайнак таналмаз ялы үйтгәпли, улы адам ялы болупды. Нәмесиндендигини билемок, йөне оны гөренимде, мениң шол чапар атлы рус йигиди ядыма дүшйәрди. Онун чага гөречлеринде-де эдил шонуңкы ялы газаплы учгун барды. Ол хем шу гүнлер өз яшлығы билен хошлашыпды. О вагтлар яшлығы билен хошлашмадык аз-аздыр-ла... Жайнагың пикирини эдип, кән вагт бәри Маселбекден хат-хабарын ёкдугы ядыма дүшди. «Нәме болдука она? Гошунчылыга алайдылармыка? Нәме үчин хат язанок, сыгрың дили ялы кагызжык язмага-да эли дегенокмыка? Гөрйән велин, өйден арасыны үзүпдир, какасыны-эжесини унудыпдыр, шәхерде ол бирнеме заяланан болмага чемели. Онсоңам хей шу вагтам бир окув бормы дийсене, иң говусы, өе гайтса кем болжак дөл-э, инди о тайда нәме ишлежек» дийип, арабада отуран еримден гам-гуссалы пикир эдйәрдим, онсон Жайнакдан:

— Жайнак, сен станция барып-гелип дурсуң, о тайда хей ёлда-ызда гулагыңа дегмедими, уруш басым гутармажакмыка? — дийип сорадым.

— Ёк, эже, басым гутаржак дөл ол — дийип, шонда Жайнак жогап берипди. — Хәзир бизиң ишлеримиз өверлик дөл. Немецлер шол өне зомап гелйәрлер. Бизиңкилер гараз бир ерде аяк чекибеден, бирки ёла оларың бөврүне бир хүрсекләйседи-дә, онсон-а угруна-да боларды-ла. Басым шейле бормука өйдйән. — Ол ябыларыны гыс-сашдырып, сөзүне аз-кем дынгы берди-де, маңа: — Нәме, эже, горкямың? — дийди. — Гаты горкямың-а? Горкуп отурма, герек дөл, эже, сен хич задың пикирини этме, ынжалыкдан дүшме. Ынха гөрерсиң, әхли зат дүзелишер.

Вах, самсыжак балам дийсе-хей, гөр-ә ол мени рахатландыржак болупдыр-а, маңа небси агырыпдыр. Хей-де пикир этмән бормуды ахырын? Гөзлерими юмуп, гулакаларымы дыксамам, шонда-да, хер йүзүне, пикир этмәми гоюп билмездим-ә мен.

Өе гелсек, Алиман аглап отыр; энтек хамыр хем этмәндир. Гахарым гелди: «Сениң нәме илден говы ерин бармы, бир сениң адамың гиденок, улы ил гидйәр. Бир хабар гулагыңа дегипдир велин, бу-я йөне элини-аягыны йитирәйипдир» дийип, оны гел утандыраяйынам бир дийдим. Йөне бейтмедим, гаты-гайрым хич задам диймедим.

Яшлыгына небсим агырды, дөзмедим. Йөне мен нәхак ере шейден дәл болаймайын, сонундан еңил дүшер ялы, белкем, онуң башдан ичини совдан болсам кем болмазды. Билмедим, йөне мен она шо вагт-а хич зат хем диймедим.

Касым агшамаралар, гүн яшып барян учурлары гелди. Ол дервезән өңүнде пейда боландан, ожага от салып отуран Алиман эдиш отураң ишини ташлап, гөзүнден боюр-боюр яш дөкүп, ылгап барып, онуң бойнундан асылышды.

— Галжак дәл, сенсиз галып мен нәмишләйин, өлерин мен!

Касымың гөни комбайндан гелшиди, онуң үсти тозанды, хапады, агын мазутды. Ол аялының элини эгнинден айрып:

— Дур ахырын, Алиман. Мениң үсти-башым гарагәз ахырын. Сен, говусы, мана сабын билен полотенце алып бер, деря гидип ювнуп-ардышып гелейин — дийди.

Алиман ызына дөнүп, мениң йүзүме гарады, мен дүшүндим.

— Гайдышының сувам алып гел — дийип, онуң элине бош бедре берип гойбердим.

Шол агшам олар дерядан гич гайдып гелдилер, ай догул, дик асмана галыпды. Өйүң ишини өзүм оңардым, Жайнагымам көмеклешди. Ярыгжелер болса Суванкул хем бир ерден пейда болды. Мен болса она ынха геләер, шинди геләер дийип гарашып отырдым, ниреде эгленйәркә дийип, ёк затларың пикирини эдйәрдим. Онуң болса шол гүндизки атланып, дага гидиши болса нәтжек асыл, гылял сүрүсинден ёрга алашаны тутуп алып гелипдир. Биз оны тракторчылыга башланда Касым үчин энтек тайка сатын алып гоюпдык. Ёрга дагам дәлди, аягы еңилди, тойнакларыны ере өрән дөзүмли урарды, арт аяклары чув ак долаклы ялыды. Күрен оба мешхурды. Гызлар ол хакда айдым айдялдылар.

...Ёрга жан-а, ёрга жан,  
Чыкян гөрмәге эй жан...

Какасы хошлашык чагы оглуның иң болман ики-үч гүнжүк бир ёргасыны мүнүп гезмегини йүрегине дүвен болара чемели.

Эртеси ир билен харбы комиссариата тарап уградык. Алиман икимиз Жайнагын арабасына, Касым билен какасы икисем хер хайсы өз атларына мүнди. Шол пилле гошунчылыга иң көп адам алынын вагтыды. Йөне энтек



адам велин гаты кәнди. Шу шоссе ёлуның угруна бир энетдим велин, ёлуң угры жемендеден яңа йөне гырмылды болуп дур, бир ужы-ха Улы жүлгеде, бейлеки ужы болса гөрнеюгам. Ябылымысың, өкүзлимисиң оба барының илаты энәйипдир. Район меркезинде болса адамлардан, араба-фургондан яңа аяк басара ер ёк. Чагалар диермиң, гарры-гуртулар диермиң, ёк киши ёк. Хер кимем өзүниңкиң янындадыр, бир дабанжык дагам ыза галжак гүманы ёкдур. Аглап ятаны хайсы, я эййәм аглап-аглап агламазы чыканы хайсы. Йөне халк бир деңиздир, сай ерем болар, чуң ерем болар дийип, йөне сре айдылмандыр. Бу ерде-де, урша гидйәнлердир урша уградянларың сес-үйи алышмага гоймаян шу гыкда-багының ичинде-де өзүни мерт, сагдын алып барян йигитлерем аз дәлди, оларың айдян геп-сөзлерем жайдарды, олар мәрекәни гызыл-гыран гүлүшдирип, гармоның сазына гошуп, айдым айдың, танс хем эдйәрдилер. Гырғыз хем рус айдымлары ызы үзүлмән гайталанярды, «Катюшаны» болса хеммелер айдярдылар. Бу айдыма мен, ана, шо вагт белет болуп галдым.

Гошунчылыга чагырылданлар харбы комиссариятың гин ховлусына сыгмаярды, олары обаның ичпиден гечйән улы ёлуң ортасында нызама дурзуп, хер кимиң адыдыр фамилиясыны тутуп чагырып уградылар. Мәрекәниң шовхуны тапба кесилди, сес-седа чыкайса нәдерсиң! Урша гидйәнлере середәйменми, шол угра богазым долды. Олар йөрите сечилип-сайланып гетирилен ялы сап-сайырдың, мен диен жажыл йигитлерди. Айны бир яшажак, ишлежек чагларыды. Списокдан ат окалярка хер сапар оларың бири «мен» дийип жогап берйәрди-де, бизиң дуран тарапымыза бакан гөзүни айлаярды. «Суванкулов Касым» дийлен сес гулагыма дегенде, сүңцүм билен гагшап, пагыш-пара боланымам билмәндирин, ажы гөзяш толкунлары мөвч алып гелип, гөзлеримин өңүни губар өртди. Касым жан «мен» дийип жогап берди. Алиман болса мениң элими пугта-пугта гысды. Ол: «Эжем» дийип, ювашжа пышырдады. Вах, мениң элимден нәме гелйәр дийсене, о гөргүлә хасам агыр дүшйәндигини, Касым жан билен айрылышмагың онуң үчүн айылганч бир затдыгыны мен билйәрдим, йөне хей ил-гүнденем бир четде дуруп болармы ахырын, онда-да бу ёвуз гүнлерде дийсене. Вах, Алиманым мениң, Алиман, олам мунуң уруш үчин, тутуш юрт үчин герек затлыгына

дүшүнбөрдү ахырын. Иэне шу өмрүмдө өз адамсыны шей-  
ле эй гөрйөн аялы мен хениз-хениз гөрмөндим.

Шол гүн биз ызымыза доланып гелдик, эртир дэл, би-  
ригүн уградылжак дийдилер. Касым эйлэмизе-бейлэмизе  
бир гечип, бизи ахыры өе гайтмага ырды. Ери, бу ерде  
бейдип хорланып йөрүп нэме ишиниз бар диййэ, ынха,  
өзүм совлар-да, хошлаларың өтөгидерин диййэ. Хернэ  
шу колхозымызың улы ёлуң угрунда отуранлыгы хем го-  
вы болайды. Алиман үчин Суванкулун алашасыны гоюн,  
өзүмизем иллер билен арабалы гайтдык. Жайпак хем  
районда галды, ол гошунчылыга алнан огланлары өз ара-  
басы билен станция дашамалыды.

Агшам ханлап галан өе гирип, сакланып билмэн, ба-  
ды-боран гөзяш дөкүплер агладым. Суванкул чай гайнат-  
ды, онсон мана гоюрак эдил гуюн берди, зор билен ичир-  
ди, соңам яныма гелип отурды-да:

— Икимиз кимдик, Толгонай? — дийди. — Ине, шу  
адамлар билен ил хатарына гошулдык. Шонун үчинем  
гел эхли зады — ягышына, яманына шолар билен  
деңже бөлүшели. Хош гүнде эхли киши разыды-да, гел-  
гел индем хер ким өз гүнүнн пикирини эдип, өз ыкба-  
лына гөзяш дөкүбөрмели болдуму? Ёк, бейтмек айып  
бор. Эртир өзүнн эле ал. Эгер, ынха, Алиман элден-аяк-  
дан чыкыберсе, о башга гүррүн, ол биз икимизин гөрөи  
затларымызы гөрмеди. Сен болсаң эне ахырын. Шуну  
ядындан чыкарма. Соң хем, билип гой, барды-гелди, уруш  
узага чекэйсе, онда менем гидерин, Маселбегинем яшы  
етер, оны хем чагырсалар чагыраярлар. Герек болса, эх-  
лимизем гидерис. Шонун үчинем, Толгонай, хер бир зада  
тайяр болуп отур, өврениш...

Эртеси гүнортадан соң, гошунчылыга алнанлары угра-  
дып башладылар. Касым билен Алиман икиси колонна-  
дан өнүрдип, ат чапдырып гелдилер. Касыма хошлалып  
гитмек үчин өе совлуп гечмэге ругсат берипдирлер. Али-  
манын габаклары пөк ялы чишип гидипдир, ёл бойы аг-  
лан болара чемели. Касым сыр билдирмежек болярды,  
өзүне буюрарды, эмма она-да еңил дүшенокды. Ол ат-  
дан дүшен дессине бизден станция гидип отурмазлыгы-  
мызы хайыш этди. Муны ол Алимана небси агы-  
рып, айрылышк пурсадында онун халыны еңлетжек  
болуп этдими я болмаса-да, догруданам, она шей дийип  
айдыпмыдырлар, гараз оны нэмәнин межбур эде-  
нин-э билемок велин, сиз станция гидип отурма-

саңызлаң дийип, атдан дүшен бадына бизден хайыш этмәге башлады. Қасым өе доланып геләйме-гимем мүмкин, себәби тракторчылар билен комбайнчылары хасыл йығналып гутарылянча чагызмазлыгы карар эдипдирлер дийди. Онсоң, ана, шол буйрук гелип етишәйсе, олары станциядан ызларына гайтараймакларам ахмалмыш. Онун муны Алимана, bize небси агырып эденине инди дүшүнйәнем-ле. Станция баржак болсаң, гүн узын диен ялы ёл йөремели, вах, ишем шу ызыңа гайтмакда-да, себәби о ёл түкенмезе дөнер, аглап-аглап, гөз-яшларың кепәр гидер. О вагт болса мен онуң айданларына гүп ынаныпдырын; адамда умыт дийлен зат тә өлинчә бормуш диййәрлер. Онсоң биз оны шонда угратмак үчин алаңың янына бардык, инди велин мен икир-жиңлемәнем дурамокдым. Ёлда оракдакыларың әхлиси Қасым билен хошлашдылар. Оракчылар, фургончылар, хармандакы молотилкачылар ылгашып гелдилер, комбайн хем голайжагымыза гелди. Қасымың көмекчилери хем комбайны саклап, онуң билен хошлашмак үчин ылгашып гелдилер.

Демирчи усса урша угражак боланда, сандалыдыр чекижи билен хошлашармыш диййәрлер. Мениң Қасымым болса өз кәрииниң уссадыды. Комбайн дуранда Қасым обадашлары билен гүррүңлешип дуран еринден ёла бака сер салды. Шол вагт гошунчылыга алнанларың узылып гидийән колонналары өзлериниң йүкли улаглары, ябылары билен хол өнден гызыл байдак гөтерип, ёлуң чатырығында яны гөрнүлди.

— Ме, кака, сакла! — дийип, Қасым ёргасының жылавыны Суванкулын элине берип, өзем комбайна тарап йөнелди. Ол онуң аңырсына гечип, оны чар тарапдан сынлап гәрди. Онсоң бирден басганчага мүнди-де: — Ханы бол, Эшенкул, сүр бакалы! Шо-ол озалкыларың ялы сүр! — дийип, тракторча бака гыгырды.

Моторлар ювашжадан пат-патлап, татырдап уграды, комбайның моторы хем ишләп башлады, зынжырлар хем молотилкадан саман түвелейиши турзуп шатырдаярды, мотовилалар бугдайы демине дартып уграды. Қасым болса йүзүни гызгын шемала өврүп, эгнини силкип гүлйәрди, ол гөйә әхли зады унулан ялыды. Олар тракторчы билен бир зат-бир затлар дийип гыгырышып геплешдилер, баш атышдылар, бугдайчылыгын гутарян еринден өврүлип, ене бәрлигине бака гайтдылар. Комбайн эдил сәхра гу-



шы ялы болуп, бугдайчылыгың ичи билен учуп гелйәрди. Онсоң бизиң барымыз азажык салымлыгам болса, уруш дийлен зады унутдык. Дуранларың гөречлери багтыяр гүлүп бакярды, йөне хеммелерденем бетер Алиманын башы дикди. Ол пессай басып, комбайның өңүнден чыкмага барярды, өзем ювашжа гүлйәрдем. Комбайн сакланды. Биз ене гам-гусса батдык. Гоңшымыз Айшаның огулжыгы Бекдаш болса — шо вагтлар ол он үч яшларындакы чагады, шо йыл томус ол комбайнда саманчы болуп ишләпди — ылгап барып, Касымың бойнундан асылышып, йөне огшан, айрылман аглап ятандыр. Мен додакларымы дишләп, гара ган этдим, аглап-аглап ичими бошадасым гелйәрди, йөне Суванкулун табшырыгы ядыма дүшүп, ене зордан сакланайярдым. Касым Бекдашы гужагына алып, оны огшады, огланжыгы штурвалың гапдалында гойды-да, басганчак билен ховлукман ашак дүшди. Биз онун дашына эгрилишдик. Ол шу тайда өз көмекчилери билен, штурвалчы хем тракторчы билен хошлашды. Эгленип дурара салым ёкды. Алаңын үстүндәки колонна эй-йәм бизиң денимизе гелипди.

Касымы, ине, биз шейдип угратдык. Ата атланмалы пурсат гелеңде болса Алиман, вах бичәре гелинжигим Алиман, ула-кичә серетмән, вай дийип гыгырды-да, онун бойнундан асылышып ятыберди. Йүз-гөзүнде ган-пет бир болайсын-ла, дине гөзлери от болуп яняр. Зордан айырдык. О болса ене дызап сыпып, адамсына бака топулды. Ине шейде-шейде, нерессе чага кимин, Касымың элинден чекйәрди, оңа аягыны үзеңгә етирмәге май бермейәрди.

— Дур! Азажык дурайсана! Ене бир минутжык дурай-да! — дийип ялбарярды.

Касым оны огшаярды, ялбарярды:

— Аглама ахырын бейдип, Алиман! Ынха гөр-де дурубер, мен эртириң өзүнде станциядан доланып гелерин. Ынанай маңа!

Шонда онсоң ахыры Суванкул гелнине шей дийди:

— Бар Алиман, сен гит-де, оны ёла ченли уграт-да геләй. Биз болса шу ерде хошлашып галжак. Ёлдан сакламалын. — Суванкул оглуның элинден тутуп, ювашжа: — Ханы, мениң гөзлериме әнет дийди.

Олар бири-бириниң гөречлерине середишдилер.

Қакасы:

— Сен мениң айтжак болан затларыма дүшүндүң-  
ми? — дийди.

Оглам:

— Хава, кака, дүшүндим — дийди.

— Бар онда, алла ярың! — Суванкул шей дийип, аты-  
на атланып, ызына-да гаранжакламан, ат салды-да, өтө-  
гитди.

Касым мениң билеп хошлашып дурка шей дийди.

— Маселбекден хат болайса, онуң адресини ибәрсин-  
чиз.

Касымдыр Алиман ёрга алашаны идип, ёла бака йө-  
рөп уградылар. Мен болсам олардан гөзүми айрып бил-  
мейёрдим. Алаңың үстүдәки хәлки колонна болса эййәм  
араны ачып барярды. Алиман илки-илки үзәңниден асы-  
лышып ылгады, соңра Касым зерден эгилип, оны иң соң-  
кы ёла огшады-да, меле ёрганың жылавыны гойберди.  
Алиман болса ат тойнагының астындан гөтерилең тоза-  
ның ызындан хенизем шол ылгап гидип отырды, ылгап  
гидип отырды. Менем онуң ызындан гитдим, өе алып  
гелдим.

Эртеси агшамаралар Жайнагым станциядан өврүлип  
гелди, зери айрылан ёрга арабаның ызына тиркеләйип-  
дир.

5

Узакларда сөвеш гидип, ган дөкүлйәрди, бизиң сөве-  
шимиз болса ишди. Касым хак айдан экени: нәче жан  
чексегем, галлапың соңа галаныны орулмака-у я харман-  
да гар басды. Көвләнмәге етишилмән, онда-мунда гар  
астында галан картошка-да болды. Эркек адамлар бири-  
бириниң ызындан хер гүн шу фронт дийип гитди отурды.  
Биз болсак эртирден агшама ченли колхозда ишлейәр-  
дик, өзем урушдан башга задың гүррүни эдилйән дәл-  
дир — хер ким шо ериң ягдайыны билжекдир, почтальон  
өйлериң иң арзылы адамсына өврүлди.

Касымы уграданымыздан бир хепде геченсон, Масел-  
бекден хат гелди. Ол өзүниң илкинжи хатында биле ока-  
ян ёлдашлары билеп гошунчылыга чагырыландыгыны,  
бу гүн хениз шол өңки болян ериндедигини, шәхердедиги-  
ни язан экени. Ол гөршүп, хошлашып билмәним үчин  
гайгы-алада эдип йөрмән, бейле-бейле болайжагыны ким  
билйәр, эсасы зат еңиш билеп гайдып гелмекде дийип  
языпдыр. Икиленжи хатыны ол эййәмхачан Новосибир-

скиден иберипдир. О тайда командирчилик училищесинде окаярын дийип язындыр, өз суратыны хем иберипдир. Онуң шо сураты хазирем дашы айналы асылгыжа дур, йөне инди саралыпдыр. Сурат дагам дәл: харбы эгин-эппик она агынжак шаплашып дур, гүр сачлары ызына гаңрылып даралыпдыр, гөзлери биразажык гуссалырак, пикирлирэк. Хениз-хенизлерем ол мениң дүйшүмө шу сыпатда гирйәр... Алиман Маселбеги бир гезежик гөрүпди, ол шоңда агасының тоюна екеже гүнлүжек гелип гидипди.

Алиман онуң суратына гайта-гайта гарарды-да:

— Муна бир энетсеннзләң, эжеси, бизни Маселбеги-миз-э гаты овадап оглан экени — диййәрди. — О вагт мен оны тутының аңырсындан оңлы сынламан экеним, гелип халыма ялт-юлт эдип, тутының аңырсындан гаран-жаклап отурмага утанандырын-да. Вах, бир гайдып гелип, өзи ялы соватлы, өзи ялы бир овадан гызам тапайса, нәхили говы бор-да. Говы боларды герек, эжеси, хә?

Мен она хә берйәрдим, онсоң өз янымдан өзүм шол гүнүң арзувыны этмәге башлаярдым. Гышың ортакы айларына чнли гараз о днен гайгы этмәнрэк мыдар этдим, огулларымдан хат гелип дурды, шоңа-да шүкүр эдйәрдим. Эмма шол ики арада-да Касымыңфронта бака бар-яс днен хаты гелип етди. Йүрегим жигләп, калбыма горкы аралашып урады. Онуң үстесине шо вагт Суванкулам чакылык хаты билен гүн ырман харбы комиссариата чагырмага башладылар. Хер гүн я комиссиядыр, учёта дурмалыдыр, я учётдан чыкмалыдыр. Харбы комиссариат билен колхоздакы бригадирчилик иши ики арада сер-сепил болуп, онуң халыс лүти чыкды, дегнасына дегди. Билмедим нәме үчиндигини велли, гараз, мен өз янымдан өзүм Суванкулы гошунчылыга алмазлармыка өйдйәрдим: себәби хем бригадир болмаса, колхоз элсиз-аяксыз галандап энайы болжак дәлди. Шейле-де болса, Суванкулы хем чагырдылар. Муны мен гар астында галаң галланы йыгнап йөр-көк харман башында эшидип галдым. Бу хабар гулагыма дегенден, мен ябагымы сыпал дессесине сүйжүп, йүзүми ябагың совук сапына тутуберип, доңуп галыпдым. Тә онсоң пикирлерими бир ере чугдамлаянчам шейдип дурупдырын. Нәме иш этмели, индиден бейләк нәхили яшамалы? Ики оглум эййәм о тайда, индем адамым о яна, фронта уграяр...



Шейдип дуркамам Суванкулың өзи бир ерден атыны чапдырып гелди, сесини-үйнүни чыкарман, атдан дүшди-де, яныма гелип:

— Йөр өе, шайымы тутмалы — дийди.

Мен атың үстүнде, ол болса мениң гапдалымдан йөрәп барялды, йөрәп барякаң гүррүңлешсен говы болар дийди. Шейле-де болса бизиң гүррүңимиз тутушмаялды, ёл бойы дымышып гелйәрдик. Гүррүң эдере зат ёклугындан дәл-де, агыр дүшйәни, әхли задың дыкын алып гелип, дилиңи ярмагың учурсыз кын дүшйәни үчин шейле болярды. Шейдип ол икимиз өңе үмзүк атып барялдык, мен-ә атлы, олам пыяда. Гамашык чал булутлар асма-ның йүзүни бүрәпди. Сары сәхраның үстүнден пессай шемал өвсүп гар тозгалап уграды, отлар бу голян харасада чыдам берип билмән, найынжар сес билен энрейәрди-лер. Мен төверегиме гаранжакладым — ялазы мейдан йүрекгысгынч гугарып ятырды. Ынс-жынссыз, сессиз-седасыз, гымылдысыз-бейлекисиз, совук, чытык ялазы мейдан.

Суванкул йөрәп баршына ызлы-ызына чилим чекйәрди. Соң ол мениң элимден тутды. Ол:

— Ушедиңми? — дийип сорады.

Мен хич задам диймедим. О болса бир затлар дийжек ялы этди-де, ене дымды. Белки, пикир алшасы гелендир: «Хава ынха, менем огулларымың ызындан гидйән. О ерде ненең-ничик болжагыны ким билйәр, өе гайдып гелнерми я гелинмезми... Белкем, шу бизиң өмүрлик хошлашдыгымыз болар. Эгер шейле болайса-да, зелели ёк, икимиз шунча йылларың довамында хич бир сене-менесиз, сүй-жүликде, агзыбирликде өмүр сүрдүк. Эгер арада әйле-бейле болаян хем болса, бирек-биреги багышлашмашак. Себәбем ыкбалын нирә чүвжеги белли дәл». Ол шу сөзлери диймекчи болдумы я башгасыны айтмакчы болдумы, ончасыны билемок, йөне велип ол шонда мениң йүзүме гарап, додакларыны дишләп, сесини чыкарман дурупды. Онуң гонрас муртларына ак сепип башланыны мен шонда гөрүп галыпдым. Муны мен бирхили өң гөрмән экеним.

Өзүмнң шу мейданда ынха Суванкул билен саташанымы, йигрими ики йыллап шу тайда билеже зәхмет чекенимизи, дер дөкүп, чага өсдүренимизи, галла экип, хасыл етишдиренимизи хақыдамда айладым, онсон бизиң бүтин дурмушымыз гөз ачын-юмасы салым өрбоюна гал-

ды. Шейле болар, шейди өмүрлик хошлашаймалы бор өйдүп, ятсам-турсам келлеме гелмездн. Томус, орагын илкинжи гүни шу ёл билен гиже атлы гиденмизи ядыма салдым. Обаның илери четиндәки тәзе салынян көчәниң иди-сувасыз галып, гурлуп гутарылман ташлананыны гөрдүм, Алимандыр Касымың меллегинде ятап даш хем керпич үйшмеклерини гөрдүм, онсоң сакланып билмәп, ябың ялының үстүне өзүмн гойберип, мөңнүрип агламага тутундым. Кән агладым. Суванкул хич зат диймән, такат берип гарашды, соң хем:

— Толгон, аглажак болсан, бар агыны шу ерде аглап дып, бу тайда хич ким ёк, йөне мундан бейләк адамларың янында гөзяшыңы гөркезәймегин. Инди сен дине бир өз өйүң эеси, Алимандыр Жайнак икисиниң баштутаны болуп галанок, сен инди меннң ериме бригадирем болуп галмалы боларсың. Ери, сенден башга ким бар ахырын — дийди.

Мен болсам өңкүденем бетер гөзяш дөкдүм:

— Сениң бригадирлигини мен башыма япайынмы? Шунун ялы вагт сен бу затлары ненең дилине алып бил-йәрсиң? Маңа асла хич зат деркер дәл. Динләсимем геленок.

Эмма агшамлык колхоз правлениесине чагырдылар. О тайда бизиң колхозымызың тәзе башлыгы, фронтдан яралы болуп гайдып гелен Усенбай, Суванкул, онсоң ене обаның аксакгаллары, дөрт-бәш саны яшулы хем барды. Усенбай маңа шол бада гөпүләп айтды:

— Хер нөме дийсеңизем, Толгонай дайза, билицизи мэкәм гушап, эркек киши ялы болуп, бригадирнң атына өзүниң атланмалы боларсыңыз. Бизиң обамызың ерипи, сувуны, халкыны сизден говы билйән адам ёк. Биз сизе ынаиярыс, ынаиянымызың ене бир себәбем, олам болса сизе бизиң иң говы бригадирмиз ынаияр, ынха, оны болса бу гүнки гүн биз дишимизи гысып, фронта угратмалы болуп отырыс. Этжек алажың ёк. Эртириң өзүнден иш-цизе башлаң, Толгонай дайза.

Яшулулар хем шоны маслахат бердилер. Гаразхай, мени боюн этдилер, бригадир болмага разычылык бердим. Онсоң хем нәхили разы болмажак ахырын? Нәме мен ненең-пичикси дөвүрде яшаяндыгымызы билмейөрмидим эйсем? Мен догры эдипдим, йөне иң бәркижеси өз Суванкулымын соңкужа саргыдыны бержай эденим үчшөм мениң муным догруды. Шо гижәни ол чирим эт-

мән гечирди, әхли этмели ишлеримн экән-екән санашдырды. Яза тайярлык гөрүп угра, гоша гошулжак маллара дем-дынч бер, плуглары, бороналары, фургондыр арабалары ремонт эдишдир... Чагасы көпрәк машгалалара, гарры-гуртулара айратын гөз-гулак бол... Оны әйт, муны бейт... Вах, гөр-ә, жаны дурман, әхли задың алада-сыны әдйәр. Вах, мениң өмүрлик ёлдашым, йүрек сырда-шым...

Тә даң атынча-да шол агшам дынман сырғын сырады, шу турба сес этди, увлады дурды.

Суванкулы хем, ана шо депәниң үстүнден угратдык. Өзи ялы яшы бир ченрәк баран адамлар билен биле ол хем Жайнагың арабасына мүнди, онсоң олар шол ала харасадың ичине уруп, гар түвелейиниң ичинде гайып болуп гитдилер. Бәй совук-да, алдажы ел йүзүңи-гөзүңи ялап алып барярды. Мен хаялжак йөрәп гайтдым, зол-зол ызыма гаранжаклап, хоркулдап аглаярдым.

Башлыгымыз Усенбайың шол айдан сөзүнден соң билими берк гушап, ата атландым, өз бригадирлик ишиме башладым. Бу иш хәзирем бир аңсат иш дәл, хер өң ете-не әйгердәйжек дәл, о махаллар-а хасам бетерди, дуран-жа бир гөргин барды-да. Эркек кишилерин сагының бирем галмады, сыркав-сөкеллимиدير шуңа меңзеши галды, галан ишгәрлерин хем аял-әбтатдыр, чагалар-у гарры-гуртулардыр. Тапан-тупан задымызы бир зат гойман фронта берердик. Хожалыкта велин арабалар тигирсиз, ябылар уянсыз-үзеңнисиз дурандыр, хамытлар чагшап, уссахана көмүрсиз галандыр. Онсоң биз гырманчалык-дан гызган жыграмаларыны чөпләп гетирип якып угра-дык, шейдибем көрүги сөндүрмән сакладык. Гүн-гүзера-нымызың велин өңкүлиги ёкды, ачлык сөбүгимизи сыдырдып гелйәрди. Йөне хер йүзүне биз колхоз хожалыгыны тогтатмазлык үчин элимизден геленини әдйәрдик, гүйжүмизин етдигинден онуң овсарындан чекйәрдик. Шо гүнлери хәзирем ядыма саян. Ишин бәхбиди үчин бири-не говы сөз билен чемелешерсин, икинжисине кәйинерсин, көте асыл сачындан тутуп сүйрәбермәге ченли дагам барып етенкирләрсин, гараз хер хайсы болупды, о махал мен гөр нәмелер гөрүп, нәмелер хем эшитмедим дийсе-не... Йөне велин, барыбир, хәзирем мен шо гүнлерде өзүни йитирмән, алжыраман, шол өңки халклығына галан ил-гүнүмин аягына йыкылярын. О вагткы аяллар инди гаррап гитдилер, о дөврүң чагалары машгала ата-



сы, машгала энеси болдулар, оларын шо гүнлери ятларындан чыкаран болмаклары хем ахмал, йөне мен велин хер ёла олары гөренимде, оларың шо махалкы болушларыны ятларың. Олар гөзүмин өнүне үйтгешиксиз шол өз болушжыклары ялы ач-яланаң болуп гелйәрлер. Олар колхозда ненеңсилер ишләпдилер, еңишли гүне ненеңсилер гарашыпдылар, нәхилилер аглапдылар, нәхилилер гайрат эдипдилер. Оларың өзлериниң өлмез-йитмез ишлер битирендиклеринден хабарлары ёк. Хер ненең кын гүнлери гөрүп, хер ненең агыр йүкклери чекенем болсам, өзүмиң бригадир болуп ишләниме асла арман эдемок. Даң атандан эйләк аяк үстүндедим, колхоз ховлусында-дым, сонам узынлы гүн эериң үстүнде, кә она, кә-де муңа, кә сәхралыга, кә-де дага барярдым, агшам дүшенден тә гижәниң бир махалына ченли колхозың конторында болярдым — шейде-шейде, ынха, вагтың ненеңси геченинем билмән галярдым. Йөне мени халас эденем шомука өйд-йән. Кәтелер гахар эдип, гайгы-хасрата чыдап билмән сөгйәрдилерем маңа, гаргаярдыларам, сөгүңселер сөгүңиберсинлер, гелип яка-да тутушардылар, эдип дуран ишлеринем ташлап гайдардылар, онда-да мен олардан хич зады гаты гөрмедим. Гайтам шейден вагтлары әхли иши Жайнак билен Алиманың үстүне атыберйәрдим, олар не гиже, не-де гүндиз дыңч бардыр, йөне олар шейле дөзүмли дараным үчинем хәзир арман эдемок. Ёгсам бизи хер хили пикирлер, гайгы-алада басмарлажакды, себәби бир машгаладан үч адам урушдады ахырын, хей онсон пикир эгмән хем бир дуруп болармы ахырын? Касымдан ики ай бәри хабар-хатыр ёкды. Алиман икимиз Касым хакда сөз ачмажак болуп, бири-биримизин йүзүмизе серетмезлиге чалшардык, вах, онсузам бизиң горкымыз-аладамыз өзүмизе етикди. Барды-гелди гүррүңдеш болайсагам, хәки бир о бу иш хакда, өй-ичериң онсы-мунсы хакда сөзлешен болдук. Чагалара гезек гелибердиги ятламажак болярдык.

Гыш айлары бир гүн ирден мен демир уссаханасына көмек эдейин дийип алнасап гайтдым. Бу тайда иш ябыларымызың гойнакларына нал калярдылар. Бир гөрсем, ынха, башлыгымыз Усенбай алдыгына ат чапып гелйәр, элинде-де бир бөлежик, аям ялыжак бир кагызжык бар. Сизе, ынха, бир гыссаглы телеграмма гелди диййәр. Мен нәме ишләними билемок. Йөне дине сандалың үстүнден инйән чекичлериң дүркүлдиси гулагыма дегйәр, гелип

өз гурсагыма урулямыка өйдйән. Йүз-гөзүмнң реңки үйт-гән болара чемели.

— Бу сизиң инди бейдип дурмаңыз нәме, Толгонай әже! — дийип, башлык дөзүмли гепледи. — Бу Маселбекден, Новосибирскиден гелен телеграмма ахырын. Ханы голайрак гелиң-де, телеграмманызы алсаңызлаң, горкмаң, горкмаң. — Онсоң эерин үстүнде отуран еринден ашак эглип, яңкы кагызы маңа узатды. Сиз хәзирин өзүнде станция бака уграң, оглуңыз гечип гитжек диййәр, гөршүп гечеси гелйәр, өңүмден чыкмагыңызы хайыш әдйән дийипдир. Мен сизиң үчин араба тайярлап гоюң дийип айдып гайтдым, атлар үчин беде, сүле алмагы унутмаң дийинбем айдыпдым. Хаял-ягал әтмән-де, басымрак ёл шайыңызы тутун.

Шонда мен бегенжимден яңа учайжак-учайжак болдум. Йырыш-йырыш әдип, уссаханың ичинде икн-бака йүвүрдим, өзүмем нәме әдип-нәме гойжагымы билиән дәлдириң. Уссалар ахыры мени бар гит дийип ковуң гойбердилер.

— Өзүмиз хәтде гелерис, бригадир, ссн йөне гижә галмаз ялы, станция бака чалтрак угра — дийдилер.

Онсоң өе бака елк ясаяндырын. Нәме үчин бейдип йөрениме болса өзүмем дүшүнемок. Йөне дине бир зады билиән: ол хем болса Маселбек станция чыкың дийипдир, Маселбек гөршүп гечжек дийипдир. Көчәниң угры билен ылгап баряң, шатлама аяздыр өзем, онда-да дерләп жаным чыкып баряң. Шол ылгап баршыма-да еллиргән ялы өз-өзүм билен гүрлешйән:

— Ери, бу хайыш диймән нәм-ә сениң? Вах, балам, мен сениң яныңа мүн мензил ёл гечип, ылгавымы язман бармажакмы, гуш болуң учуп етмежекми дийсенел!

Вах, эне, эне дийсей... Шо махал баламың нирлигине гечип гитжегинем ойланмандырынам.

Өе ылгап гелип, хасыр-хусур одук-будук бир зат биширмәге башладым, әт биширдим, себәби Маселбегин еке өзи дәлдир, онуң ёлдашлары билен биле болмагам ахмал, гой балам ёлдашларына өйүң тагамыны хөдүркерем этсин. Буларың әхлижесини хоржуна гапгарып, әдил шо гүнүн өзүнде Алиман икимиз станция тарап ёла дүшдүк. Илки бада мениң Жайнак билен гидесим гелди. Әмма онуң өзи гитжек дәл дийди.

— Ёк, әже, Алиман гитсе кем болмаз, мен өйде гала-

йын-да, хожалыгың онсуна-мунсуна гөз-гулак болаяйын. Шейтсек, догры болар — дийди.

Көрпәмнн шу айданынын догры экенлигине мен сон дүшүннп галдым. Чага-да болса, акылы гаты еринде экен. Ол асыл шол гүнлер Алиманың калбында гопян хара-сады, онун гам-гусса батып, эжир яманыны чекип йөре-нини аңан болса нәтжек. Алиманың ишлейән беде тайярланын ховлусына Жайнагың өзи ылгап гитди, до-ганжыгының аялыны өзи чагырып гелди. Гелними шейле шадыян сыпатда гөрмәниме кән вагт болупды. Йүзи-гө-зи гүлүп, биргенсн болуп дылмылдап дурды, өзем болса менденем бетер алңасаярды.

— Чалтражык болсаңыз-ла, эжеси, басымражык ша-йыңызы тутуң ахырын. Ынха-ра, сениң поссуның, ынха-да сүтүкли яглыгың, атын бол, гиделиң! — дийип, ол асыл ховлукдырып алып барялды.

Елда-да ол өзүне ер тапмады.

— Гатырак, гатырак сүр! — дийип, ол арабачыны пейвагына гоймаярды, кәте-кәте болса онун элиндәки гамчысыны силкип алярды-да, гыкувлап, ябылары өзи хем сүрүберйәрди.

Араба йөрелип-йөрелип, сүрчеги чыкан ёл билен зыр-мырлып барялды, ябылар кейпихон чапярдылар, ягланан оклардакы тигирлер ювашжа жыгылдаярды. Ёл бойы дынман гар ягды — гөвүн гөтерижи, эндиган гар. Чала-жа аяз хем барды. Алиман чув ак болуп, гара гөмлүп отырды, йөне мунуң өзүне шейле гелишйәндигинден ол бихабарды. Онун келлесини, башына атынан шалыны, яглыгының астындан чогушуп чыкып дуран сачларыны, якасыны текиз гар басыпды, онуң бугдайреңк йүзүндәки чым гызыл дулуклары, ойнаклап дуран шуглалы гара гөзлери хемем ап-акжа садап дишлери өңкүсинденем хас овадан ялы болуп гөрүнйәрди. Яшлыкда адама хер зат гелшер, шаплашар дурар экени, иң бәркиси, ине, шу гар нәме, шолам. Алиман ёл бойы энегине жаң дакылан ялы сакырдап гелйәрди. Бирден ол Маселбек отлудан дүшенде сесини чыкараймагын, оңа мен хакда хич зат айдаймагын дийип хайыш эдйәрди. Ол мени танармыка я танамазмыка диййәрди. Бирденем Маселбегин еңсесин-ден эмай билен дуйдурман барып, онуң гөзүни тутмага тайынланырды: ол шонда нәме диеркә, алланичигси бо-луп горкуп, ери, бу тайда бу болгусыз оюн эдйән кимкә диер диййәрди. Онсон өзүниң шу ойлап тапян затларына



онуң өзем хезил эдинип гүлйәрди. Вах, Алиман, Алиман, мәхрибан гелинжагазым менин! Өз шу болшундан мен хич зат анаи дәлдир өйдүп икир этдимикә о пахыр. Муны онуң өзем дилинден сыпдырды ахырын. Бирден олдымды, гүлкүсем зым-зыят болды, онсон ол:

— Маселбек бир алманы ики бөлен ялы Қасыма мензәп дур-да. Ол икиси эдилжек экиз ялы-да, шейле герек, әжеси? — дийип, ювашжа, чала эшидилер-эшидил-мез эдип айтды.

Мен эшитмедиксирән болдум. О болса өз янындан нәмедир бир затлары өврүп-чөврүп, ене дымды, онсон арабачы огланжығың гамчысыны элинден силкип алды-да, ене шол өнкүси ялы гыкувлап, ябылары гыссамага башлады.

Агшамаралар биз эййәм станция гелип етипдик. Арабаның дурарына-да мәхетдел, Алиман бөкүп дүшди-де, демир ёлуна бака ылгап гитди, хамала, Маселбек эдил шо пилле геләйжек ялы. О тайда болса хич кимем ёкды. Биз төверегимизе гаранжаклашып, нәме иш этжегимизни хем билмән, эсли салым үнжүли дурдук, хоссарсыз чага дей нирә гидип, нәме иш этжегимизни билмейәрдик. Рельслерин арасындакы шпалларын үстүне дүшен гарлары ел сыраарды. Паровоз өне-ыза сүйшенеклейәрди, гыравлап докуп галан вагонлары жыгылдадып, алашакырды турзуп, ерлеринден гозгаарды. Телеграф симлери болса шемалын угруна инлейәрди.

Биз өң отлың өңүнден чыкып гөрмәннимизден сон, нәмәң-нәмелигини, отлының нәвагт гелип, нәвагт угражыны биринден сораймагам аң этмәндирис. Шол ики арылыкда-да паровозын гугулдысы эшидилди, отлының гарасы гөрүнди.

Алиман:

— Гелйәр, әжеси! — дийди.

Мениң инжиклерим саңңылдап, йүрегим ховлап уграды. Отлы барха голайлашарды. Ахыры, ине, шол үстүне гар сыраң паровозам душумыздан гечип гитди. Отлы тогтады. Биз вагон кервениниң угруны алып, ылгамага башладык. Вагонларын ичи адамдан хырын-дыкын долуды. Аял — эбтатлардыр чагаларын аңырсы-бәрси ёкды, йөне эсгерлерем кән экени. Оларын ким экенини, нирә баряныны билйән жеменде ёкды. Биз хер вагонын душунда аяк чекип:

— Суванкулов Маселбек шу ердеми? Хей шу тайда

Суванкулов Маселбек дийнлйән бармы, айтсаңызлаң? — дийип сораардык.

Кәбирлери билемзөк дийип жогап берсе, башга бир-нәчелери сеслеринем чыкаранокды, ене биркимселери болса йөне йылгырайярдылар. Биз шейдип ылгап йөркәк хем отлы еринден гозганып, йөрәп гитди. Бизиң станция-мызда онуң әхли дурияны үч минут болса нәтжек асыл. Шейдип биз элимиздәки гушы учурып гойберен ялы болдук-да галыбердик. Шол арада-да әгни гара ичмекли, аягы кече әдикли, яшы бир чене бараңкырлап бир рус демирәлчусы янымыза гелди. Мен онуң отлыны гаршыламага чыканыны гөрүпдим. Ол бизден киме гарашянымызы сорады. Биз оңа болшы-болшы ялы гүррүн бердик, Маселбегни телеграммасыны окуп гөр дийип, элине бердик. Ол әйлегини дакынып, әсли салым додакларыны мүңкүлдедип дурды-да, сонра:

— Сизиң оглуңыз харбы әшелонда гелйәр. Онуң хайсы әшелондыгыны, станциядан хачан гечип гитжеги болса нәбелли. Гижә галмаян болса, шу гүн агшам я эртир гелмели. Йөне әшелон эййәм гечип гиден болса-да ким билйәр. Бу гүнлер эйләк бейләк гечип гидйән әшелонларың саны-сажагы бармы нәме, шол гелшине дурман гечип гидйәнлери хем ёк дәл — дийди.

Биз онуң бу айдан затларына агзымызы ачып галдык.

— Уруш, вах, бу уршы сен айтма, әхли зады чепбесине чөвүрди бу — дийип, демирәлчы улудан демини алып айтды. — Нәме, инди, сиз шу елин ичинде шейтжек-де дуржакмы инди? Станция барың, о тайда гарашылян отаг бардыр. Шо тайда отурың, отлы геленде өнүнден чыксаңызам болар... Башга чыкалга ёк.

Станцияның гарашылян отагында он төверегин адам барды. Олар агач күрсүлериң үстүнде гышарышып ятырдылар. Дурмуш олары ёлдан-ёла, станциядан-станция ковалан болмага чемели, өвренишип, эндик әдип гидене чалым әдйәрлер, бу ерде өзлерини өйлериндәкиден үйтгешик дуймаярдылар. Кәбирлери паракхат уклап ятырды, башга бирнәчелери ондан-мундан гүррүн әдишйәрдилер, чилим чекйәрдилер, ики санысам тамың бурчунда мис күрүшгеден гайнаг сув ичип отырды — додакларыны якансонлар, олар күрүшгәни үфлемәге башладылар, ене бири болса пессайлык билен гитара чалырды, шоңа гошуп, бир затлар-бир заглаы бурнуна салып, адажа хиңленийрди. Дөвүк, хапа чүйшели онлук чыра өлүгсизе

йылпылдап, түсселәп янярды. Ала гараңкылыкда гаран-  
жаклашып, Алиман икимизем отургыжың бир гыра-  
жыгындан ер тапып, дызымызы эпдик. Аз-кем отурдык,  
эдил шол ики арада-да отлың гүввүлдиси эшидилди, он-  
соң икимиз ики ерден гапа тарап окдурылдык. Гараңкы-  
ның ичинде көйнегимизинң этегинден-у ечимизден ел ваз-  
лап урарды. Отлы йүк чекилийән вагонлардан дүзүлен  
экени. Оларда солдат гөзе илмейәрди, онда-да биз отлы-  
ның гапдалы билен ылгавымызы яздырман баршымыза:

— Суванкулов Маселбек шу ердеми?

— Бу ерде Суванкулов Маселбек бармы? — дийип,  
шол ызыны үзмән гыгырып барярдык.

Хич ким жогап бермейәрди, хич ким ёкды. Станция  
өврүлип гелсек, хемме киши эййәм ука гиден экени.

— Әжеси, аз-овлак гышар-да, демиңи-дынжыңы ал,  
отла мениң өзүм гөз-гулак боларын — дийип, Алиман  
айтды.

Мен келләми гелнимин эгнине гоюп, азажык иркилер-  
микәм өйдүпдим, йөне иркилме нире, бейлеки нире. Хей-  
-де гөзүңе укы гелерми дийсене? Йөне бир гулагың билен  
эшитмег-ә дәл, йүрежигиң, акыл-пайхасың билен отлы-  
ның голайлашындыгыны анарсыңам-да укы ядыңа дү-  
шерми, энтек еди мензил ерден аягың ашагының илкин-  
жи билиниксиз сарсгыныны сызярсың ахырын, ана  
онсоң сычрап еринден турарсың. Хайсы тарапдан отлы  
гелсе-де, биз сычрап еримизден турярдык, хасыр-хусур  
хоржунымыза япышып, демир ёлуна ылгап чыкярдык.

Эшелонлар ызлы-ызына гелип-гечип дурды, йөне ола-  
рың хич биринде-де Маселбек ёкды. Ярыгижелер ене ер  
сарсып уграды, хасыр-хусур еримизден туруп, ылгашып  
даш чыкдык. Жүлгәнің ики ян тарапындан хем бир  
вагтың өзүиде паровозларың гүңгөч гугулдысы эшидил-  
ди, ики тарапдан хем отлы гелйәрди. Биз алжырап, нәме  
эди, нәме гоянымызам билмәнди-рис, шейдибем ахыры  
гоша ёлуң ортасында галыпдырыс. Отлулар гулагыңы  
дешип барян сеслери билен гитдикче батлы гыгырышып,  
бири-бири билен габатма-габат гелдилер-де, гитдикче  
бат алып, шувлап гечип гитдилер. Онсоң тигирлери бир-  
сыдыргын сес эди, ел шувлады, бизи элтип вагонларың  
астына дыкмага күйленйән ялы, гар түвелейиниң ичинде  
огар-огар ойнатды.

— Әжеси! — дийип, Алиман гара чыны билен гыгы-



рып, мени гужаклап, фонарың сүтүннине бака гысды, пуг-та гужагына гысып, онсоң гойбермеді.

Мен шейдип дуршума-да йылдырым сүйнен ялы болуп зырмырлып гечйән эпишгелере әнедйәрдим: бирден Маселбегі гөрәйсем нәтжек, бирден мениң балам шо тай-да болуп, гөрмәи галайсам нәтжек? Рельслер хем, ылла диерсиң, балам дийип ода-көзе дүшен мениң йүрегим дей алдыгына йүвүрйән тигирлериң астында нала чек-йәрди.

Отлулар ызларында гар тозгаларыны дик асмана гө-терип, гапдалымыздан шувлап гечип гитдилер, биз бол-сак бири-биримизе гысылышып, фонарың янында ене кән вагтлап дурдук.

Тә даң агарянча Алиман икимиз дызымызам эпмедик, эшелонларың гапдалы билен хәли-шинди өңе-ыза ылга-дык. Эдил даң атаймазының өң янында, апы-тупан хем бирден совулды, онсон станция гүнбатар тарапдан энтек бизиң өң гөрмедик бирхили эшелонымыз гелди: вагонла-рың әхлиси гарақөйүкди, үстлери гопарылгы, гапылары-айналары дөвүк-енжикди. Тутуш эшелонда екеже бир жанлы-жеменде болайсын-ла. Хонкарышып ятан вагон-ларың ичи мазарыстанлыкдакы ялы гум-гукды. Түссәниң, көен демириң, дашы янып, көмре дөнен агачларың ве-реңкиң ысы күкәп алып барялды.

Бизиң дүйнки гара ичмекчели гөрән демирёлчымыз бизиң янымыза гелди. Онуң элинде панус барды.

Алиман ондан:

— Бу нәхили эшелон? — дийип, пышырдап сорады.

— Бомбаладылар муны — дийип, ол хем пышырдап жогап берди.

— Бу вагонлары инди нирә алып барялар?

— Ремонта — дийип, демирёлчы шол өңкүси ялы пес-сай жогап берди.

Мен буларың гүррүңини диңләп дуршума, шу вагон-лара мүнүп гайдан адамлар хакда ойланярдым. Оларың кимси түссәниң, гык-багың хем от-ялның ичинде бу дүнъе билен хошлашса, кимси элсиз-аяксыз галыпды, кимси-ниң гулагы гапылып, кимсем өз ягты гөрежинден бакы жыда дүшүпди... Бу бомбаларам хениз уршуң бир чет-жагазы ахырын. Бейле болса онда уршуң өзи нәхили затка?

Бу бомбаланып сандап чыкарылан эшелон станцияда кән дурды, соң ювашлык билен ериңден гозганып, гөз-

гыны жыгылдап, нирәдир бир ерлере сүйренип гитди. Мен онуң ызындан гайгылы середип галдым: бирден Маселбек хем шу бомбаладан эшелонуң гелен тарапына гечип гитсе нәдип бор. Касым нәме ишлейәркә? Суван-кул нәхиликә? Ол Рязаның бир ерлериндедирис дийиб-ә языпды. Йөне шо диййән ерем урушдан кәп узак дәл болса гөрек...

Даң атды. Гайтмалыдык — ябыларың бедеси гутарыпды. Йөне бирден Маселбек энтөк гечип гитмедик болса нәтмели? Шунча гарашып-гарашыбам гөрмән гитсек, арманлы болмарысмы? Алиман икимиз хер хили донлар бичип, хер хилилер ойланыплар чыкдык. Ахырам гитмезлиги йүрегимизе дүвдүк.

Хова эдил дүйнкүси ялы елликди, совукды. Станцияның ерлешйән ерине еллериң кервенсарайы дийип йөне ере айтмаян экенлер. Бирден булутлар сырылып, гүн йылпылдап гөрүнди. «Вах, мениң балам шу булудың аңырсындан чыкан гүн ялы болуп ялпылдап чыкайса болмаярмы, иң болман-да екеже гезек бир гөзүме гөрнәйсә болмаярмы...» дийип пикир этдик.

Эдил шол салымам алысдан отлының гүввүлдисн эшидилди. Ол отлы гүндогардан гелйәрди. Паровоз ики гезек гүйчли гугурды велин, жүлгәниң ичи яңланып гитди.

Аягымызың астындакы ер сарсып, рельслер инледі. Ващылдап, түсселәп, буг гойберип, гызгын отлы, гызыл тигирли ики саны паровоз гүбүрдәп гечип гитди, оларын, ызындакы платформаларда үсти брезент билеп басырылгы танклар, топлар барды, оларын гапдалында-да эгинлери поссунлы, эллери түпәңли часовойлар дурды, вагонларын ачык гапыларында солдатлар гөзүме каклышып-каклышып гитди, онсоң вагон вагоның ызындан гечмәге башлады, оларын йүзлери, шинеллери, үзлем-саппам айдым бентлери, гармондыр балалайкаларың сеслери, вах бир гөз юмуп ачасы салымам әгленмән, шол зырмырып гечип гидип дурдулар. Аңк болуп сердишип дурдук бизем. Шол вагтам эли гызыл хем сары байдажыклы бир адам бизиң янымыза ылгап гелди-де, мениң гулагыма:

— Дуржак дәл! Дуржак дәл! Совулын ёлдан! — дийип гыгырды. Оноң ол шей дийип, бизи бир ян гапдала итибермәге башлады.

Шол вагтам.

— Э-же-ее! Алима-а-ан! — диен батлы сес яңланып гитди.

Шол-да! Маселбек-дә! Вай, таңрым, хий гөр-ә сен муны! Ол эдил бизиң гапдалжыгымыздан шувлап гечди өтәнтди-дә. Бир эли билең гапыдан япышып, бүтин гөврессини вагондан чыкарып ашак эгилди, бейлеки эли билеңем папыгыны тутуп, bize тарап галгадырды хемем гыгырды, хошлашарды. Мен диңе өзүмнң «Маселбек!» дийип гыгыранымы билйән. Ана шол гөз ачып юмасы гысгажык вагтда-да мен оны хакыт янымдакы ялы ачык гөрдүм: шемал онуң сачларыны булашдырыпды, шинелниң сынлары галгадырды, йүз-гөзүндө болса шатлык хем хесрет, арман хем хошлашык шуглалары барды. Онсоң баламдан гөзүмн айырмаң, ызындан ылгадым. Иң соңкы вагон гапдалымдан ок ялы шувлап гечип гитди, мен болса хеннзем шпалларың үсти билең ылгап барярдым, соң болса йыкылдым. Вах, ненәңсилер ах чекип, ненәңсилер багрымы параландырын-а! Мениң балам-а уруш мейданына гидйәр, мен болсам онуң билең совук демир рельси гужаклап хошлашарын. Тигирлернң сеси барха дашлашып-дашлашып, ахырам сумат болды.

Шинди-шиндилерем шол эшелон келләмнң үстүндөң шувлап гечип баряң ялы болуберйәр, онсоң онуң тигирлерннң сеси кән вагтлап гулагымда шаңлап дуряң.

Алиман боран-боран гөзяш дөкип, ылгап гелди, гелип янымда отурды, турузжак болды, башармады, галпылдап, эллери диенини эденек. Онсоң стрелкачы бир рус аялы гелип етишди. Олам: «Эне! Ай, эне!» дийип, мени гужаклая, аглаяң өзем. Олар ики болуп, мени бир гырага алып чыкдылар, онсоң станция бака барярка Алиман мениң элеме солдат телпегини берди.

— Ал, әжеси. Маселбек гоюп гитди — дийди.

Ол асыл вагонларың ызындан ылгап баряркам, маңа асыл өз телпегини зыңан болса нәтжек.

Шо телпегн элимде гөтерибем өе гайтдым; арабада отыркамам оны мәкәм багрыма басып гелйәрдим.

О телпек хәзирем тамымызың дулунда асылгы дур. Маңлайы бәш йылдызлы йөнекейже чал солдат гулакжыны. Махал-махал элиме алып, йүзүме тутуп, баламың ысыны алян.

— Эй мәхрибан топрак, айт сен, диңе ялңыз гезежик, өз баласының диңе гөз-ачып юмасы салымжык дидарыны



гөрүп галмак үчин энэнин шейле жигер паралап, шейле хорлуклар чекен вагты өң нэ заман, хачан болупды?

— Билемок, Толгонай. Бу сениң гөрен уршун ялы уршы жахан хениз билйән дәлдир.

— Өз баласына шейле гөз дикип гарашан энелеринин соцкусы гой мен болайын. Ылахым, демир рельслери багрына басып, отлы ёл тагталарының үстүнде йыкылып галмаклык хич кесе дучар болмасын.

— Өйүне гайдып гелйәркәң оглуң билен душушып билмәнини хол дашданам анмак болярды. Иүз-гөзүң жылк сарыды, гөзлериң болса агыр кеселе ятып тураныңкы ялы ичине гидип, габакларың елленип дурды.

— Вах, бир айлап үшедип-гыздырып ятан болсамам, ондан говы борды-ла.

— Хай пахыр, Толгонай-а. Шол йыл хем сениң сачларын агарды-да. Өнлер сең биргенци гүр гара сачларың борды... Шондан соң сен геплемезеклиги чыкардың, га-харжан болдун. Бу тайык гелеңде-де додагыңы дишләп, геплемән гелип, геплемәнем гидердиң. Йөне мен шонда-да билйәрдим, хер гезек гелип-гидеңде барха кын дүшйәнини мен сениң гөзлериңден окаярдым.

— Хак айдың, эй мәхрибан топрак, о сениң элиндәки зат дәл ахырын. Онда-да дине мениң еке өзүм болсамам не ягшы — уршун якасындан эбшитләп тутмадык бир машгаласам, екеже адамсам галмады ахырын. Гара матам хатлары гелей учурларында обада бир гүнүн ичинде бада-бат ики-үч өйде ахы-нала башланарды, душмана гаргыш окаларды, ана шонда ганлар гызып, гөзлериң өңүни ар хыжувы тутуп, жигерлериңи якар барарды. Мен өзүмиң, ана, хут шо гүнлер бригадир боланыма, өзүминем, илиңем гайгы-хесретиңи биле чекениме, әхли хорлуклары, кынчылыклары, ачлыгынам, совугыны-бейлеки-синем ил билен деңже пайлашаныма гуванярын. Шонун үчинем мен берк дурдум, ил үчин берк дурдум, ёгсам болманлыгында йыкылыбам галардым, уруш болса мени гума гарып, аяк астында депгиләп гидерди. Ана, шонда мен уруш дийлен затда ялңыз бир йөрелгәниң бардыгына — чытрашмалыдыгына, гөрешмелидигине, еңмелидигине дүшүнип галдым. Ёгсам өлмели! Шонун үчинем, ынха, мәхрибан топрагым мениң, шу ерлерде мыдама атлы пейда болярдым. Ынжалыкдан дүшүрмәйин дийибем сенин билен өз янымдан саламлашып, сесими чыкарманам ызыма доланардым.

Ахыры бир гүн Касымдан хат гелди. Хаты элиме алып, сен-мен ёк ата атландым-да, ёла-ёда серетмән, япларың, гар сырғынларының ичи билен гып басаяндырын. Алиман билен Жайнак икиси бу тайда дерс дөкйәрдилер, шол ат чапдырып гелшиме олар:

— Бушлук, бушлук, гөзүңиз айдын! — дийип гыгыр-ярдым.

Олары ненеңи бегендирмежек ахырын! Себәби ики ай бәри Касымдан екеже сетирем хат-хабар ёкды, она нәме боланындан хабарымыз ёкды. О болса өз хатында Москваның этегинде ики ёла горанышда болуп, икисинде-де аман-саг галаныны язарды. Немецлер тогтадылар, оларың дишлерини оврагдык, индем, ынха, бизин полкумызы аз-кем дыпч алмак үчин ыза чекдилер дийип язарды.

Алимаңың бегенәйшини дийсене! Арабадан бөкүп дүшди-де, хасанаклап ылгап, Жайнагың хем өңүне гечди.

— Эжеси, хош хабар айдан диллеринден айланайып! — дийип, ол сандыр-сандыр эдйән эллери билен хаты алып, багтыярлыкдан толгунып, хаты хем окап билмән дур. Шол бир айданыны гайталап: «Саг! Саг-гургун!» диймекден өзге зада дили өврүленок.

Шейдип дуркак хем аял-гызлар ылгашып гелип, онун дашына эгрилишдилер.

— Ханы, ока гөрели, Алиман, адамың нәме дийип язар? Визицкилерденем гөрдүм-билдими бардыр, белкә? Ол болса:

— Хәзир, ынха, жан жоралар, ынха хәзиржик! — диййәрди-де, екеже сетирем окап билмән дурды.

Жайнак чыдап дуруп билмеди.

— Ханы бәри ал бакалы, адамлара окап бермели. — Шей дийип, ол хаты алып, сесли окамага башлады.

Алиман болса чоммалып отурды-да, яновучлап гар алып, маңлайына гойяр. Жайнак хаты окап болансон, ол еринден турды, ол бу вагт йүзүни сүпүрмеги хем унудыпды. Йүз-гөзүнден сырыгып акян сув дамжаларына-да әхмиег бермән, бирхили балк-балк эдип дурды.

— Йөрүң, инди ишли-ишимиз билен болалың! — дийип, Алиман ювашжа айтды-да, гарың үсти билен ховлук-мач йөрәп гитди.

Гидип барярды, гидип барярка-да төверек-дашына гаранжаклайарды. Шо вагт онуң нәме хакда пикир эдйә-

нини ким билсин, йөне, белки-де, томусда өзүниң бугдайчылыгын ичи билен адамсының янына эли күйзели ылгап баряныны ядына саяндыр. Белки, Касымың шу тайда өз комбайны билен хошлашып дуран пурсадыны гөз өңүнө гетирйөндир. Гөвнүмө болмаса, Алиман өзүнө эзиз затларың, унудылмаз затларың әхлижесини тәзеден башдан гечирйән ялыды. Онуң гөзлери кә гүлйәрди, кә-де гуссаланярды. Ол алаңа бака кән-кән гарап дурды, ёрга алашаның чапышыны, онун тойнакларының тапырдысыны хем өзүниң Касымың ызындан ылгайшыны гөз өңүнө гетирйән болмага чемели.

Жайнак хем онуң билен биле барярды, ол оңа дегмәге башлады, бизар-петенини чыкарды:

— Инди бери бир гөзүни ачып, өзүнө геләй ахырын. Күрән обанын өз үстүнден гүлжеклигине дүшүнйәсиң герек. Пахай муна серед-ә, хатам оқап билмән дурса нәме дийип, нәме айдып бор?! Ынха өзүмжик, Касым, сенин гелнини мекдәбе окува бердим, ене-де биринжи класа, элипбийи өвретмек үчин диердежик, оңа хатжагаз язар гөндерәерин.

Алиман оны юмрукламага башлады, сонра болса олар арабаның янына ылгап бардылар-да, бири-биринин ызындан ковдулар.

Мен болсам ёл бойы пикире чүмүп гелйәрдим. Догры-да, мениң огулларым ялы йигитлер халкы горамаса, онда ким горамалымышын! Дине ениш билен, аман-эсен өврүлип гелселер боляр. Галан затларың әхлисине дөзем гелерис, чыдарысам, хорлансагам, сүңк болуп галсагам, еңше ченли өлмән гезсек етер. Чалтрак, хернә чалтрак бир енәйбилсек-дә! Онсон хем бу дине бир мениң ислегим дәлди, эйсем әхли ил-халкын арзувыды, максадыды, шунун хатырасына-да хич затдан боюн гачырмадым, херки зада кайыл болдум.

Ин көрпеже оглум, сонкужа балам Жайнагым урша гиденде-де, о болса хениз он секизем яшаманды ахыры, шонда-да мен дишими гысып, сесими чыкармадым, чыдадым, дөз гелдим.

Гышын аягында оны харбы комиссариата йыгы-йыгыдан чагырмага башладылар. Еке оны дәл, көп огланлары чагырдылар, оlara шо тайда гошун гуллугыны өвредилер. Йөне мунун билен өвренишипдигем-ле, шоңа гөрә кән бир алада-да эдип дурмаздым. Он-он бәш гүнләп әйләк-бейләк ковалан болуп, өйли-өйлерине бошадар



гойберердилер. Бир гезек нәме үчиндир ол өе хемишекилеринден ир, гиденден соң икиленжи гүн өврүлди-де геләйди.

— Нәме үчин сени бейле басым гойберәйипдирлер-ле? — дийип, мен ген гөрүп сорадым. — Я болмаса бүтинлейин бошадайдылармы?

— Ёк-ла эже, эртир ене гитмели. Өйде болмага бир гүнжүк ругсат бердилер. Бу сапар бизи көпрәжик эгләрлер, шонуң үчинем алада эдип йөрмегин — дийип, Жайнак жогап берди.

Мен болсам, хич зады гөвнүме гетирмән, онуң айданларына гүп ынансам нәтжек. Вах, ол боласы узак ёла шайыны тутян ялы, өзүни бирхили үйтгешик хем алып барды диййән-ле. Элине чекичдир чүй алып, оны-муны чүйлән болуп, тарк-турк эден болуп, шу ирден гезди йөрдем диййән-ле. Соң гөрсем асыл дүйән одуныны жайрып гоюп, мал-укажың дерсинем ховлудан чыкарыпдыр, сарайың үстүнде гойлан беделери айыл-сайыл эдишдирипдир, гүне гурадыпдыр. Агшамаралар гелип гөрсем, әхли ховлың ичини ол гүл пүркүлән ялы эдип гоюпдыр-да, йыкылан ат ятакларыны тертип-дүзгине салышдырып иөрән экен. Какалары өйдекә бу ат ятакларам герек боларды, ол өйүң янында ат сакламагы говы гөрерди.

— Нәме олары иш эдинип йөрсүң, оглум, томус хем бежермәге етишерсиң-ә — дийдим.

Ол болса вагт барка, эдибермели, соң элем дегмез дийип жогап берди. Шей дийип айданда-да мениң келләме хич зат гелмәндир, хич задың пикирини этмәндирин. Себәби ол фронта мейлетин, комсомол чагырышы билен гидипди ахырын. Муны болса биз Жайнак бирчак ёла дүшенден соң билеп галдык. Ол ёлдашларының биринден станция хат иберипдир. Гөр-ә сен бу гараголун, бичәре баламың эдйән ишини гөр-ә, хат языпсың, таң эдипсиң, хей шейдибем бир хошлашман-бейлеки этмән гидибермек болармы ахырын? Эгер дәлирәййәнем болсам, барыбир айдаймалы экени. Ол шо хатында Алиман икимизден хич зат айтман чыкып гайданы үчин, гүнәсини өтмегинмизи ялбарып-ялбарып сораарды. Шейтсем, болжак иш боландан соң эшидип галсалар енил дүшермикә өйтдүм диййәр. Мен сизиң азрак гайгы эдип, мениң йүрегиме дүвен ишими бада-бат билениниси говы гөрдүм, биленинизден соң хем кайыл болуп, мениң билен ылаалашарсыңыз дийдим дийип язар. Белки, онуңкы хак-

дыр, ким билйэр оны? Догрудан хем, мениң эдил йүзүме диканлап айдаймак она кын боландыр, ялбарар, жөврүнер өйдүп этич эден болмагы-да ахмал...

Ынха шинди-шиндилерем, баламдан жыда дүшелим бәрем, шунча йыл геченем болса, онун билен гөйә мәхрибан топрак билен геплешйән дек гүррүндеш болярын.

Жайнак, гулак ас маңа, балам! Гой сени выжданың хорлап йөрмесин, сенден хич бир мениң өйке-кинәм ёк, оглум. Мен асыл сени шо махал багышлапдым, Жайнагым, көрпө балам, гөрер гөзим, нуры дидәм! Я инди сенин хошлашман гиденине, мени ялңыз галдырып, яшлык, жуванлык йылларыңы, өзүңиң инди гөрмели дурмушыңы терк эдил гиденине нәме эжең дүшүнән дәлдир өйтдүңми? Сен алчак, шахандаз йигитдин, шоңа гөрә сениң адамлары нәхили эй гөрийәниңи хеммелер билибем дурмазды. Сен бизиң гөрийән хорлукларымыза первайсыз гаррап дуруп билмәнинден соң гитдин. Сен адамларың ынсанъетчилик дуйгуларыны сандан чыкармазлыгыны, онун адамлардакы илин гынанжына гыпанмак дуйгулары ялы ягшы затларыны заяламазлыгыны пәк йүрежингиден арзув эдердин. Шонун үчиңем сен элинден геленини этдин. Дүйәде дине говы затлар бакы галяр, галан затларың әхлижеси ере егсан болуп гидйәр. Сениңем эдерменлигиң бакы галды. Бир чак сен вепат болдун, атсыз-сорсуз йитип гитдин. Сен парашютчыдырын дийип хат языпдың. Үч сапар дагы душманың тылында болдум дийип языпдың. Ана онсоң кырк дөрдүнжи йылын бир түм ялы гараңкы гижесинде партизанлара көмек этмек үчин өз ёлдашларың билен сен самолётдан бөкдин, шодур-шодур гөрдүм-билдим ёкдур сенден. Сөвешде гурбан болдунмы, чавуп гелен ажал окуна дучар болдунмы, я гапыллыкда есир дүшдүнми сен, я-да бир батгалыгың ичинде чүмүп гарк болуп гитдинми — билйән жеменде ёк. Эмма саң гезип йөрөн болсаң, хей шунча йылларың ичинде гараз бир хат-хабар говушмазмыды нәме. Хава, Жайнак, шейдиң, ине, сенем элимден гидердим. Яшдың, гаты яшдың, сен гиденде, он секиз яшың ичиндедин, шо себәпли адамларың хем сен о диен бир ядыңда галмадың. Йөне мен велин ятлаярын, хер сапар хем маңа хич зат айтман фронта гидишини ятлаярын, себәби сен мени говы гөрердин, дөзмездин маңа. Станцияда өз ичмекчәңи бир огланжы-

га берениңем ядымдан чыканок. Станцияда уршун гид-  
йән еринден ыза чекилен дөрт саны чагасыны ызына тир-  
кәп йөрөн энәни гөрөн дессине сен онун бүс-бүтин яланач  
галан улужа оглуна эгниндәки ичмекчәни берипдин, өзүн  
болса яланчат пенжеклиже өе гайдып гелипдин, үшәп,  
энегин энегине дегмейәрди. Белки, шожагаз огланжыгам  
улы адам чыкып, сени, сениң шол огланлык чагыңы кә  
ярым ядына саяндыр, себәби инди сен ондан эп-эсли  
яш, о болса сенден эп-эсли улы ахырын. Йөне онда-да  
болса сен онун мугаллымыдын. Себәби дийсең ёлда ятан  
говулык ёк, оны төтәнден элиңе алып гидибержек гүма-  
ның ёк. Говулыгы адам адамдан өврөйәр.

Вах, индикиң нәме дийсене, хей сөзем бир көмек эдер-  
ми. Уруш гөр нәче адамларың башына етди. Эгер уруш  
болмадык болса, мениң Жайнагым бу дүнийәде гөр ничик-  
си гөрмегей, ничикси йүрекдеш адам болуп яшарды дий-  
сене!

Сениң дурмушың он ики гүлүнден биржигинем ёлуп  
билмәниңе арман эдйән, балам. Сен дурмушың гырасы-  
дан яңыжа гирипдин, сеним хайсы гыза көңүл берип  
йөрөниңем билмәсем нәтжек мен...

Калбымда умыт шугласының ин соңкы учгунжыгы  
йылпылдаяр, басым олам өчүп галар. Йөне шол бир гар-  
ры адамың сүрүм сүрүп йөркәм ызымдан гелип алып ги-  
ден айылганч гүни велин, өмүр-өмүр ядымдан чыкмаз.

Алабахарды. Гаргагүллер хем хениз гүлүни дөкмән-  
ди, бороналамак яңы башланылыпды. Сары жүлгеден  
гайралыгына йылыжак шемал өвүсйәрди, сүрлен ерлер  
чалыгыпды, гүн чогуна гөм-гөк өвсүп башлапды.

Шол гүн биз сүрүме яңы башлапдык. Мен ябынын  
үстүнде кесе отурып, тракторың ызы билен барыардым,  
кешлерден ызгар ысы лаплап буриуна урыарды, онсон  
ичимден Суванкулдыр Касымдан көп вагт бәри хат-ха-  
бар ёк-ла дийип икир этмәге башладым.

Эдил шол вагтам бу тайык бизиң бир гаррымыз гел-  
ди, гөрәймәге онун бир гыссаглы ишем ёк ялыды. Мен  
оңа:

— Говы гелдиниңиз, яшулы, ягшы инет билеп сүрүме  
башланымыза бир пата берин — дийдим.

Ол атың үстүнде отуран еринден эллерини язып, сак-  
галыны сыпалашдырды-да:

— Галлачының хоссары гой ол Бабадайхан бу тая  
гелсин, гөрүлмедик хасыл битсин — дийип, бир затлар



пышырдады. — Соңра болса маңа шей дийди: — Толгонай, сени райондан гелен бир нечелник чагырар. Контора гелсин дийип айтды. Мениңем, ынха, шу сениң ызындан гелшим.

— Боляр, яшулы, хэзир өтәйдерис, ынха.

Мен ер сүрйәшлерин янына гелип, ишинизи агшамаралар барламага гелерин дийип дуйдурдым-да, яшулы билен оба бака ёла дүшдүм. Райондан гелен векил чагыр-ян болса бараймалы болар-да, бу тайда белли ген-тан гөрерлик зат ёк. Айратынам, экиш дөврүнде оба оларын хер хилилери гелгич боляр. Ондан-мундан, гүн-гүзеранымыздан сөз ачып, пейвагтына гүр-ямыр эдишип, ховлукман-алнасаман гидип барярдык, онсоң гожа гүррүнин арасында әгәлик билен шейле дийди:

— Берекелла, Толгонай, ынха, шүтүки хеңнамы агыр йылларда-да сен ата чыкып, ил-халкыңа хызмат эдип йөрсүн. Аял адамам болсаң, бизиң әхлимизе баш болян. Шейт-де, Толгонай, пугта дур, эер үстүнде мәкәм отур. Эгер бир нәрсе болайса, биз сениң даянжың, сенем бизин. Әлбетде, саңа-да еңил дүшмейәндигини билйәс. Адамың ыкбалам шу даг ёдасы дек бор огушян: бир ёкарык гидйәр, бир инйәр, бирденем ослагсыз ерден маңлайында учурым дурандыр. Еке өзүне енип гечәйме эйгертмейә, улы ил билен велиң еңип гечсе боля... Бер-башагай болан болуп йөрен, ынха, шу дурмушымызда-да шу тәсин-дә...

Биз эййәм оба ичиндәки ёл билен гелйәрдик, гөрсем бизиң ховлымызың төверегине адам бары үйшүпдир. Хаятдан аңырдан оларың келлелерини гөрйәрдим. Йөне нәме үчиндир муңа о диен әхмием бермейәрдим. Гожа бирден атымың жылавындан тутды-да, мениң гөзлеримден йүзүни совуп, маңа:

— Дүш, Толгонай, дүшмели сен — дийди.

Нәме-нәмең боланына мен хениз хем акыл етирмәндим, йөне велиң бир айылганч зады сүннүм сызып, эййәм йүзүме өлиниң реңки урупды. Лагшап, гүйжимин-гурбу-мың чатдыгындан алнасярдым, шо ики арада-да үч саны аялың арасы билен гелйән Алимана гөзүм дүшди. Олар бу гүн газы-хашардадылар. Алиманың әгнинде кәтмени барды. Аялларың бири онуң кәтменини әгнинден алды. Шундан соң, ана, мен әхли болан ише шол угра дүшү-нип галдым.

Мен сес эдин;

— Нәме болды сизе? Нирден тослап тапдыңыз бейләзады? — дийип, багрымы паралап ыгырдым.

Мениң сесиме гоңшымыз Айшаның ховлусына йыгнанышан аялларам ылгашып гелдилер. Сеслерини-үйнлерини чыкарман, ылгашып яныма гелдилер-де, эллеримден эбшитләп тутуп:

— Мерт бол, Толгонай, биз өз алгыр лачынларымыздан жыда дүшдүк, Суванкул билен Касым икиси вепат болупдыр — дийдилер.

Шо пурсатда мен Алиманың йүрек паралайжы чиркин-чиркип сесини эшидип галдым, онсоң әхли мәхелле бирден:

— Жан доганлар-эй! Доганлар-эй! — дийип, сес этмәге дурды.

Хава, шондан сон, ана, хич задам эшитмедим, гулактарым шол бада кер болды менин. Өз сесиме, агыма кер болан болсам хем ахмал. Онсоң гөвнүме көче ики бака ыраң атып, агач-дарагтларам, өйлерем йыкылып-юмулып барян ялы болды. Йүрекгысгынч үмсүмлигин ичинде гөзүмнң өңүнде бирден-ә асмандакы булутлар, бирденем хайсыдыр бир үйтгешик-үйтгешик, сессиз-үйнсиз адам мысалалары, гөрнүп гидйәрди. Мен дызап, кимлериндир бирлериниң элинде пугта гысылып саклаян эллерими бошатжак болуп, ики-бака урунярдым. Өзүми кимнң саклаяныны, бу дервезән өңүне йыгнанаң мәрәкәниң неңси мәрәкедигини мен о вагт билемокдым. Мен дине Алиманы гөрйәрдим. Оны мен әдил ичи-дашы билен гөрйәрдим. Онун адам рухы ёкды, персала болан йүзи гара ганды, сачлары йүз-гөзүне дөкүлип, көйнеги дийсен жырым-жырымды. Аяллар онун элини еңсесини товлап зордан саклайрдылар, ол болса бар гүйжүни эдип дызап, мениң яныма гелжек болярды, өзем шейле бир батлы гыгырярды велин, мен хич задам эшитмейәрдим. Менем оңа етжек болуп урунярдым. Мениң дине бир ислегим барды, ол хем тизрәк оңа көмеге етишмекди. Йөне, гөвнүме болмаса, ол икимиз биригишйәнчәк түкениксиз салым гечеп ялыды. Дине Алиман бойнума товсуп:

— Әжеси, биз дул галдыг-а, дул галдык, әжеси биз! Багтыгара дул аяллар! Чырагымыз өчди-ле! Гара гүне галдык-лей! Әжеси! Гара гүне дучар болдук-ла! — дийип, шол бирсыхлы гайталаян гарылжык сесини эшидип галдым.

Хава, биз дул болуп галыпдык. Ики саны дул галап начар зенан — гайын энеси билен гелли икиси болуп, бири-биримизи багыртлап, бири-биримизин үстүмизе гөз-яш дөкүп, өз кысматымыздын агысыны аглаярдык.

Эмма Алиман икимиз аркайын отуруп, өлүмүздүн агысыны хем аглап билмедик. Едилеңжи гүни вепат боланларың ене бир гезек ядыгэрлигини хорматламак үчүн колхозчылар гелдилер. Гелибем шей дийдилер:

— Йылбойы яс тутуланда-да азлык этжек ахырын. Биз олары унутмарыс, йөшө өлөңн ызында өлүп болярмы нәме. Олара гөрме неси этмедик затлары Маселбекдир Жайнак икиси гөрсүн-дә, ылахым. — Жайнакдан шол махаллар биз хер хепде диен ялы хат алып дурярдык. — Гой олар еңнн билен доланып гелсинлер. Сизе болса биз ише чыкмага ругсат берйәрис. Хәзир экинш дөври, ер гарашып дуруп биленок. Өзүңнн элө алың. Биз билен болун. Гой муңуң өзи бизин душмандан ар алдыгымыз болсун.

Алиман икимиз өзара маслахатлашып, халкын маслахаты билен разылашдык.

Ирдеп ише гитжек болуп дуркак башлык Усенбай ики саны кагызжык гетирип берди. Бу хатлар оларың вепат боланлары хакындакы хат, олары аявлыжа саклан дийди. Касымың өлди хаты гөрүп отурсак асыл ярым ай мундан озал гелен огушян. Ол Москваның этегинде болан хужүмде, Ореховка обасында вепат болупдыр. Бу хабары айдалы дийип йөркәлерем Суванкулын өлди хаты гелип етйәр. Ол хем Ельцин этегинде болан улы хужүмде гурбан болупдыр. Обадашларымыза хакыкаты айтмакдан өзге чәре галмандыр. Олар бу хабарларын икисинем бир гүнүң өзүңде айдаймалы болупдырлар. Ине шейле-дә, галаныны гүррүн берип отуруп нәме иш әдейин. Ене билими мәкәм гушандым-да, бригадирин атына гайтадан атландым.

Эгер мен аглап-эңрәп, өз кысматыма нәлет окуп, өзүми элө алмадык болсам, Алиман нәме ишләрди ахырын? Онун йүрек паралайжы аглап-эңрейшини гөрүп, депе сачым үйшүберйәрди. Менинем чекйән хесретим онункыдан еңил дәлди, мен бирбада адамым билен оглумы йитирипдим, ики йитгиди, шонда-да барыбир мениң ягдайым башгачады. Суванкул икимиз аз хем болса, көпем болса, гараз эп-эслиже дурмуш гөрдүк. Хер хайсыны гөрүп, хер хайсыны эңнимизде чекдик — кынчылыклы дурмушынды-



-да, багтыяр дурмушында-да, өмүр сүрүп гөрдүк. Чага-чугалы болдук, машгалалы болдук, биле зэхмет чекдик. Эгер уруш турмадык болса, өмрүмизин ахырына ченли биле болардык. Йөне бу Алимандыр Қасым икиси нәмәни гөрди дийсене? Оларың гөржеклерин өңүндеди, олар умыт-арзув билен яшаярдылар. Айны бир гүлүп-ойнап мессана гезмелин чагалары уруш олары палталап ташлады. Элбетде, вагты-салымы билен Алиманың калбындакы яралар хем битсе битип гидерди. Адамчылыкдыр бу, өзүне лайык адам тапып, белки, оны сөйәйибем билсе билерди. Шонда оңа дурмушың тәзе-тәзе умытлар билен йылгырып бакаймагы хем ахмалды. Эсгерлерин ызында галан гелинлеринң бир топары шейле хем этдилер. Уршам гутарды, оларам әре чыкдылар. Кимсиниңки шовуна болды, кимсиниңки хем о днен бир шовуна-да дүшмедди, йөне олар ялңыз гугарыбама-ха галмадылар-да. Әхлиси шоларың инди эне болдулар, биринин аялы болдулар. Оларың көпүси өз багтынам тапды. Эмма хемме киши дең дәл ахырын. Гайгы-хесрети басым ядындан чыкарып, хайдан-хай тәзе ёла гадам басынлар хем бар, гечмиши асла унудып билмән, гөрги яманыны гөрүп, шол бир ери дебисгиләп дурянлары хем боляр. Алиманын хем, ине, өз гара маңлайына шу язылан экен. Ол этеп гүнлери унудып билмедди, кысма-тыкбал билен дил тапа билмедди. Бу тайда мениң хем өтүлмесиз гүнәм бар. Гайратым чатмады, дөз геле билмедим...

Бахарда бизиң бригадамыз эне яплары газярды. Мем шом ердедим. Бир гүн биз ирден, хениз гүнәм яшмака ишимизи гутардык, хер ким өйли-өйүне даргашмага башлады. Мениң йүзүмиз угруна ер сүрйәнлеринң янына совлуп гечме ишимем барды, шона гөрә Алимана маңа гарашып дурма-да гидибергин дийип айтдым. Ер сүрйәнлеринң күмеси узакда дәлди. Олар яңы агшамлык нахарларыны өңүне алып отуран экенлер. Олар билен иш хакында ондан-мундан гүррүң әдип, күмеден чыкып, атланмага хыял әдемде, Алимана гөзүм каклышды. Асыл ол хениз хем гитмән экени. Еке өзи галып, сүрүлмедик ерлеринң ичинден чигилдем гүлүни чөпләп йөрсә нәтжәк Себәби ылла бир гызжагазың барды-да, гүл болса башга зат гөрек дәлди. Вах, Алиман, Алиман, мениң гараманлай гелинжигим дийсей! Онуң элинде он төвереге уллакан чигилдем гүли барды. Олары ол өе әкитмекчи болара чемели. Онуң элиндәки бу гүллери

гөренимден мениң маңлайыма монжук-монжук гызгын дер инди. Онуң бир махал бугдайчылыгын ичинден хырава өсүп отуран мальва гүлүни чөплөп дураны ядыма дүшди, шонда-да ол эдил шу махалкысы ялы эли гүлли дурды. О махал йөне онуң гызыл өймеси барды, о гүллер болса акды, бу вагт велин онуң келлеси гара яглык билең даңылгыды, эллериндәки гүллерем гызылды. Ине, баржа тапавуды шуды. Йөне шуны гөрүп велин, менин йүрегим жигләп-жигләп гитди! Алиман болса башыны галдырып, төвөрегине гаранжаклады, сонра болса йүзүни ашак эгип, гөйә днерсин: киме элтп берейин инди мен булары диййән ялы, найынжар сыпатда гүллере гарап дурды... Онсон ол бирденкә алланичиген болуп, йүзүн йыкылды-да, элиндәки гүллерини оврадышдырып, мынч-галашдырып зынышдырмага башлады, ере овкалады, онсон аз-кем көшешип, эллерини йүзүне тутуп, эсли салым эгинлерини силкеләп ятды. Мен күмәниң сисесинде гизленип дурдум. Азар бермәйән дийдим. Гой агласын, агласын бирнеме дийдим, дерди епләр өйтдүм.

О болса тарса бөкүп турды-да, сүрүлмедик мейдан билең шол алаңа бака өкже гөтерди. Зәхрәм ярылан ялы болуп, ата мүндүм-де онуң ызындан гып басдым. Өз гелниң гачып баршыны гөрмөк, гара яглыклы, гызыл гүлалекли мейданың ичи ылгап барян гелними гөрүп дурмак маңа айылганч бир зат болуп гөрүп-йәрди.

Мен онуң ызындан:

— Алиман! Дур! Нәме болды саңа? Аяк чек, Алиман! — дийиплер гыгырдым, онуң болса шол ылгап гидип отурышыды.

Бир вагтлар ёрга алашаның гечип гиден ёлуна деңич йүврүп барды, шу ере етенде, мен онуң ызындан етдим.

— Эжеси! Маңа хич зат айтма! Эжеси, хич зат айтма маңа. Герек дәл!

Мен жылавы чекдим, о болса ылгап гелип, атын ялындан япышды, мениң аягыма йүзүни берип, зарын-зарын мөңнүрди. Мен сесими чыкарман дурдум. Вах, ери, мен оңа нәме диейин-ә? Сонра ол башыны галдырды, йүзи-гөзи ярым-яшды, агын тозанды, соң ол хоркүл-дап:

— Бир әңетсене, әже, гүнүң шөхле сачышыны гөрсе-

не. Гөр бу асманы, гүле басырылып отуран бу сәхрани гөрсене? Қасым болса гелмез, шейлеми-ә? Хич хачанам гелмезми ол? — дийди.

— Ёк, гелмез — дийип, менем жогап бердим.

Алиман сожап, зордан демини алды.

— Гөвнүне зат гелмесин, эжеси, гүнәми өт — дийип, ювашжа гелледи. — Шу ерик ылгап гелип, онуң билеп шо тайда билеже өлесим гелди.

Чыдап дуруп билмедим, аглап гойбердим, келам агыз зат айтмадым. Йөне велин эгер мен парасатлы, дана эне болан болсам, мен оңа: «Бу нә болуш, гузым? Бейдип галан еке сен дәл, өзүң ялакыларың гөр ничембири әри өлүп, дул галды, оларың саны бар, сажагы ёк. Сабыр әт, чыда. Бу сөзлери эшитмек сана нәче ёкуш дегйәнем болса, Қасымы ядындан чыкар. Гечени гайтарып гетирип болмаз. Вагт гелер, гөвүп диен адамыңа тапылар. Өзүни эле алмасаң, болар-болар ене өзүңе болар. Бейдип өзүңи гынама. Яш башың бар әнтеқ сениң, гөржегини өңүңде» дийип, үзүл-кесип әдип айтмалыдым-а. Шу бедәхет, еке-тәк хақыкаты айтмага хет әдип билмәним үчин, хәзирем арман әдип йөрүн. Сон-сонларам әдил айдаймага аматлы пурсатлар телим сапар габат гелди, бу сөзлер дилимин ужуна геле-геле гитди, йөне, барыбир, мен муны йүрегини бире баглап айдып билмедим. Хайсыдыр бир янбермез гүйч маңа ёл бермейәрди. Онсоңам, Алиманың өзүниңем мениң айданларымы динләси гелмейәрди. Гөрйән велин хер сөзүң, көрүкден чыкан демир ялы, өзүниң айдылмалы вагты болян экени, шол вагты душундан гечирсең — ол совап-совап, даша өврүлип гидйәр-де, калбында агыр йүк болуп галыберйәр экен. Ондан халас болмақ болса ансат-ансат башартмаян экен. Муны мен шунча йыл геченсон, инди ынха айдян, о вагтлар болса хер гүнки хысырды, хер гүнки гайгы-алада, колхозың етде-гүтдечилиги билен ойланмага-да, нәмән-нәмеллигине акыл етирмәге-де әл дегмәндир. Әхли гарашылян зат, хер кимин әхли күйи-пикири дине бир затдады-хер ким чалтрак ениш газанылып, уршуң тизрәк гутараныны дилейәрди, галан бейлеки затлар болса сон гөрлүберйә-дә дийлерди. Уруш ахыр болар, онсон әхли затлар өз-өзүңден ерли-еринде дуар өйдүлйәрди. Асыл бу-ха гаты бейле-де дәл огушы...



— Эй мәхрибан топрак, Суванкулдыр Касым ялы адамлар вепат боланда нәме үчин даглар вейран болуп, көллер долуп-дашмаяр? Какасыдыр оглам — оларын икисем — орта бармак ялы дайханды. Бу адамлар дүн-йәнің бакы диреги, олар оны экләп-саклаяр, урушда болса олар оны горап саклаярлар, олар илкинжи болуп эсгер болярлар. Эгер уруш болмадык болса, Суванкул билен Касым гөр ене нәче ишлер битирердилер, олар гөр нәче мейдана тохум сепип, гөр нәче галланың дөвегини дөвердилер. Онсоң оларын өзлерем башгаларын чекен зәхметлерине он эссе бетер хормат-сылаг гоюп, дурмушын гөр нәче шатлыгыны гөржекдилер! Айт маңа, эй мәхрибан ер, догрыңы айт: адамлар уруш-сөгүшсиз яшап билерлерми хей?

— Кын совал бердиң сен, Толгонай. Уруш-сөгүшин ичинде атсыз-сорсуз йитеп халкларам болупды, отланып, гум басып галан шәхерлерем болупды, ынсапың басап ызына тешне болан асырларымам болупды. Хер сапар хем адамлар уруш одуны туташдыранларында, мен олар: «Дуруң, бейтмән, ган дөкмән!» диййәрдим. Ынха, хәзирем мен: «Эй дагларын, деңиз-деряларын анырсындакы адамлар! Эй бу ягты жаханда яшайп ынсанлар, ери, сизе нәме герек, ер герекми? «Ынха мен — ер!» диййән. Мен сизин әхлиңиз үчин дең, мениң үчин сизин барыңыз бир. Маңа сизин болар-болгусыз геп-гүррүңиңиз деркар дәл, маңа сизин достлугыңыз, сизин зәхметиңиз герек! Ер сүрүп, шол сүрлен ере-де екеже галла дәнесиңи сепиң — сизе мен шонда йүз дәне эчилейин. Бир чыбыжак ере дүртүн — мен сизе чынар өсдүрип етишдирип берейин. Баг экиң — мен сизин үстүңизи ир-иймиш билен гөмейин. Мал өсдүрип етишдириң — мен сизин отчөлүңиз болайын. Жайлар биңа эдиң — мен сизин диварыңыз болайын. Чагаңыз көп болуп, неслиңиз артсын — мен сизин әхлиңиз үчин ажайып яшайыш жай болайын, мен түкениксиз уммандырын, мениң анрыма-бәриме гөз етйән дәлдир, мен хем терендириң, хем белентдирин, әхлиңизе-де мен бол-телки етерин диййән. Сен болсаң, Толгонай, адамлар уруш-сөгүш этмән яшап билерлерми дийип сораярсын. Бу маңа баглы дәл, сизе, адамлара баглы зат, бу сизин эрк-ыгтырыңыз, акыл-пайхасыңызга баглы.

— Эй мәхрибан топрагым, сен муңа нәме диерсиң-ә,

уруш сениң иң найбашы зэхметкеш адамларыңы, иң говы уссатларыңы өлүмө сезевар эдйэр. Мен муна разы дэл, бүтин өмрүм бойы хем разы дэл! Адамлар уршун өңүни алып билерлер, алмалыдырларам.

— Сен нэме, Толгонай, мен уршун хесерини чекйэн дэлдир өйдйэмиң? Ёк, гаты чекйэндирин. Мениң дайхан голларыңы күйсэйшимн сен айтма, мен өз зүрятларымың, галлачы дайханларын кеч ыкбалларына мыдама гөз-яш дөкүп аглаяндырың, маңа элмыдам Суванкул, Касым Жайнак хем бейлеки эхли вепат болуп гиден эсгерлер кемлик эдйэр. Сүрүлмән галамда, хасылым йыгналман, галлам дөвүлмән галанда мен олары: «Ниреде сиз мениң сүрүмчилерим, нирде сиз мениң тохум сепижилерим? Туруң, балаларым, дайхан огулларым, гелинде, көмек эдиң-э маңа, демим демиме етмән, хашлап өлүп бар-ян-а мен!» дийип чагырян. Шонда Суванкул элине кәт-менини алып, Касымам өз комбайныны сүрүп гелсе, Жайнак хем өз арабасыны элеследип сүрүп гелэйсе, гөр неңесн говы болжак ахырын! Эмма олардан жогап ёк...

А — Муныңа-да таңры ялкасын, ер. Онда сенем эдил мениң ялы олары гөресин гелйән экен-ов, онда сенем мениң ялы олара гөз-яш дөкйән экениң-ов. Таңрылар ялкасын, эй мэхрибан ер. А

## 9

Уршун үчүленжи хем дөрдүленжи йыллары хем бе-гендирйәрди, хем гынандырялды: душманы дабаима-да-бан ковушларына гуш болуп учян болсак-да, гүн гөрмек, мыдар этмек гүн гелдигиче аграм салып, барха бетер кынлашып гидип отырды. Гүйз ене хич неңең дэлди, хо-ша чөплendi, меллек ерлериндэки картошкалар көвленип алынды, гишын өркүжинде болса ачлык дүшди. Айратын хем бахар айларыны айтсана сен, томсуң илкинжи гүнлерем ондан говы болмады-ла, о-бу агажың көкүни көвләп ийип, от-чөпдүр ене сүйт гарылан сув-сөл билен мыдар эдип, өлдүм-өлдүмде сүйренип чыканларам аз болмады. Биз, Алиман икимизем ишлейәрдик, бизиң сынымыздан асылышып ятан чага-чугамызам ёкды. Йөне, вах, олар аслышып ятса говы ахырын. Иллерде, көп чагалы адамларда гарынжыкларыны пөкгердишип, йүзүне-гөзүне чиш йөрән чагалар эллерини серип, сессиз-үйн-сүзже чөрек диләплерини гөрөнде, небсиң-жаның

агырарды, йүрек-багрын гыйым-гыйым болярды. Мана эгер-де: «Сен урша гит-де өл шо тайда, ана шонда уруш гутарып, чагалар хем докчулыга чыкжаклар» дийип айдаян болсалар, шо тайык йүзүмн угруна бирем эглен-мән гидердим. Шоларың ач гөрөчлерине гөзүм дүшмесе боляр. Бир ёла өзүмнц шу хили эдйән ойларымы Алимана айтдым, ол мениң йүзүме-гөзүме энстди-де сонам шей дийди:

— Менем эдил шейле эдердим. Иң эрбет ерем нерессе чагаларың, өзлериңнц нәме үчин ачлык чекмелидиклериңне дүшүнмейәндиклериңде. Улулар-а хер ничик болса-да өз-өзлериңне гөвүнлик берйәрлер, себәбини билйәрлер, хачанам болса бир вагт бу гүнденем дынылжагына акыллары етйәр. Чагалар болса бу затлара дүшүнмейәрдилер. Оларың какалары өврүлп геләййәнчә, биз олара чөрөк бермели. Биз икимизе, әжеси, дине инди шу галды. Ёгсам инди яшап отурасам иш ёк...

Әхли зат дуршы билен урша табынды: дурмуш хем, захмет хем, эрк-ыгтыяр хем, иң бәркиси шу чагаларың хөреги сүйтли аш нәме, ана шол хем — әхли зат, иң соңкужа овунтыгына ченли уршун доймаз-долмаз холтумына гидип ятырды. Йөне велии бу уруш билен өзүңнц хич иңце ялы задыны бөлүшеси гелмейәндилерем барды; нәтжәк гизләп отурып, болупды ахырын шейле тетелли адамлар. Бизнц гөзгыны рысгалымыза, ана, шолар эл хем гарярдылар.

Бир сапар мен азашдым. Бу кырк үчүнжи йылың гышының, мегерем, орталарында я-да, ёк, гышың аякларында болайыпды әйдән. Сәхрада ятан гарлар әййәмхачан ашагына сув йыгнап гөгүмтил реңке гирип угран хем болса, хениз энтек гижелериңне әпишгелериң өңи доңярды.

Гижәниң нә вагтыдыгышы нирден билейин — улы ил бир чак ятыпды — бири тарк-тарк эдип, әпишгәни каляр, айналар жаннырдап дөвүлйормикә өйдүпдирин.

Кимдир бири дашардан:

— Толгонай! Бригадир! Турсана! Укыңдан ачыл! — дийип гыгырар.

Бизнц йүрегимиз ярылды, онсоң икимизем, менем, Алиман хем дүшегимизден лаңна галдык.

Алиман гаранкынын ичинде бирхили ховсалалы, хамала үйтгешик бир зада гарашян ялы болуп:

— Әжеси! — дийип пышырдалы.



Вах, нәлетсинмиш бу умыдыгәрлиги айтма сен! Гор-  
кымдаш хем дүшнүксиз бирхили бегенч-шатлыкдан яңа  
мениң эдил йүрегим агзыма гелеңкирләпди: «Бизинки-  
лерден бири гайдып гелен болаймасын бирден-де?»  
Ичимден, ине, шей дийип, онсон йүзүми айна тутуп:

— Кимсин? Ким боларсын? — дийип гыгырдым.

— Толгонай, чык! Чалтрак бол! Ябылары огурлап  
алып гидипдирлер! — дийип, әпиштәнің аңырсындан сес  
жогап берди.

Алиман чыраны якынча, мен хасыр-хусур әдигими  
аягыма сокуп, чапанымы эгнине атдым-да, ылгап көчә  
чыктым. Атхананың янына ылгап гелсек, бу тайык әййәм  
мәреке үйшен экен, башлыгың өзем бар экен. Огрулар  
үч саны ябыны алып гидипдирлер, шоларың ичинде би-  
зинң ёрга алашамыз хем барды — мен оны колхоза гечи-  
рипдим. Бу ябылар бизинң бригадамызынң иң говы тохум  
гыялларыды, биз олары сүрүме тайярлаярдык. Атбакар  
ябылара ярым гижелик отуны берейин дийип, беде алма-  
га өврүлип гелсе, атхананың ичи түм гараңқы экен. Па-  
нус хем сөнүпдир дийип айдяр. Шемал-семал өчүрендир-  
дә дийип гаты бир алңасабам дурман, чырасыны якып  
әнетсе, чет гырадакы газыкларың үчүси бош дурмушын.

О вагтлар колхоз үчин үч саны иш ябысыны йитирме-  
гин өзи хәзирки дөвүрде он трактор йитирен билен бара-  
барды. Хас чуңкуррак ойлансаң болса мунуң өзи фронт-  
дакы солдатларың хер бириниң бир дөвүм чөрегини элин-  
ден алан ялыды. Биз хайдан-хай ябыларымызы әерләп,  
огруларың ызына дүшдүк, ичимизде түпең алмагы ядын-  
дан чыкармадыклар-да барды. Догры-да, әгер огруларың  
ызындан ковуп етәен болсам, бир дагам дөзмезчилик эт-  
жек дәлдим. Шуны гаты чыным билен айдяп, небсимиз  
агыржак дәлди!

Обадан чыкып, үч-дөрт адамдан, үч-дөрт адамдан то-  
парлара бөлүнип, херимиз бир тарапа бака гитдик. Ме-  
ниң аягымың астында дызмач, жылавына бөкүп дуран  
тохум байталча барды. Мен онуң жылавыны гойбердим.  
Депәнің душундан шовлап гечип, дага бака бир йүзүми  
тутанымы билйән. Бизинкилерден ене ики атлы мениң  
ызым билен гелйәрди. Онсон бирден ызыма гаңрылып  
әнетсем, яңкылар ёк. Я-ха олар башга яңа совлупдырлар,  
я-да мен ёлумы үйтгедипдирин-дә. Билмедим гараз нәме  
боланыны, ялңышсаң ялңышарча-да барды өзи: ай гараз  
бир өлүгсиже ягтылданам болса, онуң ягтысына бил баг-

лап болжак дэлди — он-йигрими эдимден анрык бар зат гарым-гатым болуп, хич бир зат селжерер ялы боланокды. Эмма о вагт мен мунуң пикирини этмейэрдим, бар аладам мениң ат огруларының ызындан ковуп етмекди; өз мүнүп барян ябымың ханжак алып баряныны билемде болса ичим янды, гахарым гелди. Онсоң ол бирден күртдүрип дурды, серетсем — өнүмиз бир чуң керт көтел. Эдил дагың этегине гелэен болсам нэтжек. Ай болса гап-гара даг гершиниң үстүнден эмай билен сүйшүп барялды, йылдызларың өнүни думан тутупды. Төверек-дашда екеже йылпылды бир болайсын-ла. Даг этегинде ичинден гечип барян шемал йүзүңи ялап гечйәрди, гуракчылыга дөз гелгич ёвшанлар болса ики бака ыранып, чалажа шувляярды. Пагсадан салнан гадым хужрәниң хараба-чылыгында болса байгушлар гугурышярдылар.

Мен атымы кәлиң ичине сүрдүм. Гум-гуклукды. Бир тилкижик үркүп гачып гитди. Ол гамышлыгың ичинден бөкүп чыкып, ызыны гараман гачды, айың ягтысына онуң реңки гонрас-гөгүмтил ялы болуп гөрүнди. Төверек-дашда өзге хич ынс-жынс ёкды.

Атың жылавыны онсоң оба тарап совдум. Керт гаяның үсти билен сүрүп гелйэрдим, өзүмем ичимден пикир эдип гелйэрдим: обамызда Женшенкул диен бири барды, ана шол гошуңчылыкдан гачып, Сары жүлге этрабында нам өзи ялыларың ики санысыны хемдем эдип, дагларда гизленип, гачып-тезип йөрмүшин дийип гүррүң эдйәрдилер. Йөне бу мыш-мышлара мен кән бир питива эдип дурмаярдым. Әхли зат ховп астында боланда, нәхили эдип өз келләни гизләп болжагына мен дүшүнемокдым. Онда бирлери-хә гидип сөвешмели, өлмели-гурбан болмалы, ене бирнәчелерем болса оларың аркасында дувланып отурмалы боляр-да, шейлеми? Ёк, бейле бихаячылыга ким йүз урабилээркә дийип пикир эдердим. Бирденем өз эдйән пикириме өзүмем ынанман башлардым. Обада әхлимиз бирек-биреги эдил бәш бармагымыз ялы танаярыс. Гөрәймәге ат огручылыгыны этжек адам ёк ялыды. Онсоң хем ат-ябы диенин бир көйнегин якасына гизлээр ялы иңне-де-хә дэл. Онда-да гөр-ә үч ябын бирденжик ёгуна яндылар. Онда, диймели огрулар бир ерден гелен болмалы. Хәзир олар ач гелегуртлар ялы болуп, дагларда я сәхрада бир ерлерде канкап йөрөндирлер. Эгер догрудан хем, Женшенкулын гачып йөрени чын болса, мегерем, бу шонун иши болаймасын дийип ойландым.

Йөне муңа кән бир ынамым ёкды, гараз хер нәме дийсәнем, элинден тутмасаң, оңа огры дийип болярмы нәме, огрулыкда болса оны энтэк гөрән киши ёкды.

Ики азаллы бир плугы чекип йөрмели үч саны ябы увлапжык гитди. Онсоң яцкыларың ерини долмак үчин гөрмедик гөргимиз галан дәлдир, яш малларың арасындан гөзләп-гөзләп, ахырам дөрт ябыны плуга гошуп сүйредип уградык. Небсиң-жаның агыяр, йөне онда-да нәме этжек алажың бар. Онсоң хай диймәнем экише башламалы болды, шейле бир бер-башагайлык башланандыр белин, асыл ограм ядымыздан чыкыпдыр, жүмрем. Шол яз мейиң бүтин өмрүмде иң агыр яз болан болса гөрөк. Халк нәме, онда гүнә ёк. Адамларың ишләслери гелйәрди, ишлежек болуп чалышярдыларам, йөне ач гарна нәме узак ишләп мазаң болярмы ичигаргалан. Өңләр бир гүнде эдилйән ишләр инди хепдә етйәрди. Ишләр гижә галып, экиш узага чекдирилйәрди. Онуңам үстесине ене бир бетбагтчылык — колхозың тохумлык дәнеси болмаса нәдерсиң сен. Екеже дәне гойман хасап-хесип этдик, урулары скән-екән газап чыкдык, эйдип-бейдип бир затлар эдишдирдик, йөне хер затлар этсегем, бригаданың велин планы долман галды.

Шол гүнләр мен өз гүн-мыдарымыз хакда чыңлакай ойланып гөрдүм. Зәхмет гүнүмизе биз көр көпүгем алам-зокдык, өңкүже баржамызам бир чак ийип гутарыпдык. Инди нәме иш этмели? Жан-жана-да, баш-баша болуп, думлы-душа даргашып өтәгитмелими? Ёк, бу өзүңи йитирмек боляр. Ери, онда инди нәтмели ахырын? Хамала диелиң, гүйзе ченли хем чытрашжак экеник-дә, гышдан хем эйдип-бейдип чыкарыс, йөне соңра ене яз чыкяр-а, онсоң ене-де ысгын-ровгаты галмадык ярым ач адамлары ишләмәге межбур этжекми? Ишләмәнем-ә болмаз.

Хер хилиләр пикирленипләр чыкярдым, гижеләр ятмаярдым, бирден онсоң шол арада шо боз ере — четрәкде бир боз ятан еримиз барды-да — сүрүп, хер машгаланың зәхмет гүнүне пайлар ялы галла экиләйсе ничик боларка диең пикир келләме гелди. Башлык билең маслахатлашып, района ченли етдим, эйтдим-бейтдим, дүшүндирдим, өз планымызы долдурдык, ынха, бу-да пландаң дашары, өз гүйжүмиз билең, халка көмөк болсун үчин йөрите өз зәхмет гүнүмизе пайлар ялы дийип айтдым. Кимдир онсоң бир-ә аңырсында отуран ериндеч.



— Би, сен шейди колхозың сталинчилик уставыны бозжак болямың? — дийип, мениң йүзүмн алжак болды.

Менем белли мундан анык чыдап сакланып билмедим:

— Шол уставы ылахым ерлер чексин! Эгер биз ач болсак, ери, сизи ким ийдирип-ичирер-ө? — дийдим.

— Сен гөзүңн нирден ачжагыңы билйэрмиң? — диййәр.

— Билйән.Шонда хезил эдйән болсаныз уградайың. Йөне өңинчәси бир ойланып гөрүң, урушдакы солдатлар үчин ким галла экеркә?

Гыгырышдылар, багырышдылар, онсоң райкомда гойдулар. Ай гараз, нәтжек, ахыры өз шахсы жогапкәрчилигиндедир дийип, ругсат бердилер. Вах, геп жогапкәрчиликте дәлди-де, тохумдады-ла. Колхозда болса эдил юмуртга тогалабермелиди, әхлижеси ере сепилипди. Келле дөвдүм, онсоң өз бригадамы чагырдым, улудан-кичә әхлисини. Йыгнак дийип йыгнагам дәл-де, машгала арасындакы бир гүррүңчилик диен ялы бир зат-да.

— Гелиң индиден бейләк нәме иш этмелидигимизин пикирини эделиң — дийдим. — Мейдана экилен галла гөзүңизем дикип отурман. Өзүңиз говы билйәниз, о ерлерин әхлиси фронт үчин, барды-гелди бир зат галайса-да, тохумлык үчин герек. Эмма эгер-де тохум тапып биләй-сек, көпчагалылар, гарры-гуртулара хем етим-есирлере көмөк үчин галла экмәге мүмкинчилигимиз бар. Эгер маңа ынансаңыз, бу жогапкәрчилиги мен өз үстүмә алярын. Хәзир шу отуранларымызың хер биримиз тохумлык үчин сонкы гошавуч дәнәмизе ченлем бермелидирис, чувал-торбаларымызда шу чака ченли аяп саклап гелйәнже дәнелеримизи орта гоймалыдырыс. Иши хәзир шундан башламагымыз герек. Маңа гахар этмәң, гой биз өз агзымыздакы бир кесим чөреги бир яна айрып гоялын, гой биз ачлык хем чекәйжәк экеник-дә — сүйт-гатык билен мыдар эдибем орага ашарыс, она дерек болса бизин ере ташлан хер дәнәмиз йүз болар. Гайрат эдиң, мәхрибанлар, бирнәме дишинизи гысайың, өз бәхбидиңиз, өз балла-чагаларыңызың бәхбиди үчин шу хили эдерменчиликден гайра тесмәң. Арманлы-ха болмарсыңыз. Мениң шу әнелик сөзлериңе ынаның. Голлаң, көмөк эдиң маңа, әнтәк экмәге вагтымыз бар...

Шол үйшмеләнчиликте әхли киши мени голдан хем ялыды. Эмма ише гезек геленде веллин гаты кын болды,

асыл айдар-днер ялы болмады. Айрагынам көп чагалы энелер өз түнеклеринден ылгашып чыкып, дүйөдөки эх-ли затлара: урша-да, шу тетелли дурмуша-да, чагалары-на-да, колхоза-да, маңа-да агызларындан геленлерини гаргардылар. Мениң үчин, ине, шундан бетер айылганч зат ёкды. Йөне нэтжек, галың беңде хер хилем болса йү-режигинден үзүп, гурбуның етдигинден кимсе ярым пут, кимсе хем бир гошавужам болса барыны аямаярды. Мен адамларың өз иң соңкусыны берйәнине дүшүйярдым, шейле-де болса алярдым. Эхли кишиден йыгнаярдым, гошавучлап йыгнап, халта гапгарярдым. Ине, шейдип өй-ме-өй арабалы айланып, кимсине хөре-көше этдим, ким-сине ялбардым, кимси билен яңкалашдым, эллеринден гарбап алдым. Дине бир затда жаным теселли тапярды, гүйзе саг-аман чыкайсаң, адамлар маңа алкыш окажа-ды, гүйзде бир гысым дөнөмиз пута өврүлүп гелжекди.

Өз дулдегшир гоңшым Айшаның үстүне баршымы өмүр-өмрем унудып билмен. О гөргүлиң саг гүнүндө сыркав гүни кәнди ахырын. Яш башына эрден галыпды, адамсы Жаманбай пахыр урушдан хем өң ёгалыпды. Он-сон ол кеселбент халына ялңыз огулжыгы Бекдаш билен икичэк галыберди. Бәри бакып, чала аяк үстүне галан дессине, колхозың ишине чыкарды, я өз меллегинде гүй-менерди, сыгыржагазы барды, буларың рысгы, ана, шо-на баглыды, оглунам, ине, шейдип улалтды. Бекдаш о вагтлар эййәм ише ярапды, асыл эрс-мерс бой алыпды бу огланжык. Шол гүнем биз онуң арабасы билеп өйме-өй айланып чыкыпдык. Оларың өйлериниң деңине геле-мизде мен ондан:

— Бекдаш, өйүңизде хей бир зат бармыдыр? — ди-йип сорадым.

Ол перессежик бада-бат жогап бермән:

— Аз-овлаг-а бардыр. Печиң анырсындакы торба-жыкда болмалы — дийди.

— Бейле болса бар гит-де алып гел-дө — дийдим.

— Ёк, Толгонай дайза, өзүңиз барайсалызлаң — ди-йип, ол ене мениң өзүме ялбарды.

Шо гүнлер Айша нәхошды. Ол билини йылыжак гу-шак билен гушап, кечәнин үстүндө отуран экен.

Мен оңа:

— Айша, мен-э илиң берйәннине алмага гелендирип — дийдим.

— Әхли баржа задымыз, онха, шол ердедир — дийип, ол пежиң аңырсында дуран торбаны гөркезди.

— Бары болар. Сен муны хезил эдиң бермейәниңи билйән. Тохумлык үчин герек, экилмели ер тайяр, экилерине гарашяр, эглемә мени, Айша — дийип, мен оны ховлукдырдым.

О болса додакларыны дншләп, хич задам диймән, ере серетди. Вах, бу гаргыш снңмиш мэтәчлиги сен айтма, адамлары гөр нәме-нәмелерин үстүнден элтйәр.

— Айша, өзүн пикир эдиң гөр, бар он-он бәш гүн еңилрәгем болан экени-дә. Йөне өңүмиздәки гышыңам, өңүмиздәки бахарыңам пикирини эт ахырын. Өз оглуң бәхбиди дийип сораярын, Айша. Ол көчеде маңа арабалы гарашып дурандыр.

Ол габакларыны галдырып, маңа ялбарып гарады.

— Вах, бар болса нәме гысганияндыр өйдйәмин? Өзүн белет ахырын сен, Толгонай, гоңшың ахырын мен сениң...

Мен онун бу ялбармасына бирхили эрәп уградым, шейле-де болса, шо салмың өзүңде дөзмезчилиги бир ян гапдала зыңып гойбердим.

— Хәзир мен сениң гоңшың дәл-де, эҗсем бригадиниң! — дийип, онун өңүни алдым. — Шу бугдайы сенден халкың адындан алярын. — Турдум-да онсоң торбаны элиме алдым.

Айша йүзүни өврүп дурды.

Торбаның ичинде еди килограм чемеси бугдай барды. Әхлисинем экидәейин дийдим-де, ене йүрегим этмеди. Онсоң бугдайың ярысыны бош дуран бедрә гуйдум. Оңа-да шейле дийдим:

— Гөр ынха, Айша, мен днңе ярысыны алян. Өйке-кине этме.

Ол маңа тарап өврүлди. Шонда онун йүзүңден алкымына бака акян гөзяшлара назарым каклышды. Өңкүлигим итирдим. Хайдан-хай өйден чыкма билен болдум. Вах, бу торбаны нәме үчин өңкүже еринде гоймадың дийсене? Йөне йыгнан тохумлык дәнелериме нәме дөв чалжагыны мен нирден билейин?

Ики саны уллакан халта дәне үйшди. Биз оны галбырдан эләп гечирип, еле совурдык, екеже-ексжеден санап хапа-супадан арассаладык. Экилжек ере-де өзүм эңитдим. Вах, шо гүн гыссанман, гижрәге гоян болсам-а болайжак экен. Оны дийсең эңтек бир гыраакда сүрүлмән ятанам ер барды-да. Мениң болса шу мейданы чалт-



рак эк-эк дийип, түйс йүрегим ярылып гидип баряды. Даң атандан өзүм элим билен сепиберерин диййәрдим. Әхлис тайярды — тохумам, ерем тайярды, әхли зат эдил өңүиден пикир эдилиши ялы болупды.

Агшамлык өе ишден гайдып гелдим, йөне бирхили ичим гысып, өзүме асыл белли ер таламокдым. Гүндиз Бекдашдыр ене бир оглана бороналары араба йүкләп, мейдана элтиң дийип табшырыпдым. Хер нәме дийсеңем, чага чага боляр-да.

Оларың мениң буйран бу юмшумы битирәйжеклери-не-де кән бир ынанып бармаярдым. Онсоң Алимана:

— Ханы мен шу огланларың янына барып гайдайын. Нәме иш эдйәрлер, гөрөйин, середейин — дийдим.

Атландым-да гидибердим.

Обадан чыкып, атың жылавыны гойбердим: гараңкы гатлышып, гиже дүшүп уграпды. Гелмели ерime гелип әңетсем, өкүзлер сүрлүп йөрлен ериң ичинде боюнтуруклы дурлар. Төверекде болса хич кимем ёк. Плугчы огланжыга гахарым гелди: шу чака чепли о жанаварлары боюнтурукданам айырман, шол сүйрегит астында жызарлап атаймаг бормы хей-де. Ханы дур бакалы, сен огланжык дийсе, мен сениң гөзүңе гөркезәймезмикәм. Оны гөзләйин-идәйин дийип еримден гозгананым хем шолды велин, гөрсем, ынха, бороналы араба-да хол бейледе дин аркан ятыр. Бу тайда-да хич ким ёк.

Онсоң мен:

— Аю, огланлар-а! Ниреде сиз? Сеслениң ахырын! — дийип гыгырмага башладым.

Хич ким жогап бермейәрди, төверек-дашда ынс-жынс ёкды. Олара нәме болдука? Нирә гүрүм-жүрүм болдуларка? Ховсала дүшүп башладым. Күмәң янына атымы чапдырып бардым-да, бөкүп ере дүшдүм. Отлuchөп чакып гөрдүм. Огланлар күмәң ичинде эллери-аяклары гүйлүнгн ятан экен, урлуп-енжилип, йүз-гөзлери гара ганды, эгин-эшиклери хем жырым-жырым болупдыр, агызлары-на-да билмен хайсыдыр бир эсги дыкылыпдыр. Мен Бекдашың агзындакы дүйрленгн эсгини чекип алып, зыңып гойбердим.

— Тохумлык дәнелер ханы? Тохум ниреде диййән? — дийип, жыңссыз сесими эдип гыгырдым.

— Әкитдилер! Енчдилер! — дийип, ол гырылжык сес билен жогап берди-де, огруларың сумат болан тарапына бака баш атды.

Соң болса нәме боланыны билемок. Хениз шол гижеки ялы ат чапан дәлдирип. Гиже-де шейле бир гараңкыдыр велин, хей гоаяй. Эгер өйүми отлап талан болсала-рам, мен бейле-бейле гынанмаздым. Эгер гүйз чыканда хармандан он чувал галла огурлап экиденем болсалар чыдардым, сычанларам чекйәр-э днердим. Йөне шу тохумлык дәне үчин, өзүмизич шу эртирки ийжек чөрегимиз үчин велин, огрулары хакыт өз элим билен богуп өлдүресим гелйәрди.

Гөрүп отурсам, мен асыл огруларың ызыны алып ко-вуп барян болсам нәтжек, басым оlara гөзүм дүшди. Ат тойнагының астындан от чыкярды. Огрулар халталары эерин өңүне басып барярдылар. Оларың йүзлери дага бакады.

Олары гөренимден гыгырмага, ялбармага башладым:  
— Халталары гоюп гидиң, о тохумлык дәне! Гоюп гидиң, о тохумлык! Тохумлык ахырын ол!

Олар ызларына-да әнетмедилер. Арамыз велин барха йыгрылярды, онсоң мен оларың бир четрәкден барян бириниң ёрга алашаны мүнүп барянына гөзүм дүшди. Мен ёргамызы бада-бат танадым. Хей өз ёрга алашамызам бир танаманмы мен ахырын? Аяк уршундан, чув акжа арт аякларындан танадым. Ана, шондан соң болса мен:

— Дур, мен сени танаян! Сен Женшенкул болмалы! Сен Женшенкул! Инди сен менден гутуласың ёк! Дур диййән! — дийип гыгырдым.

Ол хакыкатданам Женшенкул экен. Яңкы онсоң өзгелерден араны ачып, маңа тарап йөнелди. Гараңкының ичинде ялып чабырап гитди, бир затлар гүмпүлдәп гитди. Атдан ашак йыкылып гелйәркәм, мунуң түпөң сесдигине дүшүнип галдым. Мүнүп гелйән ябым бүдредимикән өйдүпдирип.

Өзүме геленимден соң, кебзәми дүшүрип барян күтек, бирхили якымсыз агырыны сыздым. Келләмден ган чувдүрилип акярды, ол буз ялы болуп, еңсе чукурыма гелип долярды. Мениң бейле гапдалымда болса ябы жанавар хор-хорлап, бурнуны парладып ятырды, ол хенизем аяк үстүне галмага чыталашып, аякларыны келеменледйәрди. Онуң гурсагындан өлүмиң өңинчәсиндәки хоррулды чыкды, келлеси хүтләп ере дегди, гайдып онсоң ол жанавардан сес-седа чыкмады. Онсоң әхли төверек-дашамдымды — бүтин дурмуш сем болды. Мен иң бәркиси еримден турмага-да сынанышман, гымылдаман ятырдым.

Инди мениң үчин әхли зат ғыраденди. Дурмушын хем манысы ёкды. Мен өз-өзүми нәдип бир өлдүрип билжегиниң пикирини эдйәрдим. Учут гаянын якынагында болайсам, сүйшенекләп барып, өзүми башашак гойбержекдим. Адамларын йүзүне нәдип, нәхили гөз билен середип билжегими хич гөз өнүне гетирип билмейәрдим. Шу пикирлере гүмра болуп ятыркамам, асмандакы Акмаянын ёлуна гөзүм дүшди. Акмаянын ёлунын өчүгси хем губарлы дерясы Айшанын йүз-гөзүнден сырыгып акян буланчак гөзяшлары ядыма салды. Онсон мен дызыма галып отурдым, сонра аяк үстүне турдум, ыран атдым, ене йыкылдым, шейдип гайгы-хасратдан хем кинеден яна аглай-аглай гаргыш-нәлет окамага башладым:

— Ылайым, сени уршун ганы тутсун, Женшенкул! Ылайым, сени өлен-йитенлерин налышы тутсун, Женшенкул! Ылайым, сени нерессе чагаларын гөзяшы тутсун, Женшенкул!

Тә ысгындан дүшйәнчәм хем агладым, хем гыгырдым.

Шейдип кән ятдым. Онсон кимдир биринин аяк сеси эшидилди, кимдир бирем мениң адымы тутуп:

— Толгонай дайза! Сиз ниреде? Толгонай дайза! — дийип гыгырды.

Бекдашдыгыны сесинден тананымдан сон, өзүмиң ниределигими дуйдурдым. Бекдаш деми-демине етмән хашылап гелди, чөк дүшүп отурды, келләми ерден галдырды:

— Толгонай дайза, сизе нәме болды? Яраландыңызмы?

— Ёк, аз-овлак сыпжырылан ерим бар — дийип, мен оны рахатландырым. — Яба болса ок дегип өлди.

— Ай, мунуң ялы-мунуң ялы болса ягшы-ла, биз сизе хәзириң өзүнде көмек эдерис! — Бекдаш бегенйәрди. Сонра ол: — Этини хем зая этмерис онуң өйме-өй пайларыс — дийип, сөзүнин үстүни етирди.

Огланлар мени араба салып, өйүмизе гетирдилер. Үч гүп төвереге ёрганлы-дүшекли ятдым, кебзәм азар берди. Хәзир-хәзирем хова булашыберсе, кәпилле кебзәм ичине чөкүберйәр. Шол гүнлер көп адамлар гелип, халымдан хабар алып гитдилер. Шолары үчинем саг болсунлар, йөне әхли затдан бетерем гөйә хич зат болмадык ялы, маңа хич кимиң игенмәни, хич кимиң хич зады ятламану үчин саг болсунлар. Белки, адамлар онсузам мениң халымың агырдыгына дүшүнендилер. Өз зәхметимизин



еле соврулып, сүрүлгү ятан ерлерин экилмән галаны, өзү-  
мин чагаларын гөзьяшжагазларыны дөкдүрип алан дөнө-  
мин нәкес гаракчылара несип эдени ядыма дүшенде,  
ичим түтөп, гөзлеримин өңүн губар өртйөр.

10

— Хә, хак айдың, Толгонай, еке сен дәл, эйсем мен —  
ерем, бу хасраты дуйдум. Шо экилмән галан бош ер, гөйә  
диерсин, ганлары сечеленип ятан ялы болуп, арлы томус  
гаралды-да ятды. Онун агырысы кән-кән вагтлап айрыл-  
мады. Иң агыр яралар маңа экин мейданлары экилмән  
галаңда салыңяр, Толгонай. Уруш себәпли болса гөр ни-  
чембир мейданлар экилмән галды! Мениң иң ганхор  
ягым уршы башлаяң адам.

— Хак айдыңсың, мәхрибан ер. Мениң Маселбегимем  
шу хакда язманмыды эйсем? Ядыңдамы сениң Масел-  
бегин хаты, эй мәхрибан топрак?

— Ядымда, Толгонай.

— Хава, икимизинем ядымызда. Шу гүн өлиң-дириң  
ятланылмалы гүни, эй мәхрибан ер. Бу гүн биз әхли зады  
яңадан ядымыза дүшүрйәс.

— Ятлалы, Толгонай. Себәби Маселбек дине бир се-  
ниң балаң болман, мениңем оглумды — ол еринем зүря-  
дыды. Онун хатыны маңа гайталап айдып берсене, Тол-  
гонай.

11

Адамлар саглыгымы сорамага геленлеринде, оларын  
маңа небси агырып, гечен затлары ятламазлыга чалыш-  
ярлармыка өйдердим, шонун үчинем олар тәзеликлер  
хакында, иш хакында, хова хакында гүррүн эд-  
йәрдилер; эмма асыл мунун ене бир себәби болса нәт-  
жек. Муны мен соң билип галдым. Олар болса маңа нә-  
мәниң гарашяныны билйән экенлер.

Бир ёла bize Айша гелди, маңа бир кәсе чиг гаймак  
гетирди. Ол босагадан әтләнде, утанжымдан яңа тас ере  
гирипдим. Нәме дийжегим билмедим, дүшекде отуры-  
шыма ятшыдан-ямандан екеже сөзем айдып билмедим.  
О болса маңа шей дийди:

— Гечени гечди бил, Толгонай, онун асыл пикиринем  
әтме. Начарлык эдиң, сакланып билмәним себәпли гүнә-

ми өт. Мен өйке-кине саклап йөрмеги халамок. Герек болса, сениң үчин жанымы-да гайгыран адам дәл. Бекдашым инди, ики өйүнем көмөкчиси. Ол, Толгонай, сени менденем говы гөрйәр. Мен болсам муңа бегейән. Диймек, ол акыллы-башлы адам болуп етишжек...

Мениң бар айдан задым:

— Айдан сөзүң үчин, таңры ялкасын — диен сөз болды.

Эртеси ирден эййәм бирнеме ганыматлашдым, өйүн онсуна-мунсуна әнедишдирейин дийип даш чыкдым. Эмма басым ядадым-да, әпишгәниң гапдалында гүнешде-жик отурдым. Алиман хем өйдеди. Ол ховлуда кир юварды. Мен оңа ише чык дийип айтсамам эденөкды, гайтам бирки гүн өйде бол, гайыңы екесиретме дийип, башлыгын өзи айтды диййәрди.

Шо бахар улы алма агажымыз — оны барып-ха Суванкулын өзи экипди — шейле бир гүлледи велин, хақыт оңа тәзеден гүйч гелип, эдил йигделен дек болайды. Бағлар гүл ачанда болса, хова тәмиз боляр, әхли алыслыклар гүлгүн реңк алып, дүйнә гинән ялы боляр. Шейдий, ынха, төверек-дашымдакы затлара әнедиң, хезил эдиң отырдым, шо вағтам почтальонымыз Темирчал гожа бир ерден пейда болды. Гелип, салавмалейким, Толгонай, ери сағ-гургунжа отуранмысын диййәр. Өзи болса, өңки эдәхединиң терсине, бирхили алнасак гөрүнйәрди, онун гараз өңки болш-а дәлди, алдыгына гарк урарды, шу үс-гүлевикден халыс бизар болаңыны айдярды, өңки хепдән ичинде совуга урдурдым, шондан бәрәм, ине, шейдиң йөршүм диййәрди, сон болса диле гелди-биле гелди диен ялы эдиң;

— Егса-да саңа хатам-а бар—дийди. Онсон шол диййән хатыны сумкасындан чыкарды.

Мен онун өзүни бейле бипервай алып баршыны гөвнүме-де гетирдим.

— Оны нәме үчин бада-бат айтмадың? Кимден гелипдир?

— Өз-ә Маселбекден геләен ялы — дийип, ол бир затлар мадыр-мудур этди.

Бегенжимден яңа бу хатын хемишекилер ялы үчбүрчлык хат болман, йүзи басма харпылы гаты ак конвертдेलигине-де мен илки үнс бермәндириң. Шо вағтам гоңшымыз, фронтдан гайдып гелен Бектурсун голтуғы пишекли гелди. Яралы аягы бетерләйдимикә өйдүп пикир этдим —

вордан сүйренип гелйәрди о гөргүли. Ол кәярым бизе отурмага, гүмүр-ямыр эдишмәге гелерди. Бектурсун саламлашандан соң хатлы букжаны элине алды. Маселбекден дийди.

— Би нәме дийип эллерин сандыраяр-ла сен? Бейдип пишегине сөенип дурма-да, отур ахыры, окап бер маңа — дийип, ондан сорадым.

Ол кынлык билен кечәнин үстүнә гелип отурды, аяклары эплемейәрди. Сандыраян бармаклары билен букжаны ачып, онсоң окамага башлады. Вах, балам дийсей, мен сениң сөз уруп уграйшындан әхлисине дүшүндим-ә.

Ол ынха, шейле дийип языпдыр:

«Вагт гечер, әже, дүшүнйәрмин, ана онсон менин кә дүшүнәрсин, менин догры эдениме гөз етирәрсин. Хава, сен хөкманам мениң оглум пәк йүрекли херекет эдипдир диәрсин. Йөне хер хилем болса, дүшүнәйсенем, сенин йүрегиң хол аңырларында бир ерлерде маңа айдып билмедик сөзлерин галар: «Хей-де бир, балам, бу ягты жахан билен шейдип йөнеже хошлашып өтәгитмели бормы? Сени нәме үчин дүййә гетирдим, нәме үчин кемала гетирдим?» диәрсин. Хава, әже, сен әнесин, сениң менден талап этмәге хакың бар, йөне велин сениң бу совалларына тарых сонра жогап берер. Хәзир болса мен саңа динә өзүмизин уршы диләп алманымызы, оны бизин башламанымызы, мунуң бизин әхлимиз үчин, әхли адамлар үчин әгирт улы бетбагтчылыкдыгыны айдып билерин. Бу пәгеханы дерби-дагын этмек үчин, онуң ёгуна янмак үчин болса биз өз ганымызы дөкмели, өз жанымызы пида этмели. Әгер биз шуны этмәсек, Адам диен ада мынасып болмадыгымыз болар. Мен хич хачаң урушда әдерменчилик гөркездеги йүрегимде беслемәндим. Мен иң бир йөнекей кәр әдинмекчидим — мугаллым болмак арзуым барды. Түйс йүрегимден мугаллым боласым гелйәрди. Йөне хекдир гөркезиш таяжыгының дерегине маңа элиме яраг алып, солдат болмак миәссер болды. Бу йөне мениң гүнәм дәл. Дөвүр шейле гелди. Чагалара мен екеже сапагам берип билмедим»

Ене бир сагатдан Ватан юмшуны бержай этмәге гидйәрин. Дири гайдып гелжегим гүмана. Мен хүжүм әдилен вагтында көп-көп өз ёлдашларымың жанының горалжак ерине бака гидйәрин. Мен халкың бәхбиди, енишин хатырасы, ынсанда болан ажайып затларын әхлисинин хатырасы үчин гидйәрин.



Бу мениң соңкы хатым, булар мениң иң соңкы айдяң сөзлерим. Эже! Мен сениң энелик адыны мүң-мүң гезек-лер дилиме сена эдерин, йөне шонда-да мен сениң өңүнде өз бергими берип билмән, бергидар болуп галарын. Гүнәми өт, эже, шейле хасрата дучар эденим үчин өт гүнәми, эже. Эмма билип гой, эже, жан йөне ере пидә эдилйән дәлдир, ёк. Муны маңа дурмушың өзи өврәтди. Шу-да мениң окатмалы болан окувчыларыма илкинжи хем иң соңкы сапагым болар. Мен өз ислегим, өз ынанжыма гөрә гидйәрин. Өзүмиң адамларың өңүндәки иң белент боржумы бержай эдйәниме гуванярын.

Аглама, эже, аглама, хош гал онда.

Хош галың мениң дагларым — Ала-Тоо! Мен сизи не-нецсилер эй гөрөрдим! Оглуң — мугаллым, лейтенант Маселбек Суванкулов.

Фронт, 1943-ижи йылың 9-иңы марты, гижә сағат 12».

Дүйшүмдәки ялы гум дыкылан келләми ёкары галдырдым. Ховлың ичинде адам бары сессиз-седасыз дымып дурды. Хич кес агламаярды. Хич ким агламасын дийип Маселбек хайыш эдипдир. Аяллар мениң голтугы-ма гирип, еримден туруздылар. Турамда алма агажыны шемал ыралаярды, онуң ак гүлжагазлары болса бу-лут дей сечеленип ятырды. Алма гүлжагазлары эмай би-лен бизиң ап-ак алма агажымызың анырсында, алысда-кы дагларың ак геришлериниң анырсында түкениксиз арасса хем дүйпсүз асман гөм-гөк өвүсйәрди. Мениң ичимде, мениң калбымда болса харасат гопярды. Мениң әлем-жаханы эндиредип гыгырасларым гелйәрди. Эмма дымярдым. Мен өз баламың иң соңкы табшырыгыны бер-жай эдйәрдим, ол аглама дийип менден хайыш эдипди. Алиманың нәме ишләнени билемок. Онуң ювашлык билен маңа тарап эллерини язып гелйәнини гөрдүм. Ол голай-жагыма гелип, мениң гөзлериме серетди-де, аялары би-лен йүзүни тутуп, пырра ызына өврүлип гитди.

Шейдип, ынха, мен өзүмиң ортанжы оглумданаң жы-да дүшдүм. Маңа онуң гулакжыны галды.

— Маңа болса онуң ады галды, Толгонай. Мен онуң ватаны. Халка онуң сөзлери галды, Толгонай. Олар онуң юрташы.

— Хава, эй мәхрибан ер, буларың әхлисн шейле. Бизин колхозымызың ады хем шол. Маселбегин хатыны оба Советине онуң полкдаш ёлдашлары өз язан хатлары билен биле иберипдирлер. Олар өз ёлдашымызы хич вагт унутмарыс, онуң гөркезен әдерменчилигине гуванарыс, Ватан хем онуң ядыгәрлигине хемише хормат гояр дийип языпдырлар. Олар бизин гошунларымызың бир улы хужүминин өнүнден Маселбек душманың ок-дәри складыны партлатды, шол партладыш бүтин төверек-дашдакы жанлы-жандарлары якып-яндырып ташлады дийип языпдырлар. Мен гахрыманларың өнүнде ве өз оглум Маселбегин өнүнде баш эйәрин, онуң шан-шөхратына гуванярын. Эмма хич бир зат, хич хили шан-шөхрат онуң дирилигиндәки өвезини тутуп билмез. Хайсы бир энеден сорасалар, хич бир эне шу хили шөхраты арзув әдйән дәлдир. Әнелер өз зүрятларыны дурмуш үчин, йөнекей, шу дурмуш багты үчин дүнийә индерйәрлер...

— Хак айдярсын сен, Толгонай. Мениң шол еңиш газанылан бахар мыдама ядымда, сизин, адамларың фронтдан гелйән солдатлары гаршылайшыңыз мениң мыдама ядымда, эмма хенизе-бу гүне ченли, Толгонай, хайсынын — ажысынынмы я сүйжүсиниң көп боланыны айдып билмән йөршүм мениң.

13

Шол гүн бизин колхоз плугы билен меллегимизи сүрмек нобатымыз гелипди. Сүрүп болуп барярдык, бирден ёлуң угрунда адамлар икибака ылгашып, гыкылык-галмагал эшидилип уграды. Нәме-нәмән боляныны билмек үчин Алиман ылгап гитди-де, әдил гидиши ялам дессинне өврүлип гелди.

— Бол, әжеси, чалтрак бол. Иллер солдатлары гаршыламага гидип баря — дийип, мени ховлукдырмага башлады.

Плугам, боюнтуруклы дуран өкүзлерем сүрүп йөрөн еримизин ичинде галыберди. Догрудан хем тутуш оба асыл — атлымысың, пай-пыядамысың, биллери бүкүлен гарры-гуртулармысың, чага-чугалармысың, голтуклары пишекли яралылармысын — гараз ерден йөрәниң әхлиси нирәдир бир яна энип барялды. Шол ылгап, хайдап барышларына-да бир гечип барянын бири (дерянын аңры йүзүндәки обаларын биринденмишин) солдатлар өйлери-

136

не гайдып гелйәрлер, станция ики саны эшелон гелди, шонда-да шу төверегин эхли обасының огланлары бар, олар эйһәм ёлда, ынха өзүнем хай диймән етип гелерлер дийип кимдир бирине айдындыр дийшип, өз араларында бушлайрдылар. Мунуң чынлыгыны-яланлыгыны сораян адам ёкды. Ил-халка мунуң чын боланы герекиди, адамлар бу гарашылып-гарашылып, гарашылмаз болнан гүне етмегин арзувыны эдйәрдилер, шонуң үчинем хич кимде шүбхе ёкды.

Биз обаның аягужуна, урушдан өн тәзе көчәниң дүйби тутулып угралан ере ылгашып гелдик. Атлы геленлер атларындан дүшмедилер, пиядалар эне ябың райышына чыкдылар, огланжыклар салнып гутарылман ташланан тамларың хараба өврүлип гиден диварларына мүндүлер, оларың арасында агачларың үстүне дырмашып чыканлары хем ёк дәл. Оларың эхлисем гарашярды, эхлисиниңем гөзи ёлуң угрундады. Бирнәчелери шунуң өчинчәси гөрән говы дүйшлериниң бири-биринден өнүрдип гүррүчиниң етсе, башга бирлери гошавучларыны дашдан долдурып, шолар билен пал атырды. Шу затларың эхлисини хем — шол гөрлән дүйшлери-де, шол атылан паллары-да, бейлеки эхли өңүнден дүймалары ве алапатлары-да — гараз буларың эхлисинем адамлар говы зада, өз йүреклериниң күйсейән задына ёрярдылар. Хәзир шолары ядыма салып, эгер дүнийәдәки эхли адамлар еке-так дуйга гуршалып, мыдама шейле гарашан болсалар, өз огулларына, доганларына, аталарына хем әрлерине бизиң гарашышымыз ялы гарашып, олары эдил бизиң сөйүшимиз ялы сөән болсалар, онда ериң йүзүнде уруш болмаса-да болмазды дийип пикир эдйәрин.

Мәрекәниң гүррүни бирнеме кипарлансон, хер ким башыны ашак салып, өз дердиниң, өз аладасының пикирини етмәге башлады. Адамлар ыкбалың чөзгүдине зардылар. Хер ким өз янындан өзүне шу совалы берйәрди: ким гайдып гелер, кимем гелмез. Ким өлмән галар, кимем-де аманадыны табшырар: дурмушдыр индики ыкбал, ине, шуна багыды.

Эдил шол вагтам агажың үстүнде отурап бир огланжык: «Гелйәрлер!» дийип гыгырды. Онсоң хемме киши доңнарадаш болды, комузың тарлары ялы чекилди, сонра болса тутуш мәреке бирден: «Гелйәрлер!» дийип, шол сөзи гүнлеч сес билен гайталады, янадан ене-де бир зада гарашып дымдылар, ене онсоң үмсүмлик аралашды. Га-



ты үмсүмлик болды. Эмма соңра бирден өзлерине гелен ялы, әхли киши ерли-ерден: «Ханы ниреде? Ниреден гел-йәрлер? Ханы?» дийшип говур туруздылар, онсоң ене дымдылар. Хол өнден, депәниң үстүнден бир араба гөрүнди. Ол ёл билен батлы хайдап гелйәрди, ол гелип-гелип, бизиң обамыза тарап совулян ёл айыртда аяк чекди, ана, шол арабаданам бир солдат бөкүп дүшди. Ол өзүниң шинелини, гош халтасыны алып, арабачы билен хошлашдыда, бизе гаршы йөрәп уграды. Мәрекәниң ичинден бир адам хем сесини-үйнүни чыкармаярды, хеммелер дымып, шинелли, эгниниң ұсташыры атылан гош халталы солдатың, бары-ёгы шол ялңыз солдатың йөрәп гелйән ёлуна бака хайран галышып середйәрдилер. Ол барха бизе голайлашарды, йөне хич ким еринден гозганмаярды. Адамларын йүзүнде бирхили хайран галмаклығың үйтгешик аламаты донуп галыпды. Биз хенизем болса бир гөрүлмедик гудрата интизар болуп дурдук. Гөзлеримизе ынам этмейәрдик, себәби биз оларын бириниң дәл-де, көпүсиниң гелерине гарашярдык.

Солдат хасам голайлашып гелйәрди, соңра ол нәтжегини билмән дурды — обаның бир четинде сессиз-үйнсүз дуран мәхелләни гөрүп, олам утанды, чекинди. Ол, белки, бу адамлар нәтенет адамларка, нәме үчин олар бир агзам гепләноклар-ла, нәме үчин олар санжылан ялы болуп дурлар-ла дийибем пикир этсе эдендир. Кимем болса бирине гарашян болаймасынлар дийип чак эден болмагам әхтимал. Солдат бирки сапар ёлуң угруна бака әнетди, эмма о ёлуң угрунда онун өзүнден башга хич кимем ёкды. Ол ене бизе тарап гадам урды, онсоң ене аяк чекди, ене-де ызына гаранжаклады. Бизиң өңүмизде дуран аякялаңач гызжагаз бирденекә:

— О мең доганым! Ашыралы! Ашыралы! — дийип гыгырып гойберди. Ол шей дийди-де, келлесиндәки яглыжагы хем сыпырып, аяк алдыгына шонуң яшына ылгады.

Онун бу солдатың өз агасыдыгыны нәдип тананыны худай билсин, йөне онун түпеиң сеси ялы атылып чыкан сеси велин бизи өзүмизе гетирди. Огланлар, гызларам яңкыжа гызың ызындан әндилен.

— Асыл бу шол, Ашыралының өзи болса нәтжек! Бу шол! — дийшип, ерли-ерден гох туруздылар, шондан сон, ана, әхли киши, гаррыларам, яшларам, бизиң әхлижәмиз хүмеримиз билен янкы солдата бака алгадык.

Хайсыдыр бир эгирт улы гүйч бизни эхлимизи гуршап алып, өз ганатларының үстүндө учурып алып барян жыды. Солдатың янына гужак ачып ылгап баранымызда, өз янымыз билен тутуш өз дурмушымызы, эхли чекен хорлуктарымызы, гөрөн гөргүлөрүмизди хем, гарашмактыгың эхли гөргүлөриди укусыз гечирилең гижелеримизди хем, ак сепен сачларымызы, өтүшөн гызларымызы, эри өлүп, эрсиз галап дул хатынларымызы хем етим-есирлеримизди, гөзяшларымызы хем ахы-перятларымызы, өз гөркезен эдерменчиликлеримизди хем еңиш билең доланып гелең солдата алып барярдик. Онсоң ол хем бирден бу мәрекениң өзүни гаршыламак үчүн өңүндө чыканлыгына дүшүнди-де, bize тарап ылгады.

Шол адамларың арасындан ылгап баряркам, гөвнүмө болмаса, ала гүпүрди турзуп, гапдалымдан гызыл вагонлы эшелон вазлап гечип дуран жыды; йүзүмө шемал уруп, гулагыма-да: «Эже-е! Алима-ан!» диен сеслер гел-йөр, гулакларым шаңлап, тигирлерин сеси шу үзүңксиз яңланып дуран жы.

Атлы геленлер солдатың янына хеммелерден өң басып, йүзлериниң угруна онуң шинелиди гөш халтасыны гарбап алдылар, өзүнем икк яндан элеследип, атың өңүне алдылар.

Пах, бу Еңиш сен айтмагың! Гөр биз муңа ненеңсизлер кәи гарашыпдык! Салам, Еңиш! Салам! Багышла сен, бизиң дөкйән гөзяшларымызы! Ашыралының гурсагына келлесини уруп, онуң эгинлеринден ителәп-ителәп гойберип: «Ханы ол? Нирде мениң Қасымы?» дийип сораны үчин, мениң гелним Алиманың гүнәсини хем өт! Бизиң эхлимизди багышла сен, Еңиш. Гөр биз сениң хатыраңа нәчелер пида чекдик. «Галанлары ниреде? Ханы мениңки? Ханы ниреде ахыры бейлекилер? Эхли гиденлер нәвагт доланжак?» дийип, багры-бирян гыгыранымыз үчинем бизи багышла. Бизиң эхлимизе: «Гайдып гелерлер, мәхрибанларым, эхлижеси өврүлип гелер. Басым гелерлер, эртир гелерлер» дийип жогап берени үчин, солдат Ашыралынам багышла. Багышла бизи, Еңиш, багышла. Ашыралыны гужаклап огшап дуркам Жайнагың, Маселбегин, Қасымың, Суванкулың пикирини эд-йәрдим: олардан хич бири хем өврүлип гелмеді. Багышла мени, эй Еңиш...

Биз ёл бойы дымып гелйәрдик. Алиман хенизем вагтал-вагтал бирден-бирден ичи-ичине сыгман, хоркулдап

гойберйәрди, ики эгнинден хашлап дем алярды. Онуң бу болуп гелши гөйә она хова етмейәне мензейәрди. Онуң йүзи тукатды, диңе аягының астына середип, бойнуны буруп, нәмедир бир затларын чыплакай пикирини эдйәрди. Мениң гөвнүме гелшине гөрә, оны гуссалы пикирлер басмарлаян ялыды. Хава, Алиман хасрат яманышы чекйәрди. Муны мен онун йүзүнден, өчүгси назарындан, чейнелен додакларындан хем анлайардым. Мен онуң нәмәнин пикирини эдйәнинем билйәрдим, она өз янымдан шейле хем диййәрдим: «Хә, ери, гелинжигим мениң, икижигимизин айра дүшмели болжагымызын ужы ики дәл. Инди, ынха, сен Касымы гутарныклы жайладың диерин. Ери, оида нәме иш этмели ахырын? Өлениң ызында өлүп өтәгидип болмаз ахырын, онсоңам өмүрбойы дул гечәймеләм дәл-ә. Болжак ишлер болуп дынды. Сен гидерсиң. Этжек алажын нәме — элбетде, гидерсин. Гитсең, аллаярын, өтәгит, мен сенден зады гаты гөрөмок. Өз эрк-ислегин билен халап, говы гөрүп гиденог-а сен. Тәлейиң шейле чүвүпдир. Вах, гөр-ә бу кысмаң дийлен зады, кысмаң... Сениң билен айрылышмагын маңа нененсилер агыр дүшйәнини сен бир билсендиң, Алиман. Биз икимиз энели гыз ялы болуп яшадык. Гитсең эдил өз гызым ялы, алның-манлайын ачык болсун дийип пата берерин, багтлы болмагын дилегини эдерин. Сен энтөк-энтөк дурмуш гөрмели, яшамалы, яш башың, овадан кешбиң бар, тапылар бири. Эсасан бир говы адам саташайбилсейдир хернә. Йөне ол сенин үчин Касымың орнуны тутуп билермикә бери? Ким билйәр Көмөк эдсийин дийсемем элимден хич бир зат геленок. Ялның бир саргыдым бар: олам гиденинде, кә ярымжык бир мени ятласаң боляр. Инди мениң сенден өзгә хич кимим ёк. Себәби өймүзде, бу жаханда еке өзүм гугарып галярын ахырын. Ядына-оюңа гетирмәге-де горкар ялы айылганч зат. Яшымың сонунда теселли тапара-да хич задым ёк: вах маңа бир агтыжак догрупп бермәге-де етишмедин-дә сен. Йөне мунуң сениң үчин-ә говулыга болмагам бичеме дәл. Онсоңам сен маңа энетме, менин билен ишин болмасын. Мениң ялы бир гарры кемпир себәпли гүл өмрүңи күл эдәйип болмаз-а. Мен өз гөржегими гөрүп, эшитжегимем эшитдим. Сен болса өмүр сүрмели. Хачан пикирленип боланындан сонжук айдайгының. Хайсы гүп гидерин дийсең хақың бар. Пәк выждан билен гидерсиң. Мен болсам сени хер хачан ят-



ларын, сөөрин хемем сана шу өмүрбойы алкыш оқарын йөрерин...»

Мен шейдип йөрөп гелйәрдим, ойланярдым, шу сөзлери оңа айтмага тайярланярдым. Алиманам, гөрийән велин, мениң ичимден нәмелери пейләп йөренимден хабарлы ялыды. Бирек-биреге түйс йүрекден ынанылышып яшалаңда, адам бири-бирине ярым сөздән, чала үмлесе дүшүнәр дурар экени асыл. Йөне хер хилем болса ол мениң гарашян задымы дилине алмады.

Биз хараба өврүлән көчәниң угруны алып гидип барярдык. Вах, мен петигара Алимандыр Касымын шол бир махалкы башлап ташлан гурлушыкларына середәйменми: эдил мундан бәш йыл өңкүси ялы, гетирилип ташланан дашлар хенизем шол әгирт улы чал депе болуп ятырды, керпичләр болса бир чак дөвлүп-енжилип гидипдир. Уршам башландыр, яны бир онсы-мунсы дикелдилмәге башланан бу көче-де ятып галандыр. Хер йыл томсуна жай тутулмалы ерлери бүрмекдир шора тутярды. Диварлар чөкүп, бир ян ужундан йыкылып башлапды, тамларың ичинде яңдак гөгерип, хазлап ятан әпишгелерин аңырсыңдан жыклайрды. Тә гүйз дүшйәнчә бу тайларда гөле өркленип, хүпүпикләр гуссалы «саз чалардылар». Бу үлүкли гушлар угруна середилмән ятан мазарыстанлыгы говы гөрийәрләр. Бу вагтам олар мазар түммеклериниң үстүнде отуран ялы, харабалара гонуп отырдылар, бахарың асуда хоштап ховасына меймирәп, өзараларыңда ювашжа сайрашярдылар.

«Тоба эссапырылла! — дийип, мен бу гум-гуклуга хайран галып айтдым. — Бу тайда там тутунып, өйли-өвзарлы болмагың арзувыны эдән адамлар ниреде ханы? Мениң балам Касым нерессә-де бу тайдан өзүниң иң илкинжи өйүни бина этмек несип этмеди-дә!» Йүрегим гыйым-гыйым болуп, дүййәм даралыберди. Алиман болса әлимден тутуп, мениң болшума небси агырып йылгырды.

— Әжеси, ай әжеси, нәме бейле пикире чүмүп, гайга батдын-ла? Я-да эййәм инди дурмушдан гөвнүн совайдымы? — дийди. — Бейле болман, герек дәл, әжеси. Агырдыгына дүшүнйән, агыр кеми ёк. Эмма сен мерт ахырын. Сен мениң... — Ол бир затлар айтмага хыялланып, сәгинип дурды, онсоң ол пикиринден эл чекдими-нәтдими, гараз, йөне чекипжеңлик билән йылгырды-да онайды. — Гайын энәмдән айланайын, хей сең ялам бир говы адам

бормы. Гел, шу түммегиң үстүндө отуруп, гүррүңлөшип отуралы, эжеси, болямы?

«Ине, шу сапар айдар, өзүңиң гитжеклигини хэзир айдар» дийип пикир этдим. Өзүмө-де, йүрежигимден небсим агырды, онсон гараз сесимиң эндирәп чыкяндыгыны билдирмезлиге чалшып:

— Бор, отуралы, гүррүн эдишели — дийип жогап бердим.

Елун бир гырасындакы түммежегиң үстүнө барып отурдык. Хава, биз өз ыкбалымызы чөзмөк үчин, индиден бу яна нәме иш этмелидигимизи чөзмөк үчин ики болуп, гайныдыр гелни болуп шейдип отурдык.

Алиман йүзүни ашак салып, улудан бир демини алды-да, геплемәге башлады:

— Ине, инди ынха, эжеси, бу пәлет сиңен уршам гутарды. Инди сен бизин мундан бейләк нәхили эдип яшажагымызың пикирини эдйән болсаң герек.

Шейле дийип, ол дымды, менем сесими чыкарамокдым. Алиман габакларыны галдырып, мениң йүзүмө чылакай хем диканлап серетди. — Гам гусса батып отурма, эжеси — дийип, ол гусса билен йылгырды. — Нәме биз багт пайлашыгыңдан намут галандырыс, инди бизиң азажык хем, дырнәк ялжагам багтымыз ёкдур өйдүп гөвнүнә гелйәрми? Дөрт адамдан бириниң доланып гелмезлиги болуп билжек зат дәл ахырын. Ёк, дур сен, эжеси, менин гүррүнимиң арасына дүшмә-де, гулак ас мениң айдяңларыма. Догрымы айтсам, мен сени көшешдирмели дәл. Өз-өзүмө алдарын өйдемок. Ынанай, мениң шу айдяныма, эжеси, бир зады мениң йүрегим дуйяр: Жайнак өврүлип гелмели. Атсыз-сорсуз йитипдир — диймек диридә ол онда. Онуң өлдүриленини гөрөп ёк ахырын. Ким билйәр, белки, ол есир дүшөндир я партизанлар билеп токайларда сөвөшип гезөндир, индем, ынха, бирден бир ерден пейда болар. Я-да болмаса, бир ерлерде агыр яралы ятан болуп, хабар эдип билмән йөрөн болса ким билйәр. Хер хайсы болуп билер. Ынха гөр-де дурубөр, эдил гөкдөп дүшөн ялы, дуйман дуркан бир ерден пейда болар-да дурубөрер. Гел гарашалы, эжеси, вагтыңдан өң патасыны алмалы. Муны сениң өзүңөм эшитдиң-ә, атсыз-сорсуз йитенлер-ә дәл, эйсем гара кагыз геленлеринем дири чыканлары болды ахырын. Ынха гоңшы оба-мызда, ене Сары дүзлүкдәки газакларын ичинде-де өлди дийип агысыны аглап, патасыны хем берипдирлер велни,

олар дири чыкып, обаларына өврүлүп гелипдир. Бизин Жайнагымыз хем дири гезип йөрөндир, өзүнем басым гелер, мен, ине, шуна ынанян, шуны анык билйәнем асыл. Дөрт адам болуп гидип, бириниң гайдып гелмезлиги хич акыла сыгжак зат дәл-ә. Сабыр эдели, әжеси, өнем гашма кемини гоймадык, ене аз-овлак гашаялы. Йөне мениң велин аладамы этме сен, өң гелниң болан болсам, инди оглуң болаярын, әхли огулларыңа дерек...

Алиман онсоң дымды, биз шейдип кән вагтлап дымышып отурдык. Эййәм май айының орталарыды. Хо-ол алысларда леммер-леммер булутлар бир ере жемленип, шар гара түссе билен өртүлйәрди. О тайда гөк гүбүрдәп, йылдырым чакярды. О тайдан ягыш-ягмырың чигрежик шемалы йүзүңе гелип урярды. Шол алысда дуп-дуры чабга гуйярды. Ол шейле бир сечеләп гуйярды велин, гүңүң шөхлесине биргенци өвүшгини атырды, гөзе гөрүнмейән әдимлер билен ерин йүзүңе әтмер-сәтмер гезим эдип барярды: бирден-ә, дага бака сүйшүп гидйәрди, бирденем ашаклыгына инйәрди, ене бирден дага дырмашярды, онсоң ене-де сәхра бака тутдурярды. Мен гөзүми айырман шо яна гарап отырдым. Шол алысдакы ягышлы шемал мениң ловлап инян йүзүми ялаярды. Алимана хич зат диймедим. Мениң она айтжак сөзлерим шо тайдады. Шол сөзләрәм, ылла диерсин, эдил шу узакдакы чабга дей сахыды хем рөвшенди.

Хава, ягыш хем ягар, арпа-бугдай хем экилер, гөгеререм, халк хем яшар, менем шонуң билен яшарын. Мен Алиманың өзүме небси агыраны үчин, йүреги гыйман, сени еке гоюп гитмерин дийип айдан сөзлери үчин шу зейилли пикир этмәндим. Ёк, мен башга зада бегенйәрдим. Ким айдяр уруш адамлары рехим-шепагатсыз, намарт, ачгөз хем дерексиз эдйәр дийип? Ёк, эй нәлет сиңен уруш, адамлары кырк йыллап әдигиң ашагында депелесенем, өлдүрсенем, таласанам, якып-яндырып, ер билсип егсан этсеңем — хер йүзүңе, сен адамы дызына чөкерип билмерсин, кемсидип билмерсин, боюн эгдирип билмерсин.

Мениң Алиманым болса адамды! Ёгсам түм ялы гашраңкы гижәниң ичинде душман лешгерлериниң хөвүртгесине парашютлы бөкүп дүшүп, шол гижәниң ичинде-де атсыз-сорсуз зым-зыят болан өз Жайнагымызын хөкман дири гезип йөрөнлигине, хөкманам өе гайдып гелжегине бейдип дерт-азар ышанжак болуп йөрмездн ахырын. Дүн-



йә бизиң гөвнүмизе гетиришимиз ялы гаты бир бейле адалатсыз хем дәл дийип, ол онда кимиң хатырасы үчин айдыр-а? Онсоң мениң бу ынанжы ёк этмәге гайратым чатмады, онун ягшы зада болан умыт-арзувыны күле чалмага гайратым чатмады, асыл онун диййән затларына ынандымам мен. Асла Жайнак аман-саг гезип йөрән болса ким билйәр? Онда ол бир сәхетлиже гүн өврүлип геленде-де гең-таң гөрүлжек дәл экен-дә. Мен муңа чага ялы ынандым. Йүрегим шоны күйсейәрди ахырын. Эййәм шол гүниң гелерини арзувам эдип уградым, хенизем йөне Алиман ара сөз гошайды. Ол меллегиң сүрүлип гутарылман галаныны илки болуп ятлады.

— Эжеси, биз плугы ташлап гайдыпдык ахырын. Йөр, гидели чалтрак! Ер ызгарыны чекер — дийип, ол алңасак гүрледи.

Меллек еримизе хайдашып гелдик. Өкүзлер болса плуглары сүйрәп, меллек ериң аңырсында пейвагына отлашып йөрән экенлер. Алиман олары ызларына ковды, биз плуглары ене кешде өкүзе гошуп, сүрүми довам этдирдик. Гең гөрмели, адама бир кән задам герек дәл огушя! Кәте она бир йылы сөзем етерлик, шол сөз оны өленем болса дирелдйәр. Алиман биленем шу зейилли болды. Я мениң гөвнүме шейле болуп гөрүнйәрдимикә? Хер нәме-де болса, ол дессине шол өңки урушдан озалкы Алимана өврүлди-де дурубәрди. Ол бирхили бүтин дуркы билен гүл ачып, агзындан чыкан хер сөзи, хер бир йылгырышы, херекети хем — әхли болшы эдил шол бир вагтлардакысы ялы болды. Ол өзүниң күртекчесини чилиң үстүне зынып гойберип, көйнегини дүзедишдирди, енини чермеди, баш яглыгыны енсерәк атды-да, өкүзлери догумлы сүрмәге башлады.

— Хе-хей, ак баш, бол, хайда-хайда! Хе-хей, жоннук гуйрук, гош, гош! — дийип, узың гамчысыны шовурт-шовурт шовурдадып, өкүзлери алдыгына гыссаарды.

Алиман бирнемежик мениң кейпими гөтержек болярды, ол мени ишлетжек, яшатжак болярды. Шол ятдан чыкмажак гүн ол шунун үчин ынха өзүни шейле алып барярды. Ол кәте гаңрылып-гаңрылып ызына-да середйәрди, өзүнем гүлки арасында мана шей диерди:

— Эжеси, күндә гаты аграм салма, даш иүзе чыкар. Өз гүйжүнижик аябрак сакла.

Ене ики-ич өврүм эдәйсек, меллегимизи сүрүп болярдык. Эдил шол вагтам ягыш гуймага башлады. Шабыр-

дап гелип, бир генси чабга гуймага башлады. Ягыш илки өкүзлериң геришлерине бирлән-икилән ири-ири дамжык-сумжук этди, соңам аз-кем бөврүни динлән ялы этди-де, алдыгына жораландырып гуймага башлады, эдил чапак чалың ялы шапырдап ягды, гөз юмуп ачасы салымда ту-туш обаның ичини сув-сил эдип ташлады. Товуклар га-натларыны пасырдадып, алазензеле турзушып, жүй-желерини ызларына тиркәп, оймудыклашып гачмак билен болдулар. Аяллар хем ювуп, йүпө серип гоян гейим-гежимлерини ховлукмач йыгнашдырып, өйли-өйлөринө күрсешип урярдылар. Чагалардыр итлер дийсең гайтам ылгашып даш чықардылар. Олар гопгун турзуп, ягыш ашагында бири-бириниң ызындан ковалаардылар. Чага-жыклар:

Ягыш, ягыш, гараш сен,  
Биле ёлдаш болалы... —

дийип айдымжак хем айдырдылар.

Мен Алимапа:

— Эзилерис! Ылгап өе барың, гечип гидйөнчә гара-шялы! — дийдим.

Ол келлесини яйкап:

— Зыяны ёк, әжеси, буяясымыз ёк-ла! — дийди-де, ягыш шабырдысына чага ялы жак-жаклап гүлүп, өкүз-лери хасам гаты сүрмәге башлады.

Онуң бу шатлыгы маңа-да ёкушды. Онуң болшуна хезил эдип томаша эдйәрдим, өз янымдан өзүмөң: «Кә-бәм мениң, ягышлы гелним! Вах, сен гөр нәхили багтлы болмалыдын! Эй дурмуш, дурмуш дийсе-хей...» дийип, чалажадан пышырдаярдым. Бу затларың әхлисини ме-ниң үчин эдендигине инди дүшүнйәнем-ле. Ол мениң ур-шы, гайгы-гуссаны унудып, дурмушда азажык гөвнүмин ачыланыны говы гөрийәрди. Алиман шабырдап гуйяң яг-ша йүзүни тутуберип, гошавучларыны узадып, маңа шей диййәрди:

— Гөр, әжеси, бу ягыш ягайшыны! Мунуң гөр нәхи-ли дуры ягышдыгына бир серетсене! Бу йыл берекетли йыл болар! Гош, гош, яг ягыш, гуюбер кәңрәк, гуюбер! — Онсоң ол ягыш сыргымларыны ве күндә гошулан өкүзле-риң гоша ягырныларыны гамчыламага башлайрды.

Ол дынман гүлйәрди, өзүнем ягыш ашагында, сүл-

лүммай болан көйнегиң ичинде өзүңнң ненеңси овадан гөрүңйәндигини билмейән болара чемелиди, чапылжак ат ялы нәзикди, биргенси гөвүслери өне омзап чыкып, беденлери тыңзап дурды, шуглалы гөречлери багтыяр гүлүмжирәп, чым-гызыл янаклары ал-элван өвүсйәрди. Сени ылахым ерлер ювутсын, нәлетли уруш!

Чабга аз-кем кипарлап, кем-кемден дашлашып гитди. Алиманам онсон динди. Барха араны ачян ягшың ызындан арманлы әңедип, онуң деряның аңры йүзүңде адажа эшидилиән шабырдысына гулагыны герйәрди, мегерем, ол бу салым ягшың хем бакы дәл экенлигиниң, онуң хем басым совлуп гидйәндигиниң пикирини эдендир, ким билйәр. Ол гусса билен улудан демини алды. Касымы ядына салдымы я ене башга-башга бир затлар ядына дүшдүми, гараз нәме-де болса ене мана середиб-ә бир йылгырды.

— Бу-я асыл кемер болмады, мекгежөвени ягшың ызына экәерис! — дийди-де, өе бака ылгап гитди.

Алиман бедрәң ичинде эзилп бойлан мекгежөвен тохумыны гетирди. Чишип, уллакан болан мекгежөвен дәнелеринден гошавужыны долдурып алды. Соң ол маңа:

— Әжеси, шу мекгежөвен башлары бишип стишйәнчә Жайнак жанам доланып гелсин-дә хернә! — дийип, ил-кинжи гошавуч тохумы меллегин ичине сечелендирип сепип гойберди.

— Ана, шо гүни мен өмрүм өтйәнчә-де унутмарын. Ягыш сувуна ювлап ялы дуп-дуры гүн булутларың анырсындан биргенси болуп ялпылдап чыкды. Бизин сүрен еримиз мыжлап гаралып ятырды, Алиман аягыны ялаңачлап, йырыш-йырыш эдип, әдимсайын тохум сепип барярды. Онуң бу экйәнн йөнекей бир дәне болман, эйсем умыт дәнесиди, ягыш ниетин, интизарлыгың тохумыды.

— Ине, гөр-де дурубәр, әжеси. Мениң айданларым чын болар. Жайнага, энтек дурубәр бакалы, түммүл болан мекгежөвени өзүмжик ода горсап берерин. Ядыңдамы, ол хачан гөрсең мекгежөвен түммүлиниң үстүнде мениң билен гыр-тутуш боларды. Бир ёла ол гора гөмүлги ятан мекгежөвен башының бирини алды-да голтугына салып, языны берди. О болса гурсагыны якып-яндырып баряр. Эдил бир зат чакан ялы ики-бака уруняр. Онсон бир бедре сув алып, өз үстүнден энтерди. Мен болсам, оңа көмек этмегиң дерегине шол эл чарпып гүлүп ятандырын, дилниң етишдигинденем: «Саңа герегиди-дә шол»



диййәрдим. Шол ядында гөрек, әжесн, хә? — Ол шей дийип, шол гызыклы ваканы ятлап гүлйәрди.

Шона-да таңры ялкасын...

14

— Хава, Толгонай, Жайнага сиз кән гарашдыңыз.

— Кән гарашдык, эй мәхрибан ер. Бир дәл, ики, үч гезек дагам бишди мекгежөвен, Жайпагымызың болса шол гидиши гидиши болды, гайдып өврүлип гелмедн. Ягышдан-ямандан ондан бир хабар-хатырам болмады. Сениң ядындадыр-а, нәчелер сениң яныңа гөзяш дөкүп гелип, дердими пайлашыпдым...

— Гелипдиң, Толгонай. Хава, көп сапар гелипдиң сен мениң яныма. Гелним билен нәмишлэйин, онуң гүл өмрүни көйдүрэйип билмен-ә дийип аглапдың-әңрәпдиң, маслахат сорапдың менден. Йөне мениң саңа эден көмегим болмады, Толгонай. Шондан бәри эййәм, ынха, шунча вагт геченем болса, барыбир мен саңа хәзирем хич зат айдып билжәк дәл-дә.

15

Дурмуш шол өз акабасы билен акып гидип отырды, колхоз кем-кемден өзүни дүрсәп уграды, гүн-гүзеран эл-халлашды, уршам дура-бара унудылып, йүреклерә салаң одуң ызы ятдан чыкышмага башлады.

Алиман икимиз хенизем шол колхозда ишлешип йөрдүк. Бригадирчилигими велин солдатлар фронтдан гайдып гелен деслерине яшлара табшырдым.

Олара мен шей дийдим:

— Үч йыллап сизсиз ишледим, гөрмедик гөргим галмады, инди болса сиз өврүлип гелдиңиз, өзүңиз ише гиришин. Мени болса бошадың, шу йылларың ичинде гаррадым, шейле-де сизе көмек эдерин.

Шол вагтын яш-юшлары хәзир хем мениң адымы: «Бригадир апа» дийип тутярлар, сылаян болмага чемеллилер...

Дурмуш дүзгүне мүнәнем болса, Алиман икимиз ынжалып билмедик. Бу хич кимиң гөзүне-де илмейәрди, эмма йүрекден велин биз мыдама шол бир задың әжрини чекйәрдик, шол бир задың пикирини эдйәрдик. Гөрәймәге ап-аңсат ялам болуп гөрүнйәрди — йүзбе-йүз отурып,

бирек-биреге ичмизи дөкәймели ялыдык: шейле, шейле, ай, гараз хер ким өз ёлы билен гидиберсин, хер ким өз дурмушыны гуруберсин дийәймели ялыды. Хава, айдыл-малы задын дүйп манысы өрән йөнекейдн. Йөне эгер мениң гелним Алиман болман, башга бир аял боланда, эгер ол, Алиман мени шейле говы гөрмейән болса, узак ойланым отурман, мен онуң эдил ики гарагына середип, бейдишип отурмалы-да, хениз гижә галмакан, кейгим, өзүне бир эржагаз тапын-да, бар өтәгит дийибем айтсам айдардым. Оңа, Алимана велин бу хилн сөзлери айтмага богнум ысмады. Себәбем хер нәче юмшатжак болсам, хер нәче сайлап-сечсәнем, сөзлериң шол бир үйтгевсиз — гөдек хем рехимсиз манысы галярды. Мен оны пейваг-тыма ковуп гойберип билжәк дәлдим ахырын. Бир сапар онуң Каиндиден гелйән гарындашлары гечип баряркалар бизицкә-де совлуп гечдилер. Өз выжданым бир араса болсун дийип, оларә өз халаныны этсин, Алиманың башы бош, нә вагт гидеси гелсә өтәгитсин, мен оңа ак пата бермәге разы дийдим. Шуны мен өзүмә зор салып айтдым. Йөне шонда ол оларә шейле бир перт-перт жогап берди велин, адамларың өнүнде гаты бирхилн болдум. Өзүм үчинем, онуң үчинем оңайсыз болды. Ол бу хакда сөз ачмагам оларә гадаган этди. Мениңем өз келләм бар, гитжегими я гитмежегими, хачан гитжегими өзүм говы билйән, мениң дурмушыма гатышжагам болуп отурман диййәр. Өзүмиң алңасаныма соң ахмыр этдим. Алиманың гөзүне гөрүнмәге утандым. О болса, мениң ақыллым дийсә, әхлижесинә дүшүнийәрди, хамала хич зат болмадык ялы, сесини дагысыны бир чыкарайсын-ла. Биз ине шейдип, бири-биримизә рехим-мүреввет эдип, Жайнагың гайдып гелеринә умыдыгәр болуп, өз-өзүмизи алдап гезип йөрдүк, соң онсоң ол умытлар баша бармады, вагт болса шол гечип гидип барялды, эййәм инди иш ишден гечип, болжак иш болуп дыныпды...

Мунуң нәдип бейлә болашыны өзүмем билемок. Чарвалар малларыны өрә бизиң обамызың душундан сүрүп гечйәрдилер. Бизиң бу ерлеримизде ир заманлардан бәри маллары өрүден-өрә сүрүп гелйәрлер, яз айлары олары дага сүрийәрлер, гүйзүне болса ене дагдан сәхра эңйәрлер. Чарваларың энчәме гүнләп бизиң обада аяк чекйән вагтларам болярды. Маллары хем, өзлери хем дем-дынч алярды.

Кырк алтынжы йылын гүйзи шу этрапдан дерянын

сувуның чекилип, танкырап галан угры билен гоншы обадан бир жахыл чопан гойнуны сүрүп гечди. Өнки эсгер боларлы, эгнинде хенизем чал шинели барды, атың үстүнде гаты жайдар отырды, түпенинем эгнинден илдирайипдир, поссуныны хем эерин сыртына бөкдерипдир. Ол вагт-вагт атыны йүзин салдырып, обаның ичинден гечип гидерди. Ат чапдырса чапдырыбам гечен экен-дэ, илде нэме ат чапдырып йорен гытмы, онуң билен кимин нэме иши бармышын. Мен болсам онуң кимдигинем билемокдым.

Шол гүйз гүнлери обамыздан гыз чыкарылып, гелин алынарды. Кимдир бири оглуның өйлениш тоюнда овлактапды ойнуны гурады. Яңкы чопан йигит гаты өкде чапыксувар экен. Биз Алиман икимиз тоя гитжек болуп, шайымызы тутуп отырдык. Ол ювнуп-ардынып, өзүне серенжам беринчэ, ёлуң угрундан бири атыны чапдырып гечип, эдил бизин дервезэмизин агзына гелип йыкыланялы болды. Мен ылгап даш чыкдым. Бу шол чопанды. Онуң мүңүп отуран аты жылавыны чейнэп, чарпайына галарды, о болса эерин үстүнде гамчысыны дишлэп, ени чермелги гимнастеркалы кеержекклэп отырды. Эдил дервезэниң өңүнде-де бир чебшин лэши серлип ятырды. Оюнда үстүн чыканың оны хайсы өе элтип зыңайын дийсе хақы барды. Йөне мен велин бирхили өзүми йитирип, бада-бат она нэме дийжегими билмедим.

— Нэме муны бейтдин, оглум! — диеними өзүмем дуйман галыпдырын.

Ол болса:

— Өйде ким бар? — дийип сорады.

— Ким герек саңа? — дийдим.

Опсон ол бир зат-бир затлар дийип хүмүр-сүмүр этди, соңам ай шу чебши элимден гачырайдым яңы дийип, гүмми-сүммэ урды, ерде ятан лэши эглип гарбап алды-да, атыны пырра ызына өврүп, ёлуң угруны алды-да, ёкарлыгына гаршы ёк болайды. Эдил шол вагтам онуң ызының ковгусы гелип етди. Чебши алып гиденини гөрөнлеринден сон, атларыны гамчылап, олар хем онуң ызына дүшдүлөр. Ине, бар болан зат шу. Шондан соң мен она душ гелмедим. Йөне шо махал бирхили гаты гөрдүм, гөвнүмө алдым. Чебши гетирдин, таң этдин — оны бидир ызына алып гидибермек болмаяр ахырын, ол шо гетирилен еринки болмалы — дэп-дессур шейле. Я догрудан хем төтөнликде элинден гачырып-бейлеки эдәйдимикэ? Ери,



онда нәме үчин чебиш ёлун угрунда дәл-де, эдил дервезә өнүнде ятыр? Бу нәме болдугыка?

Алиман өйден чыкандан соң мен әхли зада дүшүнип галдым. Ол башына гүлли өйме яглыгыны даңынып, эгинне-де йүпек көйнегини гейипдир. Ол маңа алңасак гөз гездирди-де, ашак бакды, утанан, эжап эден болмага чемелл.

Ол:

— Йөр, әжеси, гидели — дийип, ювашжа гепледи.

О чопаның бу тайык нәме үчин гелени хич бир сөз айтмаздан эшгәр болупды. Алиман инди эсли гүн бәри агшамларына сува гидип, эдил ховлудан чыкан еринде сувлы яп акып ятандыр велин, гижәниң бир вагтлары доланып гелерди. Ине шу жигге ядыма дүшүп, йүрегим гыйым-гыйым болды. Вах, оны габанянлыгым үчин дәл-ле, белки, габанып йөрен болсам ким билйәр, эмма геп башга затдады-ла. Алиманың шейдиң дул галып көйүп отурмазлыгыны өзүм худаидан диләп йөрдүм, чалтрак бир өзүне әр тапынайбилсе ягыныдыр диййәрдим, мен, ине, шуны диләрдим, шейтсе багтлы болар өйдйәрдим. Эмма мени горкы-үрки гуршап алды. Йүрегим диен эт-меди, гелнимн дәл-де, өз йүрегимден өнен гызымы әре берйән ялы болдум. Ялңышян болаймасын, баржак еринде ненен-ничик боларка, нәхили адамлара саташып, барян адамсы нәтенеткә дийип ёк ховсала дүшдүм. Тойда отыркамам, ёлда өе гелйәркәмем, өе гелемсоң хем шу пикир, шу алада келләмден чыкмады.

«Оны говужа танадың герек, Алиман? Нәхили адам? Ховлукма, гыссапма, гызым Алиман, бирден ялңышаймагың. Онун аңырсына мазалыжа гөз етир» — дийип, өз янымдан өзүм оңа саргыт эдйәрдим. Өзүмем хернә ёлунда пәсгел болаймабилседим дийип пикир эдйәрдим. Нәдип оны өзүмден утанмаз ялы, аркайын өз халаныны этмәге хаклыдыгыны оңа нәдип бир сыздырып билеркәм дийип ойланярдым. Шейдип мен ондан өз аладамы, өз гайгымы яшыржак болуп азара галярдым, онун билеи хемишекилерим ялы гүррүңлешйәрдим, хич зат гөвнүне алмасын дийип, онун билеи дегшердимем, гүлшердимем, өз херекетини макуллаян дәлдир өйдүп, Алиман пикир этмесе оңярдым. Вах, барыбир ол мениң бу нәмә галагоп болуп йөреними асыл билйән болса нәтжек.

Гараңкы гатлышып, Алиман бедресини алып, сува гитдем велин, эдил арқамдан агыр йүк айрылан ялы бо-

луп хезил эдиң, бир улудан дем алдым. Ине, говы болайды-да, гой онуң билен душущсын — дийип ойландым. Эмма бу сапар ол басым өврүлип гелди. Деря гитмәндир-де, сувы япдан алып гайдыберипдир.

Ол бедрелери гоюп дуршуна:

— Эжеси, сув йыладайын велин, башыңы ювсана сен — дийди.

— Ховлукмажы ёк, кәбәм, эртир ювсамам болар, эгер ишң бар болса... — дийдим.

Эмма ол мениң сөзүмиң арасыны бөлди.

— Эрте ише чыкмалыдырыс, элимизем дегеси ёк. Эжеси, юв сен башыңы, башдарак билен сачыңы дарайын.

Алиман газанда сув гыздырып, хамала диерсиң, мен өз келләми өзүм ювуп билмейән ялы, келләми ювуп башлады. Өнүрти ол келләми гатык билен ювдурды, соң атыр ыслы сабын билен, сәң сув, ене онсоң сабын билен ювдурды, өзүнем бир дабан дагам янымдан айрылян дәлдир, хәли-шинди сувуны чалшырып, гызгын сувы со-вук сува гарың, сусак билен келләме акыярды. Башга бир гезек боланда мен чыдабам сакланып билмездим, азар берме маңа диердим, йөне шол агшам велин бейдин билмедим. Өзүмн гүнәли дуйдум, себәби хем мен себәпли онуң янына гитмән галыпды ахырын. «Вах, мениң башымы ювмак сениң нәмәне герек дийсене!» — дийип, хем өзүме, хем оңа ичим янып гахарланярдым. Алиман болса хамала диерсиң әхли затдан гөвнүхош ялыды, йөне мениң сачымы дарап дуршуна ол гусса билен:

— Эжеси, бир вагтлар сениңем сачың гүр боландыр, белки, сенем о вагтлар яшсың — дийди.

Ол мениң келләми эмай билен сыпалаярды, эллериңиң аясы мениң йүзүме мәхир билен гылтызжа дегип-дегип гечйәрди. Мен болсам йүзүми галдырмап отырдым, себәби гөзлериме яш айланярды. «Мениң билеп хошлашып дурдугы болмага чемели» — дийип, гам-гуссалы пикир эдйәрдим. Соңра ол сачымы өрүп болуп, сандыкдан өзүниң бир вагткы атырыны чыкарды. Бу атыры оңа Қасым гетирин берипди, муны ол шонун үчинем мыдама аяп саклаярды.

Мен:

— Гояверн, герек дәл, Алиман, бу нәтүйсли сениң болшун! Атыр мең нәмәме герек? Гарры халыма айып болар ахырын, иллер үстүмден гүлер! — дийип, боюн гачырмага башладым,

Онуң болса асыл динләсем геленок, хезил эдиң гүл-йәр гайтып, ай гараз нәтжек йүзүме, боюнларыма, келләме атыр сепип чыкды-ов, чүйшәниң ичиндәкини бир зат гойман дөкди. Ондан соң мени гужакламага башлады, чар тарапа гечип дуруп, мени сынлады.

— Ине, инди болды, гөр йигделен ялы, оваданланан ялы болайдын — дийип, ол өзүниң бу тапан пишесине кейп эдйәрди.

Менинем онсоң бирнеме кейпим гөтерилди. Чай ичип боланымыздан соң Алиман шей дийди:

— Инди болса, эжеси, дем-дынч алалы. Хәзир мен сана дүшөк язып берейин.

Шол агшам бизиң икимизем ятмадык. Алиман тамың чүңкүнде ики-бака агдарынып, улудан-улудан демини алып, нәмедир бир затларың пикирини эдйәрди. Мен болса бар аладам шолды. Бирден, ынха, бугдайчылыгың ичи билен эли хырава гөгерен мальваның гүлүнден боглан бир дессе гүлли Алиман комбайна бака аяк алдыгына ылгап барямыка диййән. Ол комбайның басганчагында гүли гойяр-да, дирин-дириң товсуп, ене ызына бака өкжәни гөтерйәр. Бирденем ол Касымы ата мүнмәге гоймаярмыка өйдйән, чага ялы болуп аглап-энрәп, онуң элинден асылышып ятырмыка өйдйән. Бирден болса станция гидишимиз ядыма дүшйәр. Арабаны алдыгына сүрүп барярмыка диййән, Алиман болса янакларыны чым гызыл эдиң, мениң янымда отырмыка өйдйән, үсти-башы хем агын гара гөм-лүпдир. Гар өрме йүң яглыгының үстүне-де, чоғшуп чыкып дуран сачларына-да, якасына-да сырабиленини сырапдыр, шундан соң ол өңкүсинденем хас овадан ялы болуп гөрүйәрди. Ынха бирден хем онуң эллерини узадып: «Вах, эжеси, инди биз багтыгара дул болуп галдык-ла» дийип, үстүме ылгап гелйәни гөзүмиң өңүне гелйәр. Бирденем, онуң башы гара яглыклы гызыл гүлэлөклигиң ичи билен менден гачып баршы гөз өңүме гелйәр. Бизи баглашдырян затларың әхлижесини мен бир ян ужундан хақыдама гетирип ятырдым. Бирденем, шол чопан оглан билен деряның бошап галан ханасының угруны алып, онуң гоюн сүрүсиниң ызына дүшүп баряны гөзүмиң өңүне гелди. Онуң, Алиманың: «Гөвнүне хич зат гетирме, эжеси, мен гидйән, ягшы дилегде бол, хош гал, эжеси!» диен сеси гулагыма гелйән ялы болды. Мен керт-керт учутларың гырасы билен онуң ызындан ылгап, эллеримн булайлап: «Аман болгай сен, дидәм! Гүнүм яш-



ды, йылдызым сүйинди мениң! Саг бол, Алиман! Алның, багтын ачык болсун, бар, аман гит!.. Аю, оглан! — дийип, онсоң чопана ғыгырмамыкам өйдйән. — Гөвнүне дегәйме-гип, мең гелними эй гөрүп саклагын. Шоны этмесен велин, нәлет окарын мен саңа, өмүр-өмүр эйикдирмежек айылганч гаргышлар гаргарын!» Гөзүмден акян боюр-боюр гөзяшлар яссыгы өл-сув эдип башлады. Мен Алимана эшитдирмежек болуп, басырнып, ювашжа аглаар-дым.

Эртеси Алиман ишден гелип, бир яңа-да чыкмады. Агшамсы билеп өйде болды. Шундан сон чопан оглан сү-рүсини бир яңалара сүрөп болара чемели, гайдып гара бермеди. Алиман, гөрйән велин, муңа ғынаняна чалым эдйәрди, йүзи-гөзи чытык гөрүнйәрди.

Ичимден мен: «Вах, йүрегинден турян йигит болса, мениң йүзүме түйкүр-де, гит-дә шонун билеп — дийип, өз-өзүме кәйинийән. Ене онсоң: — Вах, шорманлай мениң гелинжигим-ә, хей шейледе бир багтсыз дүййә инәймек бормы!» дийибем, ене небсим-жаным агыяр. Эмма вагт динениң болса эгленмән, шол гечип гидип отырды, онсоң бу затларын барысы дура-бара ятданаң чыкышмага башлады.

Шол чопан йигит алабахарда ене бизиң обамызда гө-зе илип уграды. Ол мениң гөзүме кәлде гоюн бакып йөр-кә илди. Онсоң ене Алиман гижелерини гитмеги чыкар-ды, гидерди-де, ил ятып, ит уклансон гелерди. Мен ягшыдаң-ямандан она хич зат диймейәрдим. Өз ыкба-лыны онун өзи чөзмелиди.

Бир гиче Алимана мен гаты кән гарашдым. Күрөп оба ука гидипди, менем ериме гирип, чыраны кичелтдим, йөне гөзүме велин укы гелмейәрди. Ынжалыкдан гачып, йүрегими ховсала гаплап алыпды Алимана гарашып, әпишгәнин анырсында шыгырды эшидилсе, дин салып ятырдым. Дашары ай айдыңды, булут бөлөклери ая кәя-рым бир ғылтызжа дегип гечйәрди, үмсүмликди, түйс ба-хар ховасыды. Гагшап уградым. Совукдан, үшемекден дәл, ялңызлыкдан. Поссуна доландым, отуран еримде аз-кем иркилен экеним. Соң бир затдан горкуп, укымдан ачылдым, бир серетсем гапың өңүнде Алиман дур. Көйне-гиниң дийсең бир илигем ёк, яланаң гөвүслери гөрүнйәр, сачларам буйр-булашык, гөзлериңиң өни думанлап дур. Серхош халда оны өмрүмде биринжи гезек гөршүмди. Ол босагадан әтледди-де, гөврессини саклап билмән, ики-

-бака ыраң атды, йыкылаймага гезек гелеңде, пежи гу-  
жаклап сакланды, келлесини ыралады. Бүтин эндам-  
-жанымда гарынжа йөрйән ялы болдум.

Ол башыны галдырып:

— Нәмә середйәсиң? — дийип сорады. — Нәме бейле  
чинерилип середйәсиң? Хә, мен пьян. Хава, мен арак ич-  
дим. Дагы мен нәме иш эдейин-ә? Мен ичмесем, ери,  
башга ким ичсин ахырын, хә? Бол, айт-да?

Дилим тутулды мениң, еке сөз айдара межалым ёкды.

Гөрер дагы эдер ялы дәлди, гелним мениң ненеңи  
масгарачылыга етипди ахырын. Алиман хенизем шол пе-  
же япышып дурды. Ол келлесини ашак саллап, бирденкә:

— Әжеси, сениң хич затдан хабарың ёк. Мен бол-  
сам... Мен... мен шу гүн... ядыңдамы сең, Касымы угра-  
дамызда, ол икимиз деряның боюна гидипдик. Ана шо  
ерде... — дийди. Онсоң, ызыны айтман, улы или билен  
аглап гойберди, келлесини тутуп, йүзин ере язылды-да,  
дынман агламага башлады.

Ана мен шундан соң өзүме гелдим. Оны гарса гуajak-  
лап, багрыма-багрыма басдым.

— Нәме болды, саңа Алиман? Нәме үчин аглаярсың?  
Айдай! Йүрегиң гысдымы я? Я бири гөвнүңе дегдими?  
Айт, айт ахырын маңа! Я бир зады гөвнүңе алдыңмы?  
Эгер гөвнүңе деген болсам, йүрегиңдәкиңжәниң әхлисини  
айт хәзир...

— Ёк, ёк, әжеси, хич зат ёк! — дийип, Алиман ярым-  
-яш болуп, сожап-сожап айтды. — Бичәре, гараманлай,  
ялңыз галан гайным жан! Сениң хич затдан хабарың  
ёк... Билйән болаяңда-да, сениң элиңден нәме гелжек?!  
Вай, әжеси, әжем жан-эй, вай, мен ненең эдейин-эй!

Сув-сил болан йүзүни маңа берип, ол соңам кән-кән  
аглады. Соңабакә кем-кемден дүшүшип, ахыры ука гит-  
ди. Эмма укуда-да вагт-вагт сожаярды, найынжар иңле-  
йәрди. Тә даң атянча башужуны алып отурдым, өзүмем  
дынувсыз пикир эдип: ери, инди нәме иш этсемкәм? Нә-  
ме этмели ахырын дийип, хер затларың пикирини эдип  
чыкдым. Онун билен ач-ачан гүрлешмеги йүрегиме дүв-  
дүм. Эмма ол эртеси мениң билен гүррүнлешмедди. Онсуз  
хем онун йүреги буланып дурды. Ол агшамкы болан ва-  
каны ятлатмазлыгы гөречлери билен сессиз хайыш эд-  
йәрди. Тә даң атянча башужуны алып отурдым, өзүнем  
ювашжадан:

— Гүнәми өт, әжеси — дийди.

Шондан сон менем оны ынжалыкдан гачырып дурма-  
дым.

Үч ай дагы гечипди. Томусда, ана, шол гачгак Жен-  
шенкулун ишинс середилмәге башланды. Урушдан сон  
ол гөрнетин оба гелип билмән йөрди, йөне гижелерине  
гизленип-бейлеки эдип, өйүне гелип гидйән экени. Ол Га-  
загыстаның бир ерлеринде гизленип, хер хили сөвда-са-  
тык билен иш салшып, огурлан малларыны дүрли ёллар  
билен ерлешдирип йөр экен. Шейдип йөркә-де ахыры эле  
дүшүпдир. Онуң әхли өңки этмишлериниң үсти ачылан-  
сон, Женшенкулы оба йүзлешдирмәге алып гелипдилер.  
Оба Советиниң хат гатнадыжысы бир гүн мениң үстүме-  
-де атыны чапдырып гелип:

— Сени шаятлыга чагырярлар — дийди.

Гитдим. Ёл угрунда Алимана саташдым. Ол ишден  
гайдып гелйәрди. Ядав гөрүнйәрди, йүзүни ашак салып,  
хол илин бир четинден йөрәп гелйәрди. Шо томус онун  
йүзи бирхили гара-өрт болайды, Оңа небсим агырды, он-  
сон өйде еке отурмаз ялы мен оңа:

— Йөр, балам, контора барып гайдалы. Өе билеже  
гайдыберерис — дийдим.

Ол хем:

— Ёк, әжеси. О тайда мениң нәме ишим бар? Өе гай-  
дайын мен, келләм агыржак боляр шу гүн — дийип жо-  
гап берди.

— Бейле болса, гайдыбер, гайдыбер — дийдим. —  
Бардажык демини-дышжыңы ал, ят, сыграм өзүм барып  
сагарын — дийдим.

Оба Советиниң өңүнде милицияның үсти япык машы-  
ны дурды. Эйванда шаят хөкмүнде чагырылан адамлар-  
дыр ишден гелйәркә ёл угруна совланлар үйшүшип дур-  
дулар. Мен Женшенкулы өңрәкден бәри гөрмәндим, еди  
йыла дагы голай болса герек. Гөрйән велин бу онуң сай-  
лап тутан яман ёлы оңа ёкан болмага чемели. Ол әпиш-  
гәниң өңүндәки отургычда гөхерт ялы болуп отырды,  
онуң репиде ялы жоззук йүзи әншәп дурды, ол онсоң га-  
бак астындан хырсыз аларылып:

— Огры диййәнми сен, элин билен тутдуңмы, гөзүң  
билен гөрдүңми? Ёк, гөрөнем дәлсин, тутанам дәлсин.  
Нәхак шылтак атма. Мүң гезек гайталасаңам болмаз,  
бары бидерек. Делил, делил герек — дийип, кимдир би-  
рине жабжынды.



Онуң шейле диеннин эшидип, ачык дуран эпишгән өңүне ылгап бардым-да:

— Ялан айдян, дейюс! Делил герекми сана, ине, мен — делил! — дийип, дашардан гыгырдым.

Сүлчи еринден туруп:

— Дайза, ичери гириң — дийип, мени чагырды.

Мен ичери гирип, йүзүмнң угруна айдышдырмага башладым.

— Бизиң о вагт сана элимиз дегенокды, дердимиз өзүмизе етикди. О махал биз дырнагымыз билен ер пешәп, фронт үчин галла етишдирйәрдик. Биз о вагт чагаларымызы эклежек болуп, хоша чөплейәрдик. Сен болсаң бизиң ер сүрүп йөрөн ябыларымызы алып гидйәрдин. Сен о махал екеже-екежеден чөплән тохумымызы элимизден алып качардың, биз-ә чагаларың агзындан кесип йыгнаярдык, сенем оны бизиң элимизден огурлап алып гидйәрдин. Огры-да сен онсон. Шол вагт мен сениң ызындан етип: «Дур! Мен сени танаян, Жөншенкул, дур!» дийибем гыгырыпдым. Шонда сен ызыңа дөнүп, мени атыпдын. Ине, сана делил герек болса!

Шейле дийип, мен онсон дымдым, сүлчем:

— Саг болуң, дайза. Өтәйдиң өйүңизе, сиз бош — дийди.

Оба Советинден чыкан дессиме өнүмден бирден Жөншенкулун аялы ылгап чыкды. Ол эдил гудузлан ит ялы болуп, гыгырып үстүмә топулды.

— Ах, сен гугарып галаң байхатын дийсе! Хакыкат герекдир сана, шол хакыкатам-а сениң гөзүңе-дә гөркезйәр. Сана асыл герегин-дә шол. Энтең бу-да аз сана, сениң аглайшына инди бак. Гелинн гарны ери кимден гәберйәр-ә? Эдил гөзүн алнында о лолың гарныны гәбердип йөркә, сана ене-де онсон хакыкат герекми? Ынха, инди тиркешин-де билеже гөзләберин, утанжыны-хаясыны ювудан кемчинлер дийсе!

Адамлар оны айрып, бир гыра чекдилер, агзыны тутдулар. Йөне мен олар:

— Дегмән гойберин, азар бермән — дийдим. Онсон сесими-йүнүми чыкарман, өйүмизе бака гайтдым.

Я ёлуң угрундакы гум гызгын болдумы, я-да утанжыма чыдап билмедимми, гараз бир бада тас ылгапдым өзи. Соңабака дура-бара хаяллап, аякларым зордан бири-бириниң өңүне эдилди, пикирим жемлемәге башладым. Бейле-бейле затлар бор өйдүп хич меннң келләме-

-де гелмезди, ансаң аңайып хем болжак экен-ле. Соңкы дөвүрдө Алиман бирхили үйтгәпди, геплемезеклиги чыкпыды, гачгыны ил болупды, өз дең-душ жораларында нам чеке дуларды. Муны мен шол чопандан эден тамасы чыкмансоң шейдйәндир өйдер йөрердим. Онуң болса барып шол язда дага гидишиди, шондан бәрем хич бир гөрдүм-билдимем ёкды. Буларыңкы угруна болмады, шонун үчинем гайгы эдип йөрөндир өйдйәрдим. Вах, бу-я асыл дүйбүнден бейле дәл огуша. Гөр-ә бу болян бетбагтчылыгы! Йөне эдил бейле-бейле болайжагыны ким билсин дийсене. Алжырап, нәме эдип, нәме гойжагымы билмедим. Эртеси агшам мени Айша бир йылнып гит дийип чагырды. Чай башында, онун-мунун гүррүңини эдип отыркак ол:

— Женшенкулун хем аялы өтен гижә бир ерлере-хә гөчүп гитди — дийип, хәлки бир сөзүн гердишине гөрәрәк айдып гойберди.

Хич задам диймедим. Мениң, ери, нәме ишим? Гөчсә гөчүпдир-дә. Хер кес өз халаныны эдер. Ики йыл гечендеп соң билип галдым: гижәниң ичинде Женшенкулун аялының янына бир топар адам гелипдир-де, онун әхли ярар-ярамаз гошларыны фургона йүкләп: «Бар, халан ериңе гит. Йөне сана бизин обамызда орун ёк!» дийип, ковуп гойберипдирлер. Шондан соң Алиман икимизин учран бетбагтчылыгымыз хакында хич кимден зат эшитмедик. Белки, онун өзүнә бир затлар диенем болсалар диендирлер, адамларың, белки, хер хили затлары пикир эден болмаклары хем ахмал, кимсиниң оңа небси агырандыр, кимсем оны айыпландыр, йөне бу хакда мана-ха хич ким янзыдыбам зат диймеди, шонун үчинем адам-лара — ил-халка уллақан таңрыялкасын айдяң. Шунча йыл гечди, шейле-де болса, улы ил мени өңкүси ялы сылаяр.

Алиманың гөврелидигини биленимден сонам ол икимизин бир болшумыз болды. Эдил өңки-өңкимиз ялы болуп яшайрдык, ишлейәрдик, хер бир затда бири-биримиз билен маслахатлашайрдык, генешйәрдик. Алиман өзүниң гелжекде чага әжеси болжакдыгы хакда бир задам айтмазды. Муны айтмага я онун гайраты чатмаярды, я болмаса бу гүн-бу гүн, эрте-эртә салып, яйданып айланып йөрди-дә. Бу хакда менем хич зат диймейәрдим, онун гөвнүнә бир зат геләймесин дийип әтиях эдйәрдим. Ин эсасы задам болса мен оны өз йүрегимден язгарамокдым.

Мениң муна хақым ёкды, себәби онуң бүтин дурмушы мениң гөзүмиң өңүнде гечипди, мен онуң әхлиже әден әдимини гөрүпдим, мен онуң йүрегиндәки затларың әхли-сине дүшүйәрдим, шонуң үчинем мениң өзүмем белли бир дереже языклдым. Шоңа гөрә-де мен өз-өзүме ба-да-бат шейле дийдим: эгер Алиман гүнә иш эден болса, онда шол мениңем гүнәм болмалы, эгер ол чага дограй-са, онда шол мениңем чагам болдугы, әхли утанжыны, әхли кыпчылыгыны, әхли гөргүсини мен өз үстүме алян дийдим. Иру-гич хөкман бир гүн дил ярмалы болжакды-гымызы, шейле узак вагтлап дымшып геленимиз үчин, бири-биримизни гүнәмизи гечжекдигимизи менем әдил онуң билши ялы билйәрдим. Йөне хер йүзүне, биз бу гүн-ә эртир гүррүңлешерис, эртирем биригүн гүррүңле-шерис дийип, шол гайра гоюп гелйәрдик. Бир ёла ахы-рын мен дил ярдым.

Томсуң ахырларында, Алиманың гөврели болалы әй-йәм бәш я алтыланжы айың ичи болупды, ир билен сыг-рымызы сүрә гошмага гидипдим. Сыгыр чопан огланжык шо гүн ирден әдил билбил ялыжак сайраярды. Сыгыр сүрүси бизиң өйүмизиң деңине гелди. Сыгырларыны хай-күшләп сүрүп гелйән чопан огланжык дылым-дылым әдип йылгырып яныма гелди-де:

— Толгонай дайза! Бушлук — ханы говы хабар айд-яным үчин бушлук хақымы бериң-дә, болуң! Жорабек аганың гелниниң чагасы болды! — дийди.

— Ай гоя! Хачан болды?

— Шу дандан.

— Огланмы я гыз?

— Гыз, Толгонай дайза. Адына-да Торгай дакжак-мышлар. Нәме себәбем ожагаз торгай ялы болуп, даң-сәхерде болды-да!

— Асыл болайыпдыр. Өмри узак болсун ылайым. Хош хабар айданыңа танрыялкасын.

Бу етим огланжыгың гараз бириңиң дүнйә иненине шейле хезил эдиниши мениң дийсең хошума гелди. Мен бегенип, өе гайтдым. Шол салым өзүмиң ятсам-турсам пикир әдип йөрөп задымы мениң нененси әдип унуданы-мы худаы билсин. Геле-гелмәне мен дервезениң агзын-дан гыгырдым:

— Алиман, тәзелиги эшитдиңми сен? Жорабегин гел-ниниң чагасы болупдыр. Гызжагаз. Эшитдиңми? Бәй, гөргүли хорланды-ха; хернә худая йүзде мүн шүкүр,



аман-саг... — диендирин-де, ызыны айтман, эдил агырылы дишиме зыңлан кесек ялы болуп сакавлап сакландым.

Алиман йүзүни ашак салып, додагыны пугта дишлөп, сесини чыкарман дурды. Ол шу гөз ачып-юмасы салым-да нәмәнің пикирини эдйәрдикә? Белки-де, өз чагасы боланда шейле шатлык билен хич ким иле бушламаз диен пикир онуң келлесине гелендир. Өзүмнің бу тагашыксыз херекетиме йүзүм лап-лап гызды. Онуң йүзүне середип билмедим, сесими чыкарман, ожагың башына гечип отурдым-да, герек хем болмаса, ода тезек атан киши болдум. Ызыма өврүлип әнетсем, Алиман хенизем шол ере середип, диварың яныңда дуран экен. Гынанжыма йүрегим дилим-дилим болды. Зор билен еримден туруп, онуң янына бардым.

— Нәме боляр, кемнің бармы я? — дийип сорадым.

— Ёк, эжеси — дийип, ол жогап берди.

— Иш кын дүшйән болаймасын саңа, бейле болса өйдежик болуберерлер.

— Ёк-ла, эжеси, агыр дәл. Теммәки япрагыны йүпе дүзмәнің нәме ишлиги бар ахырын — дийди-де, ене чыкып ишине гитди.

Шундан соң, ана, мундан аңрык халлың-саллыңлыга салып йөрүп болмажакдыгына гөз етирип галдым. Оңа эдил хәзирин өзүнде хич затдан утанып йөрме, дүнийә инйән чагаларың әхлиси хем бир мензеш чагадыр, сениң догран чагаң болса мениң өзүмиңкидир дийип айтмалы. Эдил өз чагаларыма әнедишим ялы әнедерин. Гой, ол шуңа дүшүнсин. Гой, ере середип йөрмесин бейдип. Гой, башыны дик тутуп яшасын-да. Илиң йүзүне, гой, дикан-лап, гөни серетсин, утанмасын — онуң эпе болмага хакы бар.

Шу затларың пикирини эдип:

— Алиман, биразакжык аяк чек. Айтжак задым бар, дур! — дийип, онуң ызындан гыгырдым.

Ол хамала эшитмейән киши болуп, ызына-да әнетмән гитди барды.

«Ёк, инди бейдип йөрүп болмаз. Хәкман агшам айдарын. Шуны этсем, онуң үчинем еңилрәк болар» дийип, узынлы гүн пикир эдип гечирдим. Эмма өз гөвнүме дүвәи задымы бержай этмек маңа миессер болмады. Агшам мен ишден гайдып гелсем, Алиман өйде ёк экен. Гелер дийип гарашып отурдым, муңа нәме болдука дийип

ынжалыкдан дүшдүм. Нәме үчин бейле кән эг-  
ленйәркә?

Ханы ниределигини бир билейин дийип даш чыкан еримде Бекдаш габат гелди. Ол уллакан бир летде оты голтугына алып, сесини чыкарман ховлының гапысындан гирди. Шол гелши ялы сесини-үйүнүн чыкарман хем яңкы гетирен отуны сыгрың новасына ташлады, диңе ол шондан соң ювашжа шей дийди:

— Толгонай дайза, Алиман сизе мени гөзләп-идәп йөрмесин дийип айтды. Ол өзүмнизиңкилерниң янына Канинда гидйән дийди.

Аягыма палта билен уран ялы болуп, хылча босагада отурдым.

— Хачан гитди?

— Гүнортадан соң. Ики сагат дагы мундан озал. Ёлдан гечип барян бир машинына мүнүп гитди.

Мен галмаз ачыпдым. Ичим гысып, дүнъе даралып, эдил демим агзымдан чыкып барялды. Бекдаш мана гөвүнлик бермәге башлады:

Ол:

— Пахай сизем-ә, Толгонай дайза, бейдип гайгы эдип отурмасыңызлаң. Оны шофёр машинының кабинасына мундурди. Кабинаң ичи хезил-ә — диййәрди.

Мен болсам өз янымдан: «Вах, Бекдаш жан, Бекдаш жан, барысы диңе шона дирән болса, онда болаймажакмы ахырын» дийип ойланярдым. Йөне хер ничик хем болса, түйс йүрекден чыкян бу сада сөзлери үчин мен она миннетдардым. Ол эййәм дим-дикже оглан болуп етишипди. Колхозың арабасыны сүрйәрди. Бекдаша әнедип, онун бейле эрс-мерс бой алшына, эгинлек йигдекче чыкайшына гең галдым. Йөреши дагам, сесем асыл улы адамларыңка чалым эдип дур. Онун улы адамларыңкы ялы йүзем гүлүп дурды. Мен оны огланжыкка-да говы гөрийәрдим, шейдип зар-зелил болуп отыркам, асыл онун гелени говы болайды. Бекдаш гидип, яндан сув алып гелди. Семавары отлады, ховлының ичини сувлап, сүпүрмәге башлады.

Ол:

— Сиз, Толгонай дайза, демиңизи-дыжыңызы алың. Мен хәзир, ынха, алма агажының ашагына кече язайын. Эжемем гелйәр. Сизиң чайыңызы ичесим гелйәр, кән вагт болды оларың чайларыны ичмәниме диййәр. Ол хәзир-жик гелйәр — дийди.

Алиман гиденден соң, хер гүнүм бир йыла дөнди. Шу чака ченли мен нәме дийип өзүм ялңыз сайып йөрүпдирин дийсене? Чын ялңызлыгың нәмедигини асла мен билмейән экеним. Үч гүнрәк чыдап гездим, соң велин хич чыдар дагы эдер ялы дэл. Өйүң өй дэл, дурмушың хем дурмуш болдугы дэл. Я йүрегим ерине гелйәнчә гүвалла бир яңалара өтәгитсеммикәмем дийдим. Йөне Алиманың о тайдакы ягдайы ядыма дүшенде велин, өңкүденем бетер болярдым. Каиндидәки ковум-гарындашлары говулык билен гаршы алаян болсалар-а бир говы зат велин, йөне бир вагтлар-а бизиң айданымыза гулак асасың гелмейәрди, сизиң ишиниз дэл, гатышман, өзүм говы билйән диен болярдың, индем ил масгарасы болуп, бизден пена гөзлөп гелдиңми, ери инди биз саңа герек болайдыкмы-хә дийип, үстүнден гүлийән болсалар нәдип бор. Олар гаты хем шейле дийип билерлер, диерлерем. Шонуң ялы дийип айдан болайсалар, о тайда онуң нәме иши бармыш-а? Шейле гыжытлы сөзлери эшидип, аркайын гезибилтәермикән? Өз-өзүне бир затлар эдәймесе-де ягышдыр. Вах, Алиман, Алиман, мениң янымда гезип йөрениңде, әхли масгарачылыгы өзүм өз үстүме алардым, хич киме хич зат дийдирмездим. Хер затларың пикирини эдип гөрдүм, хер затлар дийип чак эдип гөрдүм. Соң болса өзүм-өзүме шейле дийдим: «Ёк, бейдип йөрүп болмаз. Гидейип-де, гөрүп-эшидип гелейин, өзүм барып гөрейин. Ялбарарып-якарарын, диңләр, гулак асар, белкем, өе гайдар. Ене гайдып геләйсе, оң етеси нәме бар. Эгер гайдасы гелмейәнем болса, нәме, этжек алажың ёк. Яманлык гарасыны гөрмәсиң дийип дилег эдерин, ағларын, гөзяш дөкерин-де, ене бидир ызыма өврүлип гелерин». Ине, шуны йүрегиме дүвүп хем эртеси ирден ёла дүшмәге шайымы тутдум. Өйүмиз билен сыгрымыза эсеван этмеги Айша табшырдым. Бекдаш ёлдан гечип барян бир машины саклады, новасына дырмашып мүнүп, Каиндә тарап ёла дүшдүм.

Обадан чыкып, гумак ёла дүшүп угранымыздан хосачылыгың ичиндәки ёдажыгың боюны сырып гелйән бир аял адама гөзүм дүшди. Шо бада мунуң Алимандыгыны танадым. Мәхрибаным, гөрер гөзүм, гелинжигим мениң яныма гайдып гелйәрди. Мен онсоң: «Дур! Дур! Сакла!» дийип, кабинаны юмрукламага башладым. Машын бадыны саклап билмән, аз-овлак йөрәнден соң дурды, мен хоржунымы гарбап алып, машиның новасындан



сырылып дүшдүм. Дик асмана гөтерилен чаң-тозан, эдил үмүрлик ховадакы ялы, эхли задың үстүни өртди, хич бир зады сайгарар ялы дэлди. Онсоң Алиманы хернэ дүйшүмде гөрөөн-э дэлдирин-дәдийибем пикир этдим. Тозан машиның ызына дүшүп гиденден соң, мениң ене оңа гөзүм дүшди.

Гүйжүмде барыны эдип:

— Алима-ан! — дийип гыгырдым.

Нәдип ылгап баранымы билемок. Гуажаклашып, огша-шып, аглашып дуранымызы билйән. Бири-биримизи шей-ле бир гөрөсимиз гелипдир велин, асыл шу гүнлерин ичинде пикир эден, ойланан затларымызың эхлисини бирек-биреге айдар ялы сөз тапмасак нәдерсин. Алиманың йүзи-гөзүни сыпаладым, гайта-гайта огшаплар чыкдым, өзүмем шол бир сөзлери ызлы-ызыны гайталап дуран-дырып:

— Геләйдинми, хә? Мениң янымажык ене гайдып геләйдин-дә, ынха. Янжагазыма, өз энең янына геленсин сен! Гелениң говы болайды-да!

Алиман болса:

— Хава, гайдып гелдим! Сенин яныңа, әжеси, гайдып гелдим. Геленим говы болды! — дийип жогап берйәрди.

Шейдип биз гуажаклашып дуркак, онуң гөврөсиндәки чагасы бирденкә гымыл-гымыл эдип гитди, аяжыклары билен бирки гайта депежекледди. Муны бизин икимизем дуйдук. Алиман эллериңи гаршының үстүне гоюп, оны эмай билен сыпаламага башлады. Шол минутда онуң гөрөчлери мениң тутуш дурмушымы агдар-дүндер эдепе меңзеди. Онсоңам, мен ол хакда хей болгусыз пикир эдип билеринми дийсене! Хей-де эне болмак ялам бир кераматлы зат бормы ахырын! Багтың дине шужагаз дамжажыгының өзем сениң эхли чекен хорлукларыңы ювар! Мен онуң яңакларыңы барха өзүме чекип, сакла-нып билмән агладым.

— Эзиз балам, нуры дидәм, мәхрибаным! Шу сана бир зат болаярмакка ейдүп горкуп йөрдүм-дә!

Ол мана гөвүнлик берйәрди:

— Аглама, әжеси, аглама. Гүнәмни өт мениң, самсык-лык эдиңдирин. Өмүр-өмүр сениң яңыңдан айрылмалы дэл экеним. Сынап гөрәейин дийдим: хич зат чыкмады, чыдап гезибилмедим, шу сени йүрегим күйседди дурды, күйседди дурды.

Мен бирек-бирек билен йүреkdәки гүррүнимизи ачык гүррүн эдишмәге ин бир аматлы пурсат гелендир хасап эдиң, оңа шейле дийдим:

— Сен нәме үчин гитдин, өйкелединми я?

Ол өз дийжек болян задыны салдарлап гөрйән ялы, сесини чыкармады, соң болса улудан бир демини алды-да:

— О хакда зат сорама менден, эжеси! — дийди. — Оңуң саңа нәме гереги бар? Сен маңа хич зат дийме, мен саңа зат айтмайын. Гынама мени, эжеси, онсуз хем мениң халым агыр-а.

Бу сапар хем ол гүррүңлешмекден боюн гачырды. Хер сапар хем шейле. Шейдип өзүне дине яманлык эд-йәндигине ол дүшүнмейәрди.

Шо йылың гүйзи гаты узага чекди, өзем ягышдан гө-зи ачылмады. Дамжыкламаян гүни ёкды. Ана, шол йү-рекгысгынч, сурнулдырыжы гүнлер биз көпленч өйден чыкман диен ялы отурырдык. Эдил шу гүйзүң болшы ялы Алиманың хем халы тенди. Гүн гелдикче тукатланярды, геплемесинем, гүлмесинем бүс-бүтин гоюпды. Шол пикир эдил йөршүди. Бу гүн-эрте чагасы болайса герек дийип өз янымдан пикир эдйәрдим. Өзүне гетиржеклер болуп, гүлдүржеклер болуп чыкдым, хөре-көшелер эдил чык-дым, болмады. Вах, ол гүлкүли гүррүн тапанда, гам-гус-сасыны дув-дагын эдил пытрадып гойберәер ялы нерессе чага-да дәлди-дә. Еке менем дәл, өзгелерем оңуң бу ха-лына делалат этжек болуп сынанышдылар, йөне хей элинден бир иш гелйәрми нәме? Бир сапар Бекдаш bize саман алып гелди. Эжем сие яныны ере берди дийип айт-ды. Онсоң Айша гөргилини сорап гелейин дийип гитдим. Үшедип-гыззырып, гарк уруп ятан экен. Мен оңуң бирне-ме четине-де дегдим.

— Өзүңден гөр — дийдим. — Өзүңи аяп сакламалы-дыгыны билйән халыңа, ери, нәме дийип мыхманчылыга дийип сөв-сөв сырып айланып йөрсүң, онда-да шу хили ховада.

Ол бирхили мүйнли йылгырды. Мениң айданларыма гайтавул берере чакы ёкды, себәби нәме дийсең, олар дөрт саны аял болуп, Бекдашың арабасына мүнүп, ким-дир бириниңкә-хә мыхманчылыга, той гөрмәге гидипмиш-лер. Чыкып гайтжак болан учурымда, Айша азажык аяк чек дийди.

— Толгонай, азажык сәгинсене — дийди. — Эгәр га-харланмасаң, саңа бир айтжак задым бар.

— Бол, айдыбер — дийип, мен гапының янындан ызыма өврүлдим.

— Ашақы оба биз тоя дийип гитмэндик. О тайда мениң ковум-гарындашымын ёкдугыны өзүнем билйёң ахырын. Биз сана генешмән, сениң разычылыгыны-бейлекинем алман, бир иш эдели дийишдик, Толгонай, говусыны этжек болдук, шонуң үчинем бизиң гүнәмизи өт, Толгонай. Биз шол чопан огланы гөзлөп тапдык, онсоң, бэй, онуң дашына гечдиг-э. Шейле-шейле, Алиман бу гүн-эрте болуп йөр диййэс, хачан чагасы болса болаймалы диййэс, сениң болса шол гачышың-гачышың, асыл гара бермән ондуң диййэс. Нәме үчин бейтдиң ахырын? Говы дәл-э бейтмек дийдик. Йөне битиреп гошумыз болмады. Илки-хә онуң аялы бар экени, соңунданам онуң өзүнде выждан-бейлекиден нам-нышанам ёк экен. Боюп аланок: хич зат билемок, писмидан эдемок дийип агзына геленини самрашдырып писини ашырып отыр. Шол ики арада-да онуң аялам бир затларың бардыгыны анды. О гаты бир хайяр хелей экен, агзына геленини гыгырып, бэй, үстүмизе үйрди-хә, барып ятан эшек экен. Масгарамызы чыкарып ковуп гойберди бизи. Ёлда, гайдып гелйёркөгем буз ялы ягшын ашагында галдык, үст-башымыз башыбир эзилип, өл-мыжжык болды, шо себәпли, ине, шу үшүдип-гыззырып ятышым-да. Йөне, ай мунуң бир зады болар-ла, Алиманын ягдайы ничик, ханы, шоны айтсана?— Онсон Айша агзыны эли билен тутуп, аглап гойберди.

Мен она:

— Аглама, гой, аглама, Айша — дийдим. — Дирикәм адама гөвнүңе дегдирмен сең! — Шей дийибем даш чыктым. Ери, мундан артык мен оңа нәме дийип билжекдим ахбетин?

Агыр гүнлер башланды, чаганың болжак гүни якынашярды, инди велин мен Алимандан гөзүми айырмаярдым. Ховла даш чыкса, ызы билен менем ылгап чыкярдым. Бир эдимем ызындан галамоқдым. Бирден бургусы тутанда янында болман, ыза галаймайын дийип, гаты ховатыр эдйәрдим. Ёгсам бейдиң онуң ызына дүшүп, йүрегине дүшжек йөржекми-хә мен?

Бир гезек гөрсем, йылыжак эшижеклеринем гейнип-дир-де, яглыгыны бүренип отыр.

— Ери, гызым, нирә шайланясың? — дийип сорадым.

— Деряң боюна гитжек — дийип жогад берди.



— Гитмесең-ә говы борды, шу ыгаллы ховада о деря-ның боюнда, ери, нәме ишлежек сен? Говусы өйде отур.

— Ёк, гитжек.

— Бейле болса, онда менем гитжек. Бир өзүң-ә гой-бержек дәл сениң — дийдим.

Ол маңа аларылып бир серетди-де оңайды, шу гүнлер өз калбыны хейжана саян затларың әхлисини, бир ерде гахары болса шонуң әхлисини мең үстүме пүркди:

— Асла нәме үчин сен мениң билен гуйрук тутды ой-нап йөрсүң-ә? Ери, менде нәме хақың бар? Бу мениң кө-легәм ялы болуп, әтлән ериме әдип йөрмәң нәме сениң? Азар берме маңа. Нәме я мен харам өләер өйдүп пикир әдйәмисиң, өлесим ёк! — Ол онсоң гапыны бат билен шаркылдадып япып чыкып гитди.

Ол гапы билен мениң өз йүрегими хем япып гиден ялы болды. Бәй, гаты гөрдүм-ә. Йөне хер хили хем болса, ынжалып отурып билмедим, Алиманың ниределигини гөрөйин дийип ылгап, ене даш чыкдым. Гөрдүм-билдим ёкды, гүрүм-жирим болупдыр, жарың ичи билен гиден болмага чемели.

Гөрнер-гөрүнмез әдип, ягыш жыбарлап ягярды, әдил үстүңе буз ялы сув пүркүлип дуран ялыды. Леммер-леммер чал булутлар шемалың угруна ювашжа сүйш-йәрди. Багың ичи дуран ялы дәлди. Чугутдырышып оту-ран ялаңаң ағачлар өл-мыжжык болуп, гаралып гиден шахаларыны ашак эгипдир. Төверек-дашда жанлы-же-менде ёкды. Шу гойы үмүр түмлүгиниң аңырсындан га-ра даг кемерлерини зордан сайгарып болярды.

Аз-овлак гарашып дурдум, ене онсоң ызындан гитдим. Хер нәме дийсе-де, ызындан-а галжак дәл, чыглы бир ер-де ятып, бургусы тутандан-ха говы болар-да дийдим.

Меллек еримизинң еңсесиндәки ёда чыканымдан Али-маңа гөзүм дүшди. Ол ызына гайдып глейәр экен. Башы-ны ашак салып, зордан аякларыны бири-бириден өңүне гечирип, мытдылдап гелйәрди. Онсоң шондан өе ылгап гелип, чай гойдум, ичине гаймакдыр юмуртга гарып, ха-сыр-хусур бызмышак тайынладым. Соңра кечәнниң үстүн-де арассажа сачагымызы язып гойдум-да, гыша гоюлян алмаларымыздан иң гызылларыны сайлап алып гелдим. Алиман ичери гирип, сачага гөзи дүшенден маңа сере-дип, сессиз, гам-гуссалы йылгырды.

— Үшәйдинми, гызым? Отур, чай ич биразажык, биз-мышак ий — дийдим.

— Ёк, мениң хич зат несим геленок, эжеси. Йөне бир алма берсең боляр. Ишдәм алмазмыка, ханы гөрешин — дийип, ол хем жогап берди,

— Бир ерин агырып-бейлеки эдйән болаймасын, Алиман, айт маңа — дийип, билжек болмага сынанышдым.

Ол болса ене-де:

— Менден зат сорама, эжеси. Нәме ишләп йөреними мениң өзүмем билемок. Өз-өзүми йигренйән. Шонуң үчин хич зат ёк ерден саңа-да кәйинипдирин. Ин говусы, маңа хич азар берме. — Ол шей дийип, элини силкип гойберди.

Гиже дүшүп, ериме гиренимден соң хем инди Алиман мениң диййән затларымың бирем яранок дийип гөвүн эдип ятдым, шол гөвүп эдип ятышыма-да ука гидипдирин. Хемишелер укламазымдан бурун Алиманың нәме ишлейәндигине сер салып, ондан соң ука батардым, о гиже болса хич зада-да элим дегмеди, эдил укы бүрди-де ташлайды. Хей билен болсам, кирпичли гөзүми чалармыдым ахырын — он гижеләбем укусыз даңымы атырмазмыдым...

Нәдип, ненецси болуп оянанымы билемок. Йөне бир туруп әнетсем, Алиман еринде ёк. Аласармык укының арасында нәме-нәмәң боланына бирбада айгыт эдип болярмы нәме. Илки даш чыкан болаймасын дийип пикир этдим. Аз-кем гарашдым. Ёк, аяк сеси-бейлекем эшидиленок. Соң онуң ятан дүшегини эллешдирип гөрдүм. Дүшек буз ялы болуп гидипдир, шундан соң онсоң менинем йүрегим жигледди гитди: вах, ол биреййәм туруп гиден болса нәтжек! Анры-бәри үстүме гейнип, ылгап даш чыкдым. «Алиман! Алиман!» — дийип, адыны тутуп гыгырмага башладым. Сес бермедди. Диңе итлери өрүздим, шолар үйрүшмәге дурдулар. Нәме эдип, нәме гойжагымы билмедим. Гидипдир-дә онда! Шейле түм гаранкының ичинде ол нирә гидип билдикә? Инди нәме иш этмели? Белки, ызындан етерин? Ене ылгап ичерик гирдим, панусың пелтесини галдырып, шоны элимде тутуп, гелнимин гөзлегине чыкдым. Эмма гапыдан чыкып баряркам сарайың ичинде бир иңилди сес гулагыма эшидилен ялы болды. Ховлының ортасы билен шол сесин гелен тарапына бака ылгадым, тас панусы хем элимден гачырыпдым, өз гөзүме өзүмем ынанман, дуран еримде бутнаман доңуп галдым: Алиман саманың үстүнде йүзин дүшүп ятырды. Чагасы болжак болярды. Жәән ховлуна ики-бака урунярды.

Мен:

— Хей-де шейтмек бормы ахырың? Нәме дийип айтмадың? — дийип гыгырып, онун үстүнө өзүмн окладым.

Көмөк этжек болдум, ериндеп турузмага башладым, ашак этеги гана боялан көйнегине элим дегенден эндам-жаным үйшүп гитди. Алимман от болуп, ловлап январды. Ол хаш-хашлап, ики эгиниден демини алярды:

— Вай, өлдүм-ле! Өлдүм-лей!

Хас өнрөкден бәри шейдип урнуп ятан болмага чемели.

— Өзүң деп эдевери, худайым! Хернә өзүң говусыны эдевери-дә, жан алла! — дийип, онун өзүниң чага догурмага гурбатының ёклугыны, дине оны докторың халас эдип билжегине гөз етиренимден соң, худая палыш этмәге башладым.

Оны шол ятан еринде гойдум-да, Айшаның янына ылгадым, бар гүйжүм билен оларың эпишгелерини уруп:

— Дат, туравериң чалтрак, турсаңызлаң! Бекдаш, ет бар, ябыларың арабаңа гош, чалтрак бол! Алиманың ягдайы агыр! Басымрак, басымрак бол, жанам, онун ягдайы гаты агыр! — дийип ялбардым.

Олары ерлеринден турзанымдан соң, ене ызыма йүврүп гайдып, Алимана гелип сув бердим. Онун дишлери күрүшгә дегип шақырдаярды, ысытма тутян ялы дуршы билен гагшаярды, ол, гараз, бирки овурт сув овуртлады, онсоң ене дүйрүлип-язылып, ах чекмәге башлады. Шол арада хем далжыгып, Айша гөргүли гелип етди, кесел ятансоң о пахыр хем аягының үстүнде зордан дуряр. Алиманың ненең-ничик болуп ятанына гөзи дүшенден, йүзүниң реңки үйтгәп гитди.

— Вай, Алиман жан, ери, бу нәме этдигиң болды-ха сениң? Алиман, башыңдан-гөзүңден айланайын! Горкма. Кеселхана әкидерис сени! — дийип, гөзяш этмәге башлады.

Багтымыза шо гүн Бекдаш гичден соң өе гелипди. Шонуң үчин хем ол ябылары атхана әкитмәндир-де, өйде бассырманың ашагында даңып гоаяйыпдыр. Ол арабаны деррев ховла сүрүп гелди. Онун үстүнө беде оклашдырдык, дүшек дүшедик, яссык гойдук. Үч болуп Алиманы зордан сарайдан чыкарып, араба мүндүрдик. Эдил шо бада хем, хаял-ягалсыз кеселхана тарап уградык.

Вах, чомалагы чыкан гүйз айларының бу ёлуны сен йөне гоаяй, вах, бу нәлетсинен гөзедүртме гараңкы гижә нәме дийжек... Шо вагтлар динә Заречьеде кеселхана



барды, деряның көпрүсине болса ашакдан, алловарралардан өврүлип бармалыды.

Обадан чыкан бадымыза Алиманың ене бургусы тутды. Гыгырып, үстүне япан затларымызы зыңышдырып башлады. Мен онуң келлесини дызымың үстүне гойдум, үстүне ёрган япдым. Йүзүне панус тутуп көшешдиржек болдум. Бекдаш хем:

— Азажык чыда, Алиман. Етип баряс. Хай диймөн барарыс. Ханха, көпрем гөрүнди — дийип көшешдир-йәрди.

Бекдаш көпри гөрүйәр дийсе-де, энтек көпрэ ченли ёл узакды. Ябылары гатырак сүрсенем болжак велин, Алиманы силкеләр дийип горкярдык. Ягыш барха гүй-жәп башлады. Әхлиси үсти-үстүне болды, түм гаранкылык, совук ягыш деген ерини кесип баряр, палчыгам дыздан. Алиман урунярды, гыгырярды. Ол бирден сем болды.

— Алиман! Алиман! Саңа нәме болды? — дийип алжырадым, оны гужакладым, йүзүне панусы тутдум. Онуң гөзлери петрәп чыкып барярды.

— Саклаң! Өлйән! Саклаң диййән! — дийип, ол ган өөн додакларыны гымылдатды. Демини болса зордан алярды.

Биз дурдук.

— Азажык келләми галдыр. Хова етенок — дийип, Алиман пышырдады. Онсоң аглады. Гөзяшыны ювудып, ховлукмач: — Әже жан...ичими от алып баряр, чыдамок... өлйәрин... әже жан, сенден разы... Мениң гүнәми геч... Касым дири болан болсады... Касым, өлйәрин... Мени багышла... гүнәми өт...

Мен оңа:

— Ёк, гызым, өлмерсиң. Гайрат эт, чыда. Көпрэ етип баряс. Эшидйәнми, ёк, сен өлмерсиң! — диййәрдим.

Бургусы ене гайталады. Ол дишни гысып, урнуп башлады.

— Бекдаш, голтугындан тут-да галдыр! Тиз бол! Башыңа дөнейин, утанма! — дийип гыгырдым.

Бекдаш Алиманы галдырды. Менем чага көмек бердим. Бекдаш дуруп билмән зөрледип аглап башлады. Гулагыма ене-де гызыл вагонларын тигирлериниң сеси гелип башлады. Шувлаян шемал: «Әже-е! Алим-ан!» диең сөзлери ниредендир бир ерден алып гелди. Әдил шо-

бада хем чаганын жәгилдиси эшидилди. Эй дурмуш, сен нәме үчин бейле рехимсиз боляң! Чага дүңйә инди, Алиман болса гидип барярды. Мен чаганы этегиме доладым. Алиман болса Бекдашың элинде өли ялы шалкылдап ятырды. Келлеси бир тарапа ғышарыпдыр, эллери салланып дур.

— Алиман! — дийип ғыгырдым-да, онуң элинден тутдум: йүрек дамары кә йитип, кәте-де чалажа урярды.

Дурмуш билен өлүм гөзүмиң өңүне гелди!

Биз ызымыза долананымызда даң атып башлапды. Алагараңкыда ири-ири гар тозгалары учганахлаярды. Ол ювашлык билен гайып гелип, ёл угруна дүшйәрди. Төверек даш дым-дырслык — инләр сиңек ёк. Яллары, гуйруклары чувак болан ядав ябылар зордан йөрейәрлер, Бекдаш болса ёл бойы сессиз аглап гелйәрди. Ол ябылара хич зат диймейәрди, о жанаварлаң өзлери азарсыз-бизарсыз йөрәп гелйәрди. Мен арабаның гапдалы билен чаганы багрыма басып гелйәрдим. Ере дүшйән ак гар маңа гара болуп гөрүнйәрди.

16

Уруш өзүниң нәме экенлигини иң соңкы гезек, ине, шейдип дуйдурды. Шол гүн ир билен йөрән ёлум мениң өмрүмде иң агыр ёл болды. Шейле яшандан өлениң говы дәлми... Бәбежик болса голтугымда йылап дүйрүлипжик ятырды. Ол ювашжа ғымылдап, агламасыны гоймаярды. Оны гөтерип гелйән, ичимден болса: «Нәме үчин бейле бетбагт болдуң, илкинжи сесиң чыканда эжең билен хошлашдын» диййәрин. Ниредендир бир ерден келләме бир пикир гелди: «Дурмуш бүтинлей хеләк боланок ахырын, онуң шинежиги галды». «Эне сүйдүни дадып гөрмедик чагаданаң бир адам болармы. Ёк, бу узага чекмез» дийип пикирлендим. Эмма чаганын яшамагыны ислейәрдим. «Шуны бир дири галдыр. Муна бир дегме. Белки, адам болар! Аяк үстүне галып гидибермеги мүмкин» дийип ярадана ялбардым. Ине, шейдип гелйәрдим, өзүме гөвүнлик берен болярдым. Биз оба етемизде жахан хем оңат ягтылыпды.

Сессиз ягян гар дүңйәни чув ак эдипди, төверек-даш гум-гуклукды. Гурлуп гутарылмадык көчәниң ики тарапындакы харабалар хәзир хем элхенч гөрүнйәрди. Еди йыл мундан өң башланан затлардан диңге ыз галыпдыр.

Гар жансыз-жеминдесиз бош көчәниң үстүнде гаймалаярды, чукурлары гөмүпди, гуры яндакларың үстүни басыпды. Алиман билен Касымың көне ховлусында оларың аладасының, арзув-хыялының ядыгәрлиги хөкмүнде дашлар билен керпичлер үйшүп ятырды.

Өмүрлик ынжалаң Алиман гөзүни юмуп, дув ак болуп ятырды. Келлеси ики яна ыранярды, онуң йүзүне дүшйән гарлар эремейәрди.

✓Бекдаш обаның илкинжи өйүниң гапдалына геленде, арабадан бөкүп дүшди-де, өмрүнде биринжи гезек эркек адамың агысы билен адамының өлендигини оба адамларына эшитдирди. [Адамлар ылгашып көчә чыкдылар-да, гөзяш дөкуп дашымыза үйшдүлөр. Айша ылгап гелди-де, бүтин көчәни яңландырып аглап башлады. Голтугымдакы чаганы алып, өйүне тарап ылгап гитди.

Шол гүнүң эртеси Алиманы жайладык. Дәп боюнча аяллар өвлүйә гитмейәр, йөне мен велин гитдим. Хич ким маңа хич зат диймеди. Дәп-дессуры бержай этмек үчин мениң өйүмде эркек адам ёкды. Алиманы өз элим билен жайладым, өз элим билен оны габрының дүйбүнде ерлешдирдим, илкинжи бир гысым гумы хем өзүм дөкдүм. Шол гүнем юмшак галың гар ягды. Гызылымтыл түммеклер дув ак болды.

Яз чыканда Алиманың мазарының япында гүл экдим. Мен оны хер йыл бахарда экйәрин. Себәби онуң иң говы гөрйән зады гүлди.

Соңра, соңра хем яшап башладык. Илки гүнлер Жаңболоты Жорабек агаң гелни эмдирди. Соң мен оңа гечин сүйдүни берип башладым. Ол икимизин гөрөн гүнүмизи ит гөрсә гөзи агарар. Ай, йөне о затлары ятлап отурмагың нәмә гереги бар. Онуң кысматы шейле экен. Өлмеди, дири галды. Ярадандан мүн-де бир разы. Хәзир ол он ики яшады. Оны бежерен доктор хәзир бу төвереклерде мешхур адам. Шинди-шиндилерем душса:

— Хә, эне, агтыжагың өсйәми? — диййәр.

Менем:

— Худая шүкүр, йигит чыкып баряр! — дийип жогап берйәрин. Ол йылгыяр-да:

— Өрән говы, оны адам эдип етишдир — диййәр.

Ол Жаңболот икимизи көпден бәри танаяр. Шол вагтлар Жаңболот бир ярым яшындады. Онуң кеселден гөзи ачылмаярды. Бир гезек ол эрбет совуклады, хеммәмизи горкузды. Гөрсем, додаклары гөгерипдир, гөзүни



ачасы геленок, деминем зордан аляр. Мен оны алдым-да, кеселхана тарап ылгадым. Гышды, үстесине-де гиже. Дер-жыкдан уруп гечдим. Доктор бир яш оглан экен, әхти-мал янырак окувы гутаран болса герек. Усти-башым өл-сув. Совукдан яңа титир-титир эдйән. Ол мени гөрүп горкды. Эллерини ёкары галдырып:

— Сизиң акылыңызга нәме болды, нәме үчин сува гирдиңиз? Ханы, мунуң ата-энеси? — дийди.

Мен оңа:

— Оглум, онуң атасам, энесем мен. Муны халас эт. Эгер муңа зат болайса, менем яшаман — дийдим.

Ол узын гиже чаганың яныңдан айрылмады. Хер ики сагандан оңа укол этди. Маңа-да гуры гейим бердилер, дерман ичирдилер. Эмма онда-да ир билен от ялы яның башлады. Үсгүремде, агзымдан ган гелип башлады. Өзүми билмән ятыпдырын. Докторың яныма гелип, элини келләме гоюп:

— Эне, гайрат эт. Агтыжыгың эййәм гүлйәр, ол гу-тулды — диййән сөзлери ядыма дүшйәр.

— Ол гутулан болса, менем гутуларын — дийип пы-шырдадым.

Белки, агтыгым гутулансоң менем гутуландырын, ким билйәр.

Шу йылың томусында бир гызыклы вака болды. Қа-никул гүнлери агтыгым көчеде ылгап йөрди. Бир гөрсем, Қасымың велосипедини дашарык чыкарыпдыр. Ол йиг-римн йыл бәри сарайын ичинде асылгы дурды. Оны чы-карды-да, онсуна-мунсуна середишдирмәге башлады. Мен оңа хич зат диймедим. Ай, огландыр-да, сөкүшдирен бор, сонам ташлар-да дийдим. Ол бежерерден гечен, послап ятан демирди ахырын. Онуң достлары ылгашып гелдилер, хеммеси оңа гүлүшдилер. Бу көне демри нәт-жек дийдилер. Ол огланларың диййән задына үнс бер-мән, өз иши билен болуп дур. Бекдаш болмадык болса, билемок, онуң бу ишинден нәме чыкжагыны. Ол хем кө-не велосипеде япышды. Чагалы адама мекзеш дәл, эдил чага ялы гүйменип башлады. Бекдаш Жанболоты говы гөрйәр. Бир зат болса, мекдебе онуң мугаллымының яны-на хем барып гелйәр. Ол Айша дирикә өйленипди. Ол пахыр Алимандан үч йыл соң арадан чыкды. Мен жора-мың өлүмине багрымы паралап гынандым. Ол икимизиң гөрмедик гөргимиз галманды. Бекдаш говы адам болуп етишди. Акыллы-башлы, зәхметкеш йигит. Эййәмем үч

саны чагасы бар. Гелни Гүлсүн гадырдан гоңшы. Бекдаш болса инди көпден бәри комбайнчы болуп ишлейәр.

Гүнлериң биринде Жанболот арассажа велосипедли гелди. Ялпыллап дур, өзүниң велин үст-башы гараяг.

— Эне, серет, какымың велосипеди нәхили болды? — дийип, яныма гелди.

— Мен инди сүрүбем билиән, серет ынха! — дийип гыгырды.

Эриниң үстүнде отурса аягы педала етенок. Онсоң ол велосипедиң гапдалындан аягыны саяр. Бир эйләк-бир бейләк сүрйәр. Ине йыкылар, ине йыкылар дийип гара жаным галанок.

— Дүш, йыкыларсын? — дийип гыгырян.

Ол болса гайтам бетер сүрйәр. Дервезәң гапысындан чыкандыр-да, көчә тарап ёк болаяндыр. Менем онуң ызына дүшүп, шу ковалап йөрөндирин. Шол ёл угры билен алдыгына сүрүп баршына-да бирден велосипеди-бейлеки-си билен түвдүрилип гитди. Эндам-жаны сыпжырык-сыпжырык болды. Ылгап барып еринден галдырып:

— Ёлесиң гелйәрми я сениң? Хей-де шейдәймек бормы ахырын? Шу велосипедде мүнениң иң соңы болсун! — дийип, кәйинип уградым.

Ол болса:

— Инди йыкылман, эне. Бу сапар йөне сынап гөрмөк үчин йыкылайдым, хениз мен велосипедден йыкылып гөрмөндим ахырын — диййәр.

Онуң бу сөзлерине мен хезил эдип гүлдүм. Бир гөрсем, ынха, гапының янында Бекдаш дур. Йөне кейпине дурмука өйтдүм, өзөм габак астындан бизиң шу болшумызга сын эдйәр. Ол хич зат диймеди, онсоң менем она зат диймедим. Эмма ол икимиз сөзсүз-бейлекисиз бири-биримизе дүшүнишипдик.

Онсоң хай диймәнем орага башладык. Бир гүн агшамлык Бекдаш яныма гелди.

— Ай, шу сизиң Жанболотыңызы комбайна көмөкчи әдип яныма алаяйын дийдим — диййә.

— Вах, оңарян болса, алаверн — дийип, менем разы болдум.

Разы болмасына-ха болум-да, бир гүн гечирип, жаным дурман ызындан гөрмәге гитдим. Чага ахырын ол хениз, орак она энтежик кын душйән болса билдимми.

Жанболотым мениң комбайнда саман үйшүрижи бо-

луп ишлейәрди. Ол маңа гөзн дүшенден, хамала днерсин хол бир дагын үстүнден гыгырян ялы:

— Эне! Мен бәрде! — дийип зовладып гойберди.

Бекдаш болса штурвалын башында дуран еринден маңа бака эллерини булайларды, элини гурсагына тутуп, эглип салам берйәрди

Онсоң тә гараңкы гатлышянча яп боюндакы агажын көлегесинде отурып, орак орлушына сын этдим. Бугдай жәжини хармана дашаян машынлар ики-бака гатнап, ёл уgrundа ала тозан турузярды.

Гараңкы гатлышансоң комбайнчылар дем-дынч алмага чыкдылар. Жанболот хем Бекдашын болшуна өйкүнип, ядав сыпатда, өтмер-сәтмер әден болуп гелйәрди, ол хем әдил Бекдашын әдиши ялы сесини чыкарман, бурунларыны тазылладып, яп боюнда тә гөбегине барянча шалырдадып ювунмага башлады. Мениң элимдәки дүвүнчеге гөзн дүшенденем:

— Эне, ай эне, алма гетирдинми? — дийип, дириң-дириң товусды.

— Гетирдим, балам, гетирдим — дийдим.

Шей диенимден ылгап гелди-де, гуҷаклап, шапба-шапба огшап башлады.

Бекдаш болса пыңкырып, гүлмәге башлады. Ол:

— Нәме бейдип хонданбәрсирән киши болядың-ла? Өнрәкжикдеп шейтмелиднц. Бол, элжирәбер, элжире бакалы, соң онсоң элинем дегип дурмаз.

Мейдан дүшелгесиндәки вагоның янында агшамлык пахарымызы эдинмәге отурдык. Яп-яныжа тамдырдан чыкан гызгынжа чөрек. Жанболот бир дөвүм дөвүп алып, маңа гаршы узатды-да:

— Ал, эне! — дийди.

Чөреги алып, маңлайыма дегирдим, онсоң шол дөвүм чөректен дадып гөрүп, комбайнчыларың элиниң таныш ысыны алдым. Бу чөректә небитиң, демриң, саманың хем бишен дәнәниң ысы барды. Хава, хава, үйтгешиксиз әдил шол бир махалкысы ялы-да! Шол дөвүп алан чөрегими гөзяш билен богазымдан өтүрип: «Бу чөреге, рысгала өлме ёк, балам эшидийәрмиң сен! Дурмуш хем, зәхмет хем бақы затлардыр!» дийип пикир этдим.

Комбайнчылар мени өйүмизе гойбермедилер. Сиз би-зиң мыхманымыз, бу гиже шу тайда болай дийдилер. Саманың үстүнден дүшек язып бердилер. Шол гиже мен ас-мана середип ятдым, гөвнүме болмаса, Акмаянын



ёлуның үсти тәзеже алтынсов саман билен өртүлип, дө-недир жәч сечеленип ятан ялыды. Анха, шол ал-асманда, йылдызларын арасында Акмаяның ёлуның ичи биленем, алыс бир ерден эшидилйән айдым овазы ялы болуп, гы-зыл вагонлар хатарланышып гечип гидип баряр, оларын тигирлеринин бирсыдыргын сеси болса барха дашлашяр. Ынха, шу кем-кемден кичелип барян гүрс-гүрсе гулак асып хем ымызганжак болупдырын, өз янымдан өзүмем, ине, ене тәзе бир галлачы дүнйә инди дийип ойланярдым. Ылайым, онуң өмри узак болсун, ылайым, онуң гөкдәки йылдызларча дәнеси болсун.

Дан-а атды, менем еримден турдум, онсон комбайнчы-лара пәсгел бермәйин дийибем оба гайтдым.

Дагларын үстүнде хениз энтөк бейле әгирт улы ша-пагы гөреним ядыма дүшенөк. Торгайын шейле сүйжи сайрайшыны хем эшитмәниме кән вагт болупды. Ол бар-ха ягтылян асман тарап гитдикче ёкарлыгына учуп ги-дип барярды, онсон шол ерде бир токгажа кесек ялы бо-луп, асыл-асыл болуп дурды-да, гөйә ынсан йүреги кимин ядавсыз урунмага дурды, ганатларыны пелпеллетди, гин гиден сәхраны яндандырып, дынгысыз сайрады. Бир ма-халлар Суванкул: «Әнет, анха, бизиң торгайымыз сайра-ды!» дийипди. Гөр-ә муны, бизиң өз торгайымыз хем болупды ахырын! Сенем бакысың, әй мениң торгайгушум!

17

— Әй мениң арзылы мейданым, оракдан соң сен хә-зир рахат дем алярсың. Бу тайда адамларын гүмүр-ям-рам эшидиленок, машынлар хем ёл угрунда тозан турза-ноклар, комбайнлар хем гөрнөнок, хошаңа энтөк мал хем сүрленок. Сен иле өз мивәни эчилдин, индем, ынха, яңы чагасы болан эне кимин ятырсың. Шейдибем шүдү-гәр сүрүмине деңич дынч аларсын. Хәзир бу тайда бир икимизден башга хич ким ёк. Сен мениң әхли дурмушы-ма белет. Шу гүнөм өлиң-дириң ят эдилйән гүни, шу гү-нөм мен Суванкулы, Қасымы, Маселбеги, Жайнагы хем Алиманы ятлап, баш эгип сежде эдйәрин. Дири гезип йөркәм олары өмүр-өмүр унутмарын. Бир вагт болар, бу затларын әхлисини Жанболота гүррүң эдип берерин. Әгер башдан ақыллы-пайхаслы дүнйә инен болса-ха, ол әхлисине-де дүшүнөр. Йөне бейлекилере, бу ягты жахан-да яшап йөрән әхли галан адамлара мен нәме дийин-ә?

174

Мениң олара-да айтжак затларым бар. Хер бир адамың калбына нәдип аралашмалы?

Эй асманә ялкым саян гүн, ерин дашындан сен дынман айланып йөрсүн, айт сен муны адамлара.

Эй ягышлы-ягмырлы булутлар, дүнйәнин үстүнә рөвшен чабга болуп гуй-да, өз хер бир дамжаң биленжик гүррүң берәй!

Эй бизи экләп-саклаян мәхрибан ер, бизиң әхлимизи сен өз гурсагыңда саклаярсың, сен дүнйәниң әхли күнжегиндәки ынсан тохумыны ийдирип-ичирйәрсиң. Эй мәхрибан ер, сен айдай, айдай сен адамлара!

— Ёк, Толгонай, өзүн айт. Сен Адам. Сен әхли затдан белент, әхли затдан парасатлы, сен — Адам! Өзүң айт!

18

— Нәме, гайтжак болярмың, Толгонай?

— Хава, гайдайын. Өлмәсем, гелерин ене. Енеки гүнлерде, енеки айларда гөрүшйәнчәк, хош саг бол, эй мәхрибан топрак.

## БӘСДЕШЛЕР

1

**К**анымгүл ики яшлыжа оглы Токонь элинде гөтерип дурды, буларьң икиси хем ёлун о башына середиш-йёрдилер. Шол тарапдан хер гүн агшам сыгыр сүрүси оба доланып гелйёрди.

Шол ёл болса даг этеклерине, гүнүн гызгын ховруна жылк сары болуп гиден, гоюн келлелерине мензеп дуран байырлыклара бака узалып гидйёрди. Ана, шол байырлыкларьң ұсташыры хем гүн өзүниң иң соңкы бөлек-бүчек шөхлелерини сечйёрди, яшып барян гүнүн шапагы душен дереклерин чүрбашлары болса гөйө шамчыраг ялы йылпыллаялды. Шол ян тарапдан, байырлыкларьң геришлеринденем бәрлигине бака гөм-гөк гараңкылык сүйшүп гелйёрди, ол агшам чагының көлегелери билеп дуйдансыз гатышып гидйёрди.

Сыгырлар ховлукман-алнасаман, пейвагтына йөрешип гелйёрдилер, оларьң сынракларының астындан гөтерилен ёлун чап-чал тозаны дик асмана гөтерилипди.

Янажыклары пөкгерипжик дуран Токаньң дийсең кейпи көкди. Ол элиндәкиже чыбыжагыны икибака булайлап, йырыш-йырыш эдйёрди, әжесиниң элинде илери-илери товсупжык хем онун агзына өйкүнип: «Хөв-жан, хөв-жан-хө-өв!» дийип, гара сыгырларыны чагыран киши болярды. Йөне оларьң бу хили мәхирли сөзлерине сыгыр асыл питива-да этмеди. Ол кемтерисинден Токонжыгьң йүзүне-де әнетмеди-де, шол дүндерилип гелшине гоншуларьң меллегине бака мышлап топулды, йөне хернә гоншы аялын турзан гыкылыгы сыгры ёлундан саклайды.

— Хань бол, Токон, сыгры ховла бака сүр хань, бол, бол ахырын! — дийип, Канымгүл, хамала диерсин, гужагындакы отуран оглы чынданам сыгры ховла ковян ялы әдип, мылакатлы гелледи.



Эмма онун үчин оглунын бу ишден монча боланының өзем етерликди, муны онун даш сыпатынданам аңса бол-ярды. Канымгүл бирнеме келлесини гайшардыбрак хе-зил эдинип гүлйәрди. Башындакы ак өймеси онун гүне янан бойнуна, ики ян янагы шейле говы чуканажыклы бугдайренк йүзүне бир энайы көлеге саярды. Онун эг-нинде дим-дик болуп дуран узын ала көйнеги барды. Ол азажык ашак эгилибрэк йөрәп барярды.

Канымгүл гүлкүсинин арасы билен:

— Вах, менин жанажыгым дийсей! — дийди-де, бир-ден яңкы гужагындакыжа оглуны шапладып-шапладып огшамага башлады, бу хили эдип дине энелер өз зүрят-ларыны өпүп-огшап билйәрлер. Онун гара гөзлери дың-зап гелен мәхир-мухаббетден яңа үйтгешик бирхили ял-пылдаярды.

— Ханы, оглум, оны өз таяжыгын билен сүр. Хэй, хажымелик ачмыш дийсе, хөв, гир ятагыңа, бол бахым, ене муңа илиң меллегем герекамиш-ә! Сүйт ичесиң гел-йәми, Токон, хә?

Сыгыр сүрүсиниң турзан тот-тозанының ичинде бир атлы пейда болды. Онуң болуп гелшинден халының тең-дигини анмак болярды, ол бу тозаны хем гөрмейәрди, ас-ла ол төверек-дашдакы затларын бирини хем гөрйән дәл болса герек дийип пикир этмек болжакды. Ол эерин үс-түнде харабада отуран байгуш ялы болуп хүжжерилип отырды. Ыссам болса, онун эгнинде хайсыдыр бир хапа, чал реңкли, гүнүң, ягыш-ягмырын ашагында бир вагтлар солуп гиден резин гатанчлы япынжасы барды. Гашына барянча чүмре гейлен йыгырт-йыгырт кече шляпасының ашагындан габаклары елленип дуран гөзлери байгушын сепедиши ялы хырсыз энедйәрдилер.

Канымгүл адамсыны гөрүп йылгырды-да:

— Серет, ана, Токон жан, какан гелди! — дийип, оглу-на лак атды.

Чигинлек, сүңк башы ири Гаратайын гара якын буг-дайренк йүз кешби барды, ол аялына гөрә бирнемә гарт-мажрак гөрүнйәрди. Бу гүн болса ол, догрусы, хас-да бе-тер бисырат гөрүнйәрди. Тот-тозан синип, гамашып ду-ран дерлән йүзи гараят чалнан ялы болуп дурды. Ол, мегерем, бу чакларда сакгал-муртуны сырмадык болма-га чемели, шол себәплем онун мор реңкли сых-сых болуп дуран сакгалы болдүмлы энегинин үстүни өртүпди, гүне янан сарымтыл мурты болса яқып яндырып барян азия

елиниң — керимсалын — говурга эдип ташлан жылк сары сәхра отуна чалым эдйәрди.

Гаратай мүнүп отуран ябысыны саклажак хем болман, аялыдыр оглуна пархсыз гөз айлады, бирденкә дөрвезә ойканмага башлан сыгрың деңесине етип, үзеннә галагада эериң үстүнден турды-да, онургасыны сырдырыбрак, онуң гершине бирки ёла гамчы чалды.

— Ка-ка- ка-ка — дийип, кичижик Токонжык өзүниң яба мүндүрилмегини сорап, дилжагазыны пелтеклетди.

Канымгүлем адамсының ызындан:

— Гаратай, гужагыңа ал оглуңы! — дийип гыгырды.

Гаратай ябысыны саклайжак ялам этди, ызына ганрылып әнетди, йылгыржак ялы этди, йөне ол йылгырып хем билмеди. Онуң додаклары гөвнүгалыжылык билен мүнкүлдәп-мүнкүлдәп гитди, агзының икиян гырасында чылгым-чылгым йыгыртлар пейда болды, онсон ол гахар билен элини салгап гойберип, оглундан йүзүни дөндөрдү. Онуң бу херекети энтек мениң саңа элим дегенок диен маныны берйәрди.

Канымгүл бейле-бейле болар өйдүп пикирем этмейәрди. Хер хилем болса, ол оглуны йүрекден эй гөйәрди ахырын. Канымгүл чагасыны багрына басып, бу ягдая акыл етирип билмән доңуп галыпды. Хемишелер Гаратай агшамларына ишден өе гайдып геленде, Канымгүл Токонжыгы элине алып, онуң өнүнден чыкарды, ол хем атың үстүнде отуран еринден: «Ери, хелей жан, узат бакалы оглумы!» дийип гыгырарды. Хер гезегем Гаратай оглуны алжак болуп, эериң гашына тарап ашак эгленде, онуң хырсыз ядав гөрөчлери она гелишмейән бирхили мәхирли хем мылайым шугла сачарды. Онсон онуң дәмарлык уллакан йүзи хем, мыдама гамашып дуран маңлайы хем бирден гарашылман дурка, кейпихон йылгырыш билен гуршалып, мылайым гөрнүше гирерди. Шундан сонам ол бада-бат бүс-бүтин тәзе, хошгылав бир адама өврүлип отурыберен ялы боларды.

Гаратай Токонжыгы өз өнүнде зерде отурдып, хайсыдыр хич киме нәбелли бир өз сөйгүли айдымына ювашжа хинленжирәп, оны көчәниң угрунда өне-ыза гездирерди. Гечиси дага яйран Токон болса додажыгыны көвөлдөрдү-де, гысгажык, тогалажык аяжыклары билен ябынын бөврүне депйәрмикәм өйдйәрди, өзүниң бу пише-синден хондан бәрси болуп, төверек-дашына буйсанч билен кеержекләп середйәрди.

Гоңшы өйлерин адамлары болса: «Бу бизиң Токон-жыгымыз агынжак йигит чыкайыпдыр-ла!» дийшип, оларын бу болушларына махир билен сын эдердилер. Канымгүл үчин велин, гөрөймәге шу садажа сөзлерден гымматлы зат ёкды, онун гөвнүне, өзүниң энелик буйсанжының рөвшен манысы хут шол сөзлерде жемленийн ялыды. Онсон Канымгүл шү дүйөдө өзүм ялы багтыяр аял ёкдур, өз машгаламыз ялы агзыбир машгала хич ерде-де ёкдур өйдерди.

Тә шу гүне ченли шейле болупды.

Токон аглаарды. Огланжыгың какасындан гөвни галыпды.

— Гой, аглама, Токон, хәзир икижигимиз энең янына гидәерис — дийип, Канымгүл оглуны диндиржек болуп жан этди.

Канымгүл өе гелип гиренде, Гаратай отагың бир бурчундакы ичи гап-гачлы текжәң гапдалында дуруп, уллакан питини ики эли билен гөтерип чал ичйәрди. Ол эдил аргын ябы ялы кән-кәнден овертлап, шорпулдадып ичйәрди. Канымгүл оңа сесини-үйнүни чыкарман сын этди. Хер гезек ювданда, онун түй басан алкымындакы кекирдек юмрусусы ашак-ёкарык инип галарды.

Канымгүл адамсынын өзүни бейле гең алып баршына акыл етирип билмейәрди. Догры, ол мыдама-да кән гөплөйән адам дәлди, йөне Канымгүл онун бу гүнки ялы гахарлы, өзүнден гөвни гечгин ягдайыны хениз гөрмәнди.

Гаратай ахыры питини текжеде гойды, уллакан, иримчик гатаңсы аясы билен додагыны пикирли гөрнүшдә сүпүришдирди, гөзүниң гытагы билен аялына әнетди, сонра ондан йүзүни өвүрди-де, сесини-үйнүни чыкарман, кроватиң янына барды.

— Чаганы гетир диййән мен саңа! — дийип, аялының дуран тарабрагына середип, гарылжык сеси билен хөкүм этди.

Канымгүлүн гахары гелди. Өзүниң хем оглуның бейле әсгерилмезлиги онун жазза йүрегине япышып, якып-говруп алып барярды. Ол онун эдил йүзүне, бу кесекә өврүлен гахарлы йүзе: «О сенин нәмәне герекемишин? Ягшам бир кишиниң-ә оглуны гөреси гелипдир-ов. Ясдан гөлен ялы-ла сен... Менинем бош отуриян гүнүм ёк... Сенденем бир ата болармы! Саңа йигренжи мәжек диерлер...» дийип гыгырмага-да тайярды...

Гаратай кроватиң гапдалында язылгы кечәнин үс-



түне өзүни гойберип, йүзүни-гөзүни бүрүшдирди, хамала, агырысына чыдап билмейэн ялы индедем асыл. Муна Канымгүл бирхили болды, горкды. Онуң йүрегине ала-сармык ховсалааның якимсыз агырысы санжы болды. Бир затлар болан болса ким билйэр? Белки, ол муны ядандан сон эдйэндир? Шу жөвзада узышы гүн ат үстүндө дүшөнок. Ай ёк, бу йөне бир ядавлыгың иши дәл, онун бу болуп отурышы эжир-хорлук гөрөн адама мензейэр, ол бир гүнүн ичинде гарран ялы хем болайыпдыр. Ене ол, Канымгүл оңа игенжегем, азар бержегем боляр-а.

Онсон Канымгүл:

— Токон энесинин янында — дийип, ювашжадан мылайым жогап берди. — Гаратай, айт, нэме боляр саңа? — Онун бу сөзлери айдышында хем йүрекдешлик, хем ховсала барды.

— Хич зат... Гүмүни дарт шу ерден...

Канымгүл даш чыкды. Гаратай болса өзүниң агыр келлесини аясына гоюп, хенизем шол кечениң үстүндө гышарып ятырды. Ерле соңуна ченли чекилип гутарылмадык чилим чалымтыл түссесини йүрекгысгынч бирхили буругсадырды.

Канымгүл отага өврүлип геленде, Гаратай хасыр-хусур еринден турды, ол гараз, белли бир карара гелен болара чемели. Онсон ол:

— Ханы, ирзин әдиги ал бәрик!.. — дийип, гахарлы буйрук берди.

Ол әдиги ховлукмачлык билен аягына сокды-да, дивардан асылгы дуран гамчысыны бат билен силкип алды, шундан сон ол, хамала диерсиң, эдил өз авыны аңтап йөрен йыртыжы хайван ялы болуп, гапының янында ашак эгилди-де, өйден бөкүп даш чыкды.

Гаратай ябысынын эерини дүзедишдирип болуп, онун чекисини шейле гүйчли чекди велин, ябы жанавар тас бирян гапдала йыкылыпды.

— Гымылдаман дур, хэй эесиз! — дийип, ол дәлипорхан болуп гыгырды-да, гудузлан ялы болуп, ябы жанаварың келлесине гамчы чалып гойберди.

Гахар-газалдан яна онун йүзи үйтгәпди. Ол шол мәхревсиз йүзүни аялына тарап өвүрди, рехим-шепагатсыз, айылганч гөзлериниң кирпичини гымылдатман, Канымгүл серетмәге башлады.

— Ёк бол шу өйден! — дийип, ол бокурдагына сыгдыгындан арлап гыгырды, бирденем онун йүзи боз-яз бол-

ды, соң ол бирнеме сесини песелдип: — Я мен, я-да ол... сенин Сабырбегиң... — дийип, өңки айданының үстүни етирди.

Канымгүлүн башына даг сыргыны инең ялы болды. Онуң gözлери гаранкырып гитди. «Ене шол Сабырбек-ми!» Онда ол бир эрбет задың болжагыны өңүнденем аңан экен-дә.

Канымгүл адамсынын үстүне топулды.

— Дур, Гаратай! — дийип, ол үзөнниден асылышып, боюр-боюр гөзяш дөкүп ялбарды. — Дур ахырын! Нәме үчин бей дийдиң сен? О нәхили ол мең Сабырбегим бол-ямышын-а?

Гаратай аялыны бат билен анырлыгына депип гой-берди, ябысына бир гамчы чалды-да, дуран еринден бат алып, атыны сәпжедип гитди. Онуң ызындан енилжек то-зан гуйругы гәтерилди. Канымгүл болса чытык гүйз ай-лары шувлап гелен түвелейиң ашагында галан гөзгыны ялңыз берёза агажы ялы болуп, эллериини серди-де галы-берди.

— Гаратай! Гаратай...

Муңа хич ким сес бермеди. Муңа хич ким үнсем бер-меди. Дине дагдан өвүсйән адажа шемал сув-сил болан зенан йүзүни сыпалап, онуң эгиндәки көйнегинин ашак этеклериини ойнамага башлады.

Канымгүл ховлын ичи билен йөрәп барялды, йөне онун эгинлери велин, ювашжа титрәп-титрәп гидйәрди.

Даг үстүнден гижелик сүйшүп гелйәрди. Ниреледир алыс бир ерлерде агшам гушы гыгырды. Гыгырдам-да, ене сем болды. Асманын йүзүнде патрак яды йылдызлар пейда болды. Ер ука майыл болды.

Шол гүн Гаратай мирапларын ве экеранчы бригадир-лериң маслахатына биразрак гижә галып гелди. Райис-полкомың башлыгының гиң кабинети йыгнага гатнашы-жыларын әхлисини ерлешдирерден дарлык эдйәрди. Адамларың әпишгелерин текжелеринде ерлешенлерем, аркаларыны тамың диварына берип, чоммалып отуран-лары-да барды, ене бир топары болса кабинетиң гапы-сындан жыклашып, коридорың угрунда чугдамланышып дурды. Гаратай хем гапының өнүнде жайлашды.

Бу ере йыгнананларын хеммеси бир аякдан районда сув тутулышының ягдайы эрбет, шонун үчинем көп колхозларын экен экини зая боляр дийип гепледи. МТС-ин баш агрономы Гаратайын мирапчылык эдйән «Бәш-Таш» колхозыны аиратын хем берк танкыт этди. Өнде барыжы колхозларда эййәмхачан ёрунжаның икинжи йүзүни орярлар, тәзе-тәзе күделери дикелдйәрлер, «Бәш-Таш» колхозында болса ёрунжаның биринжи йүзи орландан соң, оңа сув хем гойберилмәндир. Шейле болансоң, онун көки гурап, тәзе йүзи галмаса нәдерсиң. Диймек, бәш-ташлылар икинжи сапар ёрунжа орагыны орман онмалы болярлар, шейдибем, ене от-иймсиз гаярлар, ене олар гоншуларындан ялбар-якар карзына беде дилемели боларлар. Мекгежөвен барада-ха оларын ягдайы хасам ярамаз. Дүйән ерини хем экипдирлер, томсуң болса түйс жокрама ыссы вагты, онда-да бары-ёгы екеже ёла суварыпдырлар, асыл кә ерлери-хә өмрүне сув гарасыны-да гөрмәндир. Догрусыны айтсаң, бейлеки экинлериң суварылышы хем шундан говы дәл.

Гаратай агрономын бу чыкышыны бипервай динләп отырды. Онун бу хакда өз пикири барды. Шол пикирлер болса онун келлесинде дүйнде-бу гүнде пейда болман, өнрәжик кемала гелипди. Шонун үчин хем оны бу пикирден хич кимем дәндерип билмез.

Онун себәби, биринжиден, ол мирап хәкмүнде өз везипесини жүрбе-жүр бержай эдйәр. Онун этмели иши, везипеси болса айдың зат, бу ерде келле чиширер ялы зат ёк. Ол өзүне берилмели сувы вагтындажык алып, шол сувы хем яплар билен экин мейданларына нобатманобат пайлашдырмалы. Шонун биленем онун бар этмели иши тамам боляр. Соң нәме болжагы билен болса онун иши ёк. Гой, колхоз башлыгыдыр бригадирлер онун үстүнде келле дөвсүнлер, оларын шондан башга асыл ишлери нәмемишин. Ине, бу-биринжиден.

Икинжиден, колхозда сув тутмак иши, хакыкатданам, ярамазлыгына ярамаз, муңа хич кимем дәл диенок. Эмма гел-гел инди муңа Гаратай гүнәкәрмиши эйсем, онун өзи сува өврүләйип билмез-ә. Сув болмаса, битиржек гошун нәме. Онсоң оларын колхозында етмейән зат бир сувмы бери. Зор аякдан ондан-оңа ашырыларлар. Догрусы, сувун етерлик болян вагтам боляр, кәте оны нормадан артыграгам берәййәрлер, йөне рьясызжа тутар ялы адам ёкдур, хер яна урнарсың — болмаз... Муңа,



ери, ким гүнәкәр? Элбетде, правление! Өңи биленем онун башлыгы гүнәкәр. Бу тайда мирапта гүнә ёк, онун нәме иши. Онсоңам, колхозда нирәңе баксан, адамың герек болуп дурандыгыны айтмак герек, бу-да мөхүм бир зат, муңа-да ёк дийип билмерсиниз. Әхли ерик етишип болярмы әйсем. Ынха, бу агрономың яңкы айдян затлары болса тәзелик дәл, нәме онда ягдай динә бир колхозда шейле-мишинми? «Бәш-Ташча» ёк колхозларам гыт дәлдир. Бу чырчыкдан колхозларың йылың-йылына-да гөзлери ачыланок... Шол ягдай хакда гаты кәнем гепленилйәр, а йөне пайдасы нәме... янраберсинлер ядаянчалар.. Диңләп ядамасаң боляр. Өзүнем аклажак болма, иң гову-сы — лал-жим бол-да отур. Берилйән сувы аз-овлак артдырып болжак болса, онда, ана, башга геп... А йөне нәче сакырдамың биленем сувуң көпелжек гүманасы ёк ахырын...

Әхтимал, бу сапарам әхли зат хемишекилер ялы гутарып, Гаратай хем өз пикиринде галып, өйлерине кейпихон өврүлип гелсе-де гелерди. Йөне шол икиарада дуйдансыз бир хадыса гопды. Маслахат гутараңкырлаберен учурларда, гараз, кимдир бири сувуң нормасыны көпелтмели, шонда колхозлардан эдилйән талабам башгача болар, ёгсамам әхли зат шол өңки-өңкүлигине галар — бу ерде онуң үчин гурра атып отурасы иш ёк — дийип гыгырды... Гаратай гозгалаңа дүшди, бу онуң маңзына батды. Себәби ол мыдама-да хер колхоза берилйән сувы отуз, я болмаса хатда элли проценте барянча-да артдырмак герек дийип отуран-туруан еринде айдып йәрди. Мираплаарың аглаба көпүси макуллайжылык билен говур туруздылар. «Догры! Дүрс теклип!»..

Гыкылык-галмагал кипарлашандан соң, Жданов адындакы гоңшы колхозың мирабы Сабырбек сөз алды. Газанкелле, сагдын беденли бу адам тәмиз парусин гимнастеркасыны солдатларча сыпашдырып, стола тарап сүңгүениллик билен гадам урды. Онун узын гужурлы голлары бада-бат гөзе каклышды. Бу хили эллер меле ери сувармак ялы агыр иш билен яшлыкдан мешгулланын адамларда болгуч боляр. Даш сыпатындан оңа отуз-отуз бәш яшлары бермек болжакды. Онун сакгал-муртсуз, сада нурана йүзи, айратынам ынанжаңлык билен йылгырян сүзгегрәк гөзлери Сабырбеге паряхат, хошгылав адам сыпатыны берйәрди. Районда Сабырбегең асла-да яманлыксыз адамдыгыны әхли киши билйәрди,

йөне ол ише гезек геленде велин, гаты төвекгелди, ту-  
танъерлиди. Муны Гаратай хем илче билйәрди, белки,  
илден артыграк хем билйәрди.

Көпләнч халатларда гаты якын адамларын арасында-  
да дийсең чылшырымлы гатнашыклар эмеле гелйәр. Ын-  
ха хәзир, мысал үчин, Сабырбек нәме дийсе шоны дийсин,  
менин онуң билен ишим ёк дийип, Гаратаям өз-өзүни  
ынандыржак болуп жан этди. Бу икиси хич хачан хем  
бирек-биреге не ягшыдан, не хордадан хич бир зат айт-  
маярды. Олар өз араларында сен-ә маңа зат дийме, ме-  
нем сана азар бермен, сен-ә мениң ишиме гатышма, ме-  
нем сениң нәме иш эдйәнин билен ишим болмаз диен ялы,  
гепсиз-сөзсүз шертнама гол чекишен ялыдылар. Говы гөр-  
шүп йөрән достларын ёллары айрылышанда, оларын  
арасына агзалалык дүшенде шу хили боляр. Унудылап  
көр ёда дек оларын достлугы ятдан чыкышяр гидибер-  
йәр, онсон оларын икисем өйкелерини, әхтимал, бүтин  
өмүрбойы йүреке сакларлар, шейде-шейде олар бири-  
биринден барха дашлашып, ара ачар гидиберерлер.  
Оларын арасында энтек душманчылык хем ёк, йөне бу  
ягдай оларын бири бейлекисине юмрук галдырянча шей-  
ле боляр, әгер бу шейле болайса велин, узага чекен ды-  
мышыклығын бузы бөвсүлип, өнки достлар ач-ачан душ-  
манларә өврүлйәрлер...

Шейдип, ине, Гаратай хем Сабырбегни айдян сөзле-  
рини биле-гөре пархсыз динлемәге тайяр болды.

— Яны шу ерде сувармагың нормасына янадан се-  
ретмеги теклип этдилер — дийип, Сабырбек ховлукман  
гепләп башлады. — Догруданам, мундан гелжек зыян  
боласы ёк, әхли затлары барлап гөрмек герек, шонуң  
үчинем гидротехниклер бу ише гиришерлермикә диййән.  
Йөне биз, мираплар башга задың пикирини этсек кем  
болмазды. Ёгсам бизин: сув етенок, көпрәк сув берин,  
сувы артдырайсаларам, ене үстүне гошуң диймеден баш-  
га билйән задымыз ёк. Бизин еримизде сувсуз болсан, ач  
өләймелидиги дүшнүкли зат. Ол нәче көп болса, шонча  
говы. Шонуң үчинем, бу ерде гизләп отурасы зат ёк, кә-  
бир мирапларын Чу дерясыны совсаңам, дат-бидат, нәме  
алач эдейин, сув етенок дийип гөзяш эдип аглажагы хак!  
Бу тайда, ёлдашлар, гүлкиң иши ёк, гүлкә дерек агла-  
мак герек. Ким-кимлер үчин сув йөне бир сув болса-да,  
бизин үчин ол гызыла барабардыр. Ынха, айдалың, ба-  
хар айлары барянсың велин, гөзүңи айрасың гелмез, хем-



ме ерде экинлер негөзел парч болуп ёкары галандыр, гүйзем дүшер велин, серет онсон — хасылын хич задың алнынданам дәлдир. Ине, хазирем галла экинлери биш-мәге етишмән самаи болуп гурап баряр. Мунуң себәби нәме эйсем? Сувсузлыкдан көсенйәс, экинлери герк-гәбе сува якып билемзөк дийжекми? Шейлеми шол? Ёк, мениң пикир эдишимче, геп мунда дәл. Сув колхозлара етерлик берилйәр. Онда нәме себәп болярмышын? Гелиң, ине, шу хакда-да гүррүң эделиң!

Сабырбек гөзүни гездирип, Гаратайы тапды, онун йүзүне энетди ве сачы сырылгы келлесини элинин аясы билен сыпалашдырып, нәмеден башлажагыны билмейән ялы, азажык салым пикире чүмүп дурды.

— Гаратайларын обасы билен бизиң обамыз гоншы отуряр — дийип, Сабырбек ахырсоны дил ярды. Шей диенде, онун сеси тутангъерли хем ынәнчлы янланды. — Биз бир гатладан сув ичйәс. Гаратай хакда эрбет бир зат айтма хыялым ёк, йөне мен о хакда шу ерде дымып хем билжек дәл. Мен оңа хақыкаты айтмагы кән вагтдан бәри йүрегиме дүвүп йөрдүм, йөне хер сапар бу гүн-бү гүн, эрте-эртә гоюп йөрдүм... Хава, ынха, Гаратай, сенем мирап, менем мирап... Душман киши саңа хажык-хужук хем эдип билер, йөне дост велин, ненәнси ажы дегсе-де, догрусыны айдар.

Эмма ажы билен ажының тапавуды бар. Гаратай бу сөзлери эшидип отырка, өз гулагына өзи ынанмаярды, Сабырбегин диййән затларынын әхлижесем догруды, йөне Гаратай велин, онуң сөзлерини өзүче кабул эдйәрди. Ёк, Гаратайы бейле ап-ансатжа дузага дүшүрәйип билмерсиң. Ол Сабырбегин башга мираплар билен ишиниң болман, нәме үчиң ала-бөле онуң, Гаратайың ишини мысал гетирийәндигине дүшүнип отырды. Сабырбек ондан арыны алмагы йүрегине дүвен болара чемели. Ол Гаратайың абрайыны песе дүшүрип, оны тутуш район боюнча масгараламагы ниет эдинипдир.

— Хава, сен мыдама сув етенок дийип бахана эдйәрсин, өз-өзүңи аkläярсиң — дийип, Сабырбек сөзүни довам этдирди. — Бу эндигини ташла сен, Гаратай. Саңа үч йүз литр сув берилйәр... Бу аз сув дәл-ә. Менем үч йүз литр сув алян, бизиңем еримиз сизинкиден аз дәл ахырын. Эгер шол сувы эелик гөзи билен тутуп, ерли-еринде догры пейдалансаң, шу мениң айдяныма ынаның, эдил шунуң ялы етер, артыграгам болар. — Шейле дийип, Са-



бырбек бармакларыны кекирдегине етирди. — Эмма сен дәвлетинң өз колхозына берйән сувунуң әхлисини пейдаланямын, Гаратай? Ине, гепем шунда-да! Мен саңа хәзир, ынха, анык санлар гетирип берейин. — Сабырбек жүбүсинден бир депдер чыкарды. — Әгер-де шу чака ченли сениң суваран ериң мейданыны хасаплап гөрсек, онда иш йүзүнде сен йүз етмиш литр сувы пейдаланан болуп чыкярсың. Галаң йүз отузсы нирә сарп эдилди? Гаратай, саңа атың жылавыны элинден сыпдыран ага диерлер, сув болса баш өвредилмедик ат кысмыдыр, оны элде сакламак герек... Сен: «Ерден чешме акаян болса, суварсың ол көклери» диен мираплар пендини ядындан чыкарыпсың. Сизде болса сув экин мейданларынын гапдалында гечип гидйәр. Сизде сувун угруна середйән ёк, гиже-гүндиз ол өз угруна акып ятыр, шол бир пеле гуюп ятыр, кәл-жарлары сув басяр, эдил шонуң алкымында болса, ики-үч әдим бейле гапдалында экилен экинлер гурап, хеләк болуп ятыр. Я инди сизиң колхозыңызда экине дине сувы акдырып гойберсең боляр, онсон онуң өзи бар ерини суварар дийип пикир эдйәрлерми?! Бу мирабың иши ахырын. Сувун хожайыны сен, шонун үчинем ерлерин сува якылышыны сен доландырмалы. Мунуң үчин болса гиже-де, гүндизем сувуң башында, мейданда болмалы. Ынха, айт сен, Гаратай, хей гижелерине сувда болярмын? Боляң дәлсин. Хенизе ченли екеже сапарам мен саңа мейданда гиже саташан гезегим ёк. Ер сувармак үчин гижеден говы вагт ёк. Ятаган мирап эрбет мирапдыр, ятаган мирабың сувам ятыр. Ине, мысал үчин, гиже хер яба бермели сувуны пайлап берен экениң-дә. Йөне она ондан соң кимин гөз-гулак болуп, онуң нирәк акаянындан хабарын бармы сенин? Шонуң хасабатыны йөредйәмин, сен? Йөреденок! Сени дине гүндизлерине тапса боляр, онда-да мейданда дәл-де, гатлаң башында, сув өлченийән таягың янында тапса боляр. Сен шо ерде хачан бир сувун дережеси ашак дүшәеркә дийип гаравуллап отырсың, чала ашак дүшәйдигем гидротехнигиң янына эңйәсин, ондан сувы артдырмагыны талап этмәге башлаярсың. Елда онуң нәчеси йитди, бармалы еринде онуң нәчеси зая болуп гитди, сен бу затлардан асла хабарыңам ёк. Шонуң үчинем сен илиң хасабына яшажак болярсың... Мундан иш болмаз, Гаратай, сениң сув өлченийән таягың янында ишин ёк, гит сен экин мейданында бол...

Сабырбегинң айдяң сөзлери барха дузлы, барха өтгүр

яңланды. Онун бу айдыялары дине бир Гаратая дәл, әйсем бу тайда отуранларын әхлисиниң четлерине гаты дегди. Мирапларын ынжалыкдан дүшендиклери йүзлеринденем билдирип дурды, йөне олар Сабырбегиң гүррүцини сеслерини-үйнлерини чыкарман диңлейәрдилер.

Сабырбек «Бәш-Таш» колхозының экин мейданыны өз колхозларыныңкыдан пес билмейәндигини гөркезди. Ол говы хожалык эелериниң алабахардан әййәм сув тутмага тайярлык гөрйәндиклерини, ябара карталары өнүнден ишләп дүзйәндиклерини, сүрүмин ызысүре-де, яп чекип, гачы-бентлери тайяр эдип гойяндыкларыны, көне яплары бежеришдирип, тежрибели сувчулары сайлап-сечйәндиклерини, олара белли-белли ерлери беркидйәндиклерини айтды. «Бәш-Таш» колхозында болса бу ишлери этмәге томус гиришилйәр, онда-да нә гиришилдиги, ховул-хара эдилйәр, халыс экинлер сүллери башлансоң бу затлар яда дүшйәр. Бу хакда хич ким алада этмейәр. Оларда он йыл бәри арасаланман ятан япларам бар. Говы ябы болмаса, мирап диениң голакдыр-да онсоң.

— Ине, бу тайда хеммеден бетер сен гүнәкәр, Гаратай — дийип, Сабырбек айтды. — Дүйби дешик бедреде сув гетирип билмерсин. Сениң сувуң әнтеңк ёлдака, йыкык-юмрук, ичини гум басан япларда йитип ёк боляр. Экилен экинлер шонуң үчинем сувсуз галяр, колхозам хасылсыз. Әнтеңк бу-да хеммеси дәл. Хер бир литр сув үчин колхозың пул төлейәндигини бизиң хер биримиз билйәрис. «Бәш-Таш» колхозында сувуң көп йитирилип, аз пейдаланыляндыгы себәплем дине бир өтен йылың өзүнде колхоз алтмыш ики мүн манат зыян чекди. Бүтин район боюнча болса сувуң бисарпа харчланмагы нетижесинде йүзлерче мүн манат зыян чекилди. Шейле ренч синдирилип газанылян колхоз пулуның шу хили елиң ыгына соврулмагы билен, ери, нененси ылалашып болар! Суварышың ярамаз гечирилмеги зерарлы хасылың йитгисинем мунуң үстүне гошсаң, онда бу йитги онларча эссе, йүзлерче эссе-де артар. Онда, гадырлы ёлдашлар, өзүниң айдың, бу затлара ким жогап бермели, оны кимден талап этмели? Мениң пикиримче-хә, буларын әхлиси үчинем биз — мираплар — жогап бермелидирис! Өзүниң пайхас эдип гөрүң, чопан өз йитирен гузусына өзи жогапкәрчилик чекйәр, шол йитгини онуң өзи төлемели. Бизиң мирапларымыз болса, бир томсуң ичинде йүзлерче

ве мүнлөрчө кубометр сувы йитирйәрлер, мунун үчин олар хич хил темми берилмейәр, олар бу йитги үчин жогапкәрчилик хем чекеноклар. Сув болса мирап үчин эдил чопанын өнүндәки малы ялы бир затдыр. Гөз-гулак бол, аяп сакла, бир дамжасынам йитирме онун! Мирап-ларын зәхмет гүнлерини эден ишлерине гөрә, сувы пейдалы ере уланандыгыны назара алып хасаба алмаклыгын вагты етди. Сува совук-сала чемелешенлиги үчин, оны заяланлыгы үчин чәре гөрмели, жогапкәрчилиге чекмели.

Гаратай хенизем шол өнкүси ялы нәтжегини билмән, гахар билен дилини дишләп отырды, йөне Сабырбек гөс-гөни өзүнә бармагыны чоммалданда велин, ол хасам эрбет болды.

— Ери МТС сүрүп берди. Сизин колхозчыларыңыз бугдай экип, оны кемала-да гетирдилер. Она сув тутмалы, сувармага гезек геленде болса, бар зат чепбесине чөврүлди. Шуны бек ядында сакла сен, Гаратай, илин зәхметини рейган эден сенсин. Үчбайырдакы экилен мекгежөвене хенизе ченли екеже ёла-да сув берленок. Алла-нәме болуп гөгерен майсалары нәме себәбе хеләк этдиниз? Сенин хәзир гуруп, шол алаңлара сув чыканок ахырын дийжегинем билйән. Онда, бу ере демиргазык гапдалдан яп чекәймек герек экен-дә, сен болсан мунун аладасыны этмәнсин, бу хакда өнүнден пикирленмәнсин!

Гаратай ере әнетди, йөне ол әхли мәрекәнин өзүнә середйәндигини онсуз хем билйәрди. Ол гөрмесе-де, хем теенели, хем гүлкүли, хем дуйгудашлыклы гарайышлары өз янындан өзи сызярды. Вах, шу вагт бир ер ярылып, о-да шона гирип етәгитсе болмаярмы дийсенел!

Маслахат гутарды велин, Гаратай райисполкомын жайындан илден өнүрти чыкды. Онун йүзи чым гызылды, боюнларынын йүзи менек-менек болуп дурды, ол бир киши биленем геплешип пикир алышмады-да, хасур-хусур атына атланды. Шол угра хем обалыкларың гапдалы билен өз колхозларынын экинчилигине бака гып басайды. Эмма оны бу вагт хем Сабырбегин сөзлери өз эркине гоймаярды. Ол сөзлер онун келлесине чүй билен берчинленен ялыды, олардан гутулжак, гачып сыпжак ерин ёкды. Гаратай өзүнн маслахатда алжырап, Сабырбеге гайтавул берип билмәни ядына дүшенде, ит болуп увлабереси гелйәрди. Инди ол бурундуклы дүе ялы, Сабырбегин элинде, ислән вагтың дыза чөкерәймели. Дагы-дувара



гылав алмаз ялы, Сабырбеге гайтавул бермелиди ахырын ол!

Ери, ол нәме айдып билерди дийсенизлән? Гой, ол илиң колхозының ишине гатышмасын диерди, өз билйән-же ёдажыгын билен йөрәберсен нәдйәр диерди. Ай, ёк, бей дийип билмезди, себәби нәме дийсен, Сабырбек тутуш бир района мешхур адам, ол уссат сувчы, иң говы мирап. «Өйи беркиң сөзи-де берк» дийип, ил ичинде йөне ере айдылмаяр. Онун колхозында бир томусда ёрунжанын дөрт гезек хасылы алынар! Хер гектар мекгежөвенден олар алтмыш центнер дәне билен бәш йүз центнер силос алярлар! Ждановлылар зәхмет гүне пулам, бугдайы хем, этем әхли кишиден көп алдылар. Сабырбек хакда газете макала язярлар, ондан нусга алың диййәрлер. Онсоң хем ол билим тайданам гүйчли. Мекгежөвени кешләп, жояжыклар аркалы «медениетли» сувармагы теклип эденем шол ахырын. Ол хем-ә экин үчин пейдалы боляр, хемем сувы өрән көп тыгшытламага көмек эдйәр диййәрлер. Биз велип, шол «ябаны» суварыш билен оңшуп йөрмүшик, бир бөведи йыканымыздан соң, сувун ипрә баряны билен ишимиз ёкмушын, инди ондан эл чекмәге вагт етенмишин... Сабырбек шу гүн хәзирки вагтда кенеби говы суварсан, бир гиже-гүндизде ол он дөрт сантиметре ченли өсүп билйәр дийди. Гөр-ә заңнары, хама-ла, онун хер дүйбүни айланып өлчәп чыкаян ялы гүр-лейәр!

Гыш сувы меселесини орта атанам шол ахырын. Ер шо вагт ызгары говы саклаяр диййәр. Гаратай өз гапда-лында отуранларың бириниң: «Бә, бу көпбилмиш гөр нирелерден уряр-ай, бейле зады биз энеден догалымызам гөрөмзөк!» дийип, хайран галып диллененини гулагы билен эшидиңди. Хава, ол өрән узаклара середйәр.

Эмма Гаратай шу чака ченли хич бир затда ондан асгын гелмейәрди, ол өз эдйән ишини Сабырбекден кем билмейәрди. Бирвагтлар ол хем көп затлары арзув эдерди, башда ол хем өз ишине өрән ыкжам япышыпды, йөне нәмедендир, гараз, әхли зат шовсуз болды өтәгитди... Колхоз башлыкларыны телпек чалшан ялы чалышярдылар, бирини айырырдылар, башга бирнәчеси болса өзлери гидйәрди. «Бәш-Таш» гышык битен сүңк ялы эмгекли колхозды — нәчелер жан эдип итекклежек болай сен, хер йүзүне оны сана гошжак гүманың ёкдур... Соң болса кем-кемден өвренишип гитди, шо болшундан үйтгөжегем

болмады. Йыллар гечйәрди, дурмушам өне гидйәрди... Ёгсам болманда, Гаратай хем өзүни гөркезсе гөркезерди... Сабырбегин багты чүвди, өнде барыжы колхозда онун эден иши шовуна. Багтың гетирсе, гум дийип гарбаның, гызыл боляр... Ат-абраям шонуңкы, хормат-хеззетем...

Ыкбал олары йыгы-йыгыдан бир ёлда саташдырыпды. Чагалык йыллары гоңшы болупдылар, йигит чыканларында агшамларына биле окапдылар, фронта гиденлеринде болса бир полкда гуллул эдипдилер...

Барып Белоруссияда гезип йөркәлер, кичирәк деряжыгын кенарында йөришден соң аз-кем дынч алмага ругсат беренлери онун ядына дүшиәр. О деряжык кичижикди, дүйбүндәки дашлар гөрнүп ятырды. Ок урсан гечмежек гырымсыжа хоз агачлары, йылыжак гүнортаның тәмиз ховасы, гөвнүне болмаса, ими-салалыгы хем бу өз пейвагтына шилдирәп акып ятан деряжыгын рахатлыгыны горап саклаян ялыды. Топ-түпөң сеси хем эшидилмейәрди. Сабырбек солдат долагыны доланып отурышына улудан демини алып, деряжыга тарап әнедипди.

— Вах, Гаратай, шу вагт мениң догдук үлкәми ненеңси күйсейәними бир билседин! Кәте окопда отыркамам, бирден гапдалымда биргеңси шилдирәпжик яп акып ятырмакка өйдйән. Өе гайдып баранымыздан соң мирап боларыс. Гижә сув тутмага билежә гидерис. Вах, ол гижелерин оваданлыгыны дийсене. Эдилжек бейле гапдалынам дагдыр... Сең шонда Қанымгүлүнәм янымыз билен әкидерис. Сувы ачарыс, олам мейданларын ичи билен акмага башлар. Қанымгүл икиниз болса айдыгыгырарсыңыз. Гижә сув тутулярка айдым айдылса-шондан говы гөрийән задым ёк... О дөврем әнтеке гелер, Гаратай, мен муңа ынанян...

Ондан бәри кән вагт гечипди. Олар биле гайдып гелип, мирапчылык курсунда хем билежә окапдылар. Йөне оларын арасындакы достлук велин узага гитмеди. Гараз, бир ерден, ниреден чыканы белли болмаса-да, Сабырбек өз достуның гелинлигини сөййәмишин диен мыш-мыш хабар оба ичине яйрады. Мунун чынлыгыны я яланлыгыны билиән адам ёкды, йөне Гаратай велин, шондан соң Сабырбеги халаман уграпды. Ол өз янындан: «Шемалсыз ере чөп башы гымылдамаз» диен карара гелди.

Ол Қанымгүлө өйлененден соң хем Сабырбеге йүз

бермеди. Гайтам онуң гачгыны Сабырбек болды, ол ир-у гич өзүни Сабырбегин йүзбе-йүз ачык гүррүне чагыржагыны билйәрди. Гаратайың өзи болса, бу затлардан баш чыкарып билмейәрди, хақыката барян ёлы агтарып тапып билмейәрди. Мунуң үчин онуң эрк-ыгтыяры, тутань-ерлилиги, чыдамлылыгы кемтерлик эдйәрди.

Ол ил гөзүнден пынханлыкда Қанымгүли түйс йүрекден сөййәрди, йөне эдил шол бир вагтың өзүнде оны ачықдан-ачык габанярдам. Гелниң йүзүне бири йылгырып бакдыгы, онуң жаны чыкярды, нәме эдип, нәме гойяныны билмезди. Ол ылайта-да Сабырбеге мүнкүр болярды. Ондан ол яманлыктан өзге хич бир зада гарашмаярды, шоңа гөрә де йөне бир халамазлык дәл, әйсем оны гөзүнде оқы болса уржакды. Ол әхли адамлар мүнкүр болярды. Сабырбегин өйленмән йөренини хем ол өз дүшүнжесине гөрә ёрярды. Диймек, ол Қанымгүли унудып билмез, Гаратайың багтыяр дурмушына болса ичигаралык эдер, оны гөрүп билмез.

Вагт гечйәрди, шонуң билен бирликде-де габанжанлык хесери оны шейле бир гуршап алды велин, инди оңа Сабырбегин өйли-ишikli болмагы хем көмек этмеди. Ол ил йүзүне өзүниң көне достуның ыкбалы билен гызыкланмаян киши болуп гөрүнмәге шунчалар жан этсе-де, хақыкат йүзүнде онуң, Сабырбегин хер бир басян әдимине ченли өрән мукытлык билен сын эдйәрди, онуң хич бир угурдан өзүнден өне гечмегини ислемейәрди, йөне, билмерсин нәмедендиги велин, хут шейле боларды дуруберерди. Бу болса Гаратайың хас хем бетер гахарыны гетирийәрди, оны хеләк эдйәрди, оңа азап берйәрди. Әйле-де болса, көне достуна көмек үчин йүз тутмага бысанч оңа ёл бермейәрди. Ёк, бейтмек болмаз, ол шу чәкка ченли хич бир адамың өңүнде дыза чөкмәнди.

Сабырбегин ат-абрайы барха ёкары гөтерилди, өзүнем эдил билгешлейинден эдилйән ялы, онуң ады колхозчыларың дилинден дүшмеди. Муны гөрмезлик мүмкин дәлди, онуң үстесине-де, ичин янсын диййән ялы, Сабырбегин сураты билен онуң иши хакда гүррүң берйән макала чыкан газети телим сапар дагы аялы Қанымгүлүң элинде-де гәрди. Адатча, Гаратай хич зады гөрмейән киши болан болярды, йөне ол бир гезек халыс чыдап билмәнсон, дуйдансызлыкда дилинден сыпдырды.

— О-хов! Ене-де сең Сабырбегин хакда газетде макала чыкарыпдырлар-ов. Хай берекелла! Ханы ал, гөрүп



берейин!... — дийип, Гаратай дашдан гөрөймөгө парaxат әхенде гүрледі, гүлен киши хем болды.

Эмма онуң гөзлеринден, гөвни етмезчиликли ит йылыгырышындан ичиндәки гахар-газабыны нәхили кынлык билен саклаяндыгыны аңмак болярды.

Голайда Қанымгүл бойдаш жоралары билен Сабырбеклерің колхозына гезмәге гидипди, о ерик кинофильм гетирипдилер. Сабырбек шонда онуң биле янашык отурып, ол икиси кино әнетмән шол өзара гүррүңлешип отуранмышынлар дийип гүррүн әдйәрдилер. Муны эшиден Гаратай узынлы гижәни харам әдип, чирим әтмән гечирди, йөне ол хенизем дашындан сыр бермейәрди. Ол шундан соң Қанымгүл билен чынлакай, ач-ачан гүрлешмеги йүрегине дүвди. Эмма сонра ене бу пикиринден дөпди. Сабырбек шо гезекки кинода өз гелни билен болан экен, онсон хем оларың колхозында клуб болуп, буларыңқыда болмандыгына, ери, ким гүнәкәрмишин?! Хер хилем болянда, Сабырбек-ә гүнәкәр дәл-дә шоңа.

Ине, шу затлары келлесинде өврүп-чөврүп, атыны гамчылап хайдап гелмәше, Гаратай Үчбайра нененси гелип етенинем аңшырман галды. Ол диңе шу ере гелип, мекгежөвенчилигиң ичинде ябысының жылавыны чекенден соң, өзлериниң әкини нә гүне саландықларына алланичигси болуп гөз етирди...

Гаратай гөзлериниң өңүнем сүпүришдирип гәрди, йөне онуң биленем бу айылғанч гөрнүш өңкүлигинден үйтгемеди. Күл ялы болуп ятан чап-чал, гуп-гуры шүдүгәр. Отлүчөпүң одуны голай элтсең, топрага ялын дүшүп, алатүтүн болайжак ялыды. Мекгежөвен бир вагтлар бой алмасыны бес әдипдир. Бир заманлар гарамтыл гөк өвсен япраклар гурап галыпдыр, онсон, гөйә якып-говруп барян гүнүң гызгын ховрундан гизленйән ялы, шол япраклар бир ере дүйрүм-дүйрүм болуп, мүршерішип галыпдырлар. Әне топрак, өсүмлиге жаң берйән, ана, шол. Йөне ол бу махал өвей энә дөнүпдир, өз гөвсүнде гөзгыны болуп сүллеришип отуран бу гөзгыны балдақлары ийдирип-ичирип билжек дәлди. Гөвнүне болмаса, олар өзлериниң дилсиз-ағызсыз иң соңқы сөзлери билен: «Сув! Сув!» дийип, делалат сорап ялбарып гыгырышян ялыдылар.

Шундан соң Гаратайың йүреги илкинжи гезек парара болды. Онуң гөвнүне әдил янжагазындан бир ерден Сабырбегин: «Сен мирапсың, сувуң әеси хем сенсин.

Хасыла сен жогапкәрсиң. Бек беллегин шуны сен, Гаратай, илиң зәхметини рейган әден сенсин!» диен сеси эшидиллип дуран ялыды.

Әдил шол вагтам бирденкә, гүнбатардан гызгын, агыр ел шувлап инди. Ол ериң ин соңкужа ызгарыны хем соруп-ялап, песлик билен гелйәрди. Бу ел йүзүңи-гөзүңи, үсти-башыны якып говруп алып барялды.

— Керимсал! — дийип, Гаратай алланичигси горкуп гыгырып гойберди. — Керимсал!

Гаратай ябысының ялына өзүни гойберип, оны диншлери билен чекелешдирип башлады, богазы долуп иңләп дем алды.

— Муңа дерек өзүм сувсуз галан болсам говы борды! Сувсузлыктан өзүм өлүп-йитип гиден болсам, мундан говы боларды!

Онсоң ол башыны галдырды-да, атының башыны пыр-ра ызына өврүп, гөни экин мейданының ичи билеп оба тарап гып басды.

Гаратай обаң бир четинден гирип, атының жылавыны чекди. Сыгыр сүрүси ёлуң угруны алып гелйәрди.

3

Шу гүнлерде мыдама болшы ялы, ярыгижә ченли гөзердүртме гаранкы болды. Ай гүнортадан гаралып гөрүңйән даг гершинден гаты гич сүйшүп чыкды. Сабырбек эңтек гүн яшманка, өз сувчуларына сувармалы ерлерини пайлашдырып берипди, хәзир болса эйле-бейле сәвлик бар болаймасын дийип, оларың үстүнден айланып йөршүди. Бирденкә өң тарапдан:

— Сабырбек, Сабырбек, сув песелйәр... Сув ёк! — диен гыкылык эшидилди.

Сабырбек сес гелен тарапа бака гитди, эмма эййәм башга ерлерденем онун адыны тутуп гыгырдылар.

— Эй, мирап! Мирап, ниреде сен, хав?

— Нәме болды, мен бәрде!

— Сув ёк, сув нирә гитди?

Догрудан хем, яплардакы сувуң дережеси гөз-гөртеле песе гачыпды, ол минутсайын песелип барялды.

«Хөкман эне ябың бир ерини сув бөвсен болмалы» дийип, Сабырбек пикирленди, онсоң ол ябысыны кенарың угры билен ябы гапдаллап сүрүп уграды.

Эне яп абат экен. Сабырбек сув яран ерини гөрмеди, йөне шейле-де болса, яп сувы гөзүң алнында бошап бар-

ярды, кән салым гечмәнкә-де ялаңачланып галан ябың дүйбүнде ятан диш-диш өл дашлар йылпылдашмага башлады.

«Я канала бир зат болайдымыка?» диен никир онун бейнисине урды.

Бу сапар Сабырбек чындан ховсала батды.

— Бейле бир болмабилсейдир хернә! — дийип, ол өз янындан пышырдап айтды.

Йылың бу паслы каналың бир ерине бир зат болаян болса, гаты эрбет болар. Онуң ремонту үчин өрән көп гүйч хем вагт сарп этмели болар, экин мейданлары болса сувсуз галмалы болар.

Гараңкам болса, Сабырбек атыны гамча басды. Ине-де сана канал. Бу ерде гоңшы ики колхоза эсасы яплар боюнча сув бөлүп берйән гатлалар хем барды. Сабырбек деррев ябысыны бир агажа данды-да, беидиң үстүнө ылгап чыккды.

Бу нә гудрат! Ол гатла көпрүжигиниң үстүнде өз гөзлерине өзи хем ынанман дурды. Сабырбегиң эне ябына сув берйән гатла иң соңкы нурбадына ченли ашак гойберлипдир. Бир дамжа сув сызайса нәдерсиң? Әхли сув Гаратайың ябына шаглап акып ятыр. Онуң гатласының төзи сувуң хол ёкарсына галдырылыңдыр. «Бу нәме болдугы?» дийип, Сабырбек геңиргенди. Ол хениз бейле зады гөрмәнди. Онуң дашындап пышырдап айдан бу сөзлерини Гаратайың ябының шаггылдысы басды.

— Ёк, бу болмаз! — дийип, Сабырбек өз-өзүнә айтды. — Болжак зат дәл! Бу нәхилем болса бир дүшүнмезчилик билен эдилен ишдир!..

Ол ашак, ябысының янына дүшди, эере бөкдерилги гатла ачарыны барлашдырып гөрди, онсоң ызына долаңнып гелип, өз гатласының гөзүни ёкары галдырмага башлады.

Сабырбек гатланың ачарыны бир гезек товлап-товламанка, гапдалдан бири:

— Элеме! — дийип, хемлели гыгырды.

Дуйдансыз янланан бу сесе Сабырбек зинкилдәп гитди. Гатла көпрүжигиниң үстүнде өз пидасының үстүнә гопулмага хәзир болуп дуран вагшы гуша меңзеш бир гышык гөвре пейда болды. Келлесини эгниниң ичине йыгрып, эллерини яйылан ганат ялы ёкары галдырыпдыр. Йөне бу ким болуп билер? Йүзүнден танар ялы дәлди. Гараңкыды.



— Кимсин?

— Эллеме диййән! Айыр ачарыңы!

— Гаратай?.. Сенми бу?..

Жогап болмады.

— Муны бейден сенми? Сенми асыл бизиң сувумызы алан?

— Маңа әхли сув герек!

— О сениң нәме хакың бар?

Гаратай үчүрдикләп бөкүп, шол демде Сабырбегиң алкымында хәзир болды

— Ёгуны тап, гүм бол шу тайдан!

— Болшун нәтүйсли, Гаратай, өзүңи дүрсө!

— Жәхеннем бол диййән мен сана? Өзүме дәл, колхоз үчин алян! Гүм бол! Ер ховур берип ятыр, маңа су-вуң әхлиси герек. Бермен, ёк бол, болмаса дири гитмер-син!..

— Нәме бизиң колхозымыза сув герек дәлми? Сана огры диерлер!

— Мен огрумы? — дийип, Гаратай чиркин гыгырды. Ол Сабырбегиң үстүне топулды, онуң элиндәки гатла ачарыны силкип алып, бирнәме ыза чекилди-де: — Ме са-ңа герек болса! — дийип, гүйжүнде барыны эдип, элини салгады.

Сабырбек Гаратайың элинден япышды. Ол әхли гүй-жүни бир ере жемләпди, онуң бармаклары эдил гапаның агзы ялы болуп, Гаратайың гошарыны кем-кемден гов-руп алып барярды. Ахыры онсоң ачар пагшылдап сува гачды.

Эмма Гаратай боюн болар ялы дәлди. Ёк, ол иң соң-кы демине ченли гидишер. Гаратай Сабырбеги гатланың көпрүжигиниң бирян гырасына итекләп элтди. Хәзир ол оны суңа зыңар. Сабырбек онуң бу ниетине дүшүнди-де, демир пүрсден пугта янышып, нәче итеклесә-де, гозган-ман дурды. Сува йыкылмазлык үчин, оларын икиси хем бири-бирине нalach гысылышярдылар, йүз йүзе, гөз гөзе гысылыпды.

Төверек-даш болса түм гаранкылыкды, үмсүмликди, сес-седа, ынс-жынс ёкды. Дине гатладан ашак инйән су-вуң шаггылдысы эшидилйәрди, ай болса яныжа ёкары галып, даг гершиниң аңры йүзүнден ики саны адамын бири-бирини бимәхрев гужаклашып дурушларыны ген галып жыкляярды.

Сабырбек Гаратайың түйси үйтгән йүзүни, гудуз

ачып, ган инен гөзлерини гөрмейәрди, ол дине онуң гө-  
денси, богук сесини эшидйәрди.

— Бермен! Сув бермен мен саңа!.. Шу агшам ол мен-  
ки!.. Экинлер гурап галды!..

Гаратайың барха ысгыны гачярды. Сабырбек чемини  
тапып, оны өз янындан аңрык итекләп гойберди.

— Гымылдайма шо ерден, Гаратай! Гелме голайы-  
ма!.. Пахай йигид-ә! Нәмелере баш гошдун. Ине, сенин  
биринжилик угрунда, хасыл угрунда нәхили гөрешйәни-  
нем гөрдүк... Ким мен сең үчин?..

— Душман сен маңа! — дийип, Гаратай агзыны ба-  
лык ялы гинден ачып, ичине хова сорды. — Душман сен  
маңа! — дийип, ене өңки айданыны гайталады. — Сен  
маңа гөзүң гидйә, сен мениң аялымы аздыржак боляң...  
Мен ызыма дүшйәсин сен, соңам, танкыт эдйән ки-  
ши болан болуп, ил ичинде мени масгара эдйәсин,  
әсгермезчилик эдйәрсин... Эмма, билип гой, сең ма-  
на эдип билен задың болмаз... Сув тутмакда сең нәхи-  
ли эдип биринжилиги аялыңы инди мен билйән, сен  
асыл гүжелерине гелип, бизиң сувумызы алып йөрөн  
экениң!..

— Элиндәки нәме? — дийип, Сабырбек Гаратайың  
плащының якасындан ики эли билен япышды-да, оны  
өзүне бака чекди, хамала, гаранкың ичинде бир затлар  
гөрүп биләйжек ялы, онуң гөзлерине чинерилип-чинери-  
лип әнетди, ажы йылгырып, башыны яйкады. — Ыпха,  
инди дүшнүкли! — дийип, ол бу сөзлери бөлүп-бөлүп айт-  
ды. — Мен гидйән. Йөне ядындан чыкармагын, сениң яп-  
ларың сувун бу хили зоруна чыдап дуруп билмез... Се-  
ниң гөвнүн гаты кән зады күйсейән экен... Ери боля-да,  
ахыры бир вагт дүшүнәрсин-дә... Мен саңа душман дәл.  
Сенин өзүң өзүңе душман!..

Сабырбек шей дийип гитди, Гаратай болса онуң ги-  
жәниң ичинде агарып гөрүпйән парусин гимнастёркасы-  
на узак вагтлап середип дурды.

Сабырбек өзүни еңлен хасап этмейәрди. Ол еңипди,  
шонуң үчин хем ол башыны дим-дик тутуп, эгинлерини  
гинден язып йөрәп гидипди.

Гаратай болса йүзүни саллап дурды. Онуң гөвреси от  
болуп ловляярды, гөзлериниң өңи үмезләп, башы айлан-  
мага башлапды. Ол бирден өзүни хич задың алнына  
ярамайа ыснат, улы ил тарапындан зынлан адам дийип  
билди. Ол барха араны ачып барян Сабырбегниң ызын-

дан: «Аяк чек, сувуңы ал!» дийип гыгыржак хем болды-да, ене өзүни дүрсөп, агзына аясыны тутды. Бу вагт оңа өзүниңкини хак этмек, шоңа-да өз-өзүни ынандырмак герекди, оңа нэхилидир бир гөрүнүп дуран кайыл болмаклык, эден ишинден разы болмаклык герекди. Эмма муңуң үчүн оңа нәмедир бир зат кемтерлик эдйәрди, муны онуң өзем сызярды, бу-да оны якып-говруп алып барярды... Ол бендиң райышы билен сува тарап ылгады, чоммалып отурды-да, тешнелик билен гошавучлап сув ичмәге башлады, өзем шол отурышына шей дийип хүмүрдөйәрди.

— Ек, субут эдерин мен! Инди сув мениң элимде... Шу гижән ичинде әхли ери герк-гәбе эдерин... Сув көп болса боляр... Маңа огры диймәге милт эден ким ол? Огры дәл мен! Олар эййәмхачан бәш-алты гезекден суварыпдырлар... бир гижән ичинде олара дөвөм чаласы ёк... Бизе болса сув шу гүн герек, гаты кән сув герек... хәзирем, ынха, энгек өвүсйәр-ә... ялан айдяң сен, Сабырбек, бизиң сувумыз аз, бизе болса көп сув герек, ики, үч эссе көп сув... Ялан айдяң, сувы мен Үчбайра элтерин, өз көне япларымыз билен акдырар әкидәерин... Сова япла-рың әхлисиниң өңүнә бөвет басарын-да, бар сувы, бир дамжа-да гойман, мекгежөвене тутарын...

Ол, ине, шейдип, басырганиян ялы самырдап, сувуң үстүнде икибака ыранып отырды. Сув болса шейле бир батлы акярды велин, Гаратайың гөзүниң өңи кебелекләбәрди. Шейле бир сув көпди, шейле бир сув көпди, эдил бахар айларында гелйән сил ялыды. Ол мүнзәп, ябың кенарына хайбат атырды, гөвүңә болмаса, аяңы галташдырсан — хол ёкарлыгына зыңып гойбержек ялыды. Сув эрканалыгы халаяр! Гулак ас-да, диң салып гөр, шонда онуң кенарлары ялайшыны, олары юваш-ювашдан гемришини эшидерсиң, онуң гөзе гөрүнмейән сансыз-сажаксыз овунжак чәге бөлежиклерини элеследип гидишини гөрерсиң.

Иөне Гаратайың пикирлери велин булардан хас алысларда пелесән калярды.

Сувуң Үчбайра етип баряны, хә диймәнем онуң экин мейданларына аралашжагы, адамларын хем барып дүйнден ерли-еринде гойландыгы ядына дүшенде, ол сычрап еринден галды-да, сессизже шыг-шыглап гүлди. Ине, инди ише гиришмели...



Гижәниң ичинде, гүр кенепчилигиң ичи билен гечйән инчежик ёданың угруны алып, бир аял гидип барярды. Башындакы ак яглыгы еңсә гачыпдыр, көйнегиниң якасы хем илдирилмәндир. Бу аял нирәдир бир ерик алңасап барярды. Бу Қанымгүлди. Ол басым-басымдан төверек-дашына веҳим билен гаранжаклаярды, нәмедир бир зат-лара дин саярды.

Әдил онуң аягының ашагындан иркилжирәп ятан тор-гай гүсүрдәп галды. Қанымгүл алланичигси болуп, «вай!» дийип гыгырды, деми-демине етмән, элиндәки даңылгы яглыгыны бағрына басды. Ол гаты горкупды, йөне яглыгыны велиң гачырманды. Ол яглыкда Гаратайың нахар-лыгы барды, себәби ол бу гүн өйден ач гайдыпды.

Өң тарапдан бири:

— Гаратай! Сув бөвүсди. Сув гүвалла гидип баряр... Гаратай, басымрак гел, Гаратай! — дийип, гулагыңы де-шип барян чиркин сесини әдип гыгырды.

Йүреги ярылан Қанымгүл шол сесин гелен тарапына ылгап гитди. Сув аған ябың боюнда адамлар гайда-гаймалашыкды. Кимиң кимдигини сайғарар ялы дәлди. Әм-ма ол Гаратайы дессине танады. Анха, ол шол сувуң бөв-сен ериниң ортасында гушаклыгына барянча ялаңачла-нып, сувуң ичинде бүкүлибрәк дур. Сув болса дамагы чалнан ябының богазындан ақян ган ялы чоғдурыларды, ол өңүне басылан бөветден зомап чықарды-да, кенарың гыраларыны йыкышдырып-юмрушдырып, соңра ашаклы-гына, кәле тарап шаглап гайдярды. Сувуң гүввүлдисиниң арасы билен кәте:

— Бажак алсана! Даш гетир!.. — диен ялы гыкылык-лар эшидилйәрди.

Қанымгүлүң нә вағт геленин хич ким гөрмесе-де, онуң пейда болмагыны гең гөрән адам болмады. Ол өзү-ни сува уруп, Гаратайың янына барды. Гаратай Қанымгү-ле ялт-юлт әнетди-де:

— Бажак, бажак әкел, чалтрак! — дийип гыгырды.

Шундан соң нәме-нәмелериң боландыгыны Қанымгүл айдып билжек дәлди.

Келлеси гүвләп, бу затларың оялыгында боляныны я дүйшүдигини айыл-сайыл әдер ялы дәлди. Ол зол-зол йыкыларды. Бажагы ерден хич айрып боланокды, онсоң оны дырнакларың билен гопармалы болярды. Шейдип

гопарып. алян бажак бөлеклери хем гаты агырды, йөне Канымгүл хер зат эдйәрди велин, олары ере ташламаарды, чага гөтерен ялы, гужагына гысып гөтерип экидйәрди. Гаратайда болса адам сыпаты-да ёкды, ол дийсен айылганч гөрүнйәрди, ол геплэнокды-да харлаярды.

Шу голай-голтумдан бири гыгырды.

— Нәме? Нәме болды?

— Хай, етин, хав! Көмек эдевери-хов! Ябын кенары бөвсүлдиле-хов. .

Адамлар гара дере батыпдылар, дамарлары пил сапы ялы болуп чекилишип дурды. Канымгүл халыс ысгын-дан дүшүп, аягының үстүнде зордан дурярды, эллери-ниң ызасы-да онуң үстүнеди. Бейлеки адамларын хем эллери диен этмейән болса герек. Нәме үчиндир ол агзының ичинде ганын туршумтык тагамыны алды. Бир тогаланып гайдан дашам онуң аягыны басды. Канымгүл ашак отурмалы болды, сув хем шо бада кекирдегине етди. Шейле бир аягы агырьарды велин, эдил гыгырыбереслери гелйәрди. Шейтсе, белки, бирнеме агырысы еңлешер... Ёк, бейтмек болмаз, хөкман еринден турмалы, хөкман Гаратая көмек бермели. Бир зат жы-гылдап гитди. Гаратайын яп-яныжа дикен утун агажы жомрулды. Нәме үчин ол хапа сөзлери агзына алярка? Нәме үчин ол эгниндәки көйнегини йыртярка?! Гөзлеринде чым гызыл тегмиллер бар..

— Баша бармаз! Хич бир нетиже чыкмаз!..

— Нәме баша бармаз?

— Ташланды көне ябам эдил көне көйнек ялы бир затдыр: бир ерини ямасаң, икинжи бир ери йыртылар...

— Сем бол диййән!

— Белки, сен өлем диерсиң?

— Өлсен өлэй!

Ене гөреш довам эдйәр! Сув — дилсиз-агызсыз бела. Ол гөзе гөрүнмейән ышлары тапып, хөкман бир ерден бөвсүп чыкяр, оны саклажак гүманын ёк, басып гидин баряр... Гаратайын көмекчилериниң оңа гахарлары гелйәр, олары гөзлеринде оклары болса уржаклар...

— Буларданам бир яп бормы! Ичлерини чөп-чалам басып гидипдир-ә. Сув-а дәл, адамам гечип билжек дәл ахырын!

— Мирап билен башлык шу чака ченли нәме ишлэдирлер? Бежеришдирип, арассалашдырып гоянларында болмаярмы...

— Бу затларын хеммеси Гаратайын пыррылдаклары. Болды-болды сув зая болды, не бизе, не-де олара... Галпын газаны гайнамаз.

Канымгүл өзүни эдил басыргаңып ятан ялы дуйярды, онун келлеси гүвләп, онлы зат эшитмейәрди. Бу нәме дийилдиги болды ахырын? Гаратай нәме иш этдикә?

Кимдир бири гахар билен гыгырды.

— Бесдир инди, яп сувы!

Бир адам гатла бакан ылгап гитди. Гаратай сувдан ылгап чыкды-да, яңкы йүврүп барян адамың өңүне бөвет болды.

— Гымылдайма!.. Япаймагын!.. Мен жогап берйән!.

— Нәмә сен жогап бержек? Илиң сувуна жогап бержекмикән? Йыкык-юмрук япларыңа жогап бержекми?

Гаратай дымып дурды. Өзүникә дәл диен сувчулары ол кәтмен билен хайбат атып горкузжак болярды. Канымгүл, ине, шундан соң хәлки эшиден сөзлериниң маңысына дүшүнди, ол диңе-шундан соң өз әриниң нәме ишлер гайрандыгына акыл етирди.

Гаратай бир ере үйшен сувчуларың янына дыкылып гелип:

— Ким сизе иши ташлан дийип айтды? — дийип, гахар-газапдан яна деми-демине етмән гепледи.

— Яп сувы! Сең әден огрулыгың үчип биз жогап берип билмерис!

— Япман! — дийип, Гаратай дәлирән ялы болуп гыгырды-да, элиндәки кәтмени бат билен ашак индерди.

Йөне кимдир бири өз кәтменини онун ашагына гоймага етишди. Ики кәтмен бири-бирине дегип жыгылдады, гаранкының ичинде учгун чабырап гитди.

— Әдйәнин нәме?!

Сувчулар Гаратайын дашына гечдилер, онун элиндәки кәтменини хасыр-хусур ганрып алдылар. Гаратай алдыгына юмругыны ишледйәрди, онун эгниндәки өл-мыжжык көйнеги түйдүм-түйдүм болупды, ол жайдар дегйән ургулара дөз гелип билмән, хәли-шинди йыкыларды, онсон гудуз ачан ялы айылганч сыпата гирип, ене еринден турярды.

— Ере чал оны, элини-аягыны даң!

Бу затлар шейле бир дуйдансыз ягдайда болуп гечди велиң, анк-танк болуп дуран Канымгүл диңе хәзир өзүне гелипди.

— Дегмән оңа! Урмаң! — дийип гыгырып, ол урушян-



ларын ичине ылгап гелип өзүни урды, олары итеклездирип, Гаратайын бойнундан асылып, икияна ыран атды. — Гидин, гидин барыңыз бу тайдан! Сизин хич гүнәңиз ёк, сизи хич ким гүнәлемез, мунун өзи жогап берер! — дийип, ол жибришип гыгырды. — Ёк болун, муңа азар бермән! Урмаң ахыры!

— Биз дәл, онуң өзи илки башлады!

— Боля, биз гидйәс, йөне муны шунлугына галдырмарыс, ериндежик говжа айыл-сайыл эдерис!

Сувчулар сөгүнишип, хайбат атып, экин мейданларынын ичи билен гөнүлөп, ёла тарап гитдилер.

— Доланың ызыңыз! Доланың диййән мен сизе! — дийип, Гаратай Канымгүлүң элинден сышып, оны хонда итекләп гойберди-де, олара тарап топулды.

Эмма сувчулар она ягшыдан-ямандан бир зат дийибем жогап бермән, шол өңки йөришлерине аңырлыгына гидип барыардылар. Канымгүл оны сесини чыкарман, гүйжүнде барыны эдип гужаклаярды. Ол хем хич зат диймән, аялынын элини гахар билен өзүнден айыржак боларды, дөшүнден итйәрди, йөне шонда-да Канымгүл асылышып ятырды, оны гайта-гайта гужаклаярды.

Сувчуларын хүмүрди сеслери йитенден соң, Гаратай ахыры боюн болды.

Шундан сон эдил тупандан сон болшы дек, төверек-даш гаты үмсүмлик болды. Гызгын, петиш гиже совамага башлады. Гуры ер хем совап уграды. Эне яп тарапдан үстүни сув басан гызгандыр яндагын туршумтык ысы бурнуңа урарды. Каналда ярыгижелер оваз эдйән гурбагалар укын арасында ялталык билен варрыклашардылар. Гүр яндаклығын ичинде бир дүе айланып йөрди. Ол жанавар узын-узын бозлап, көшежигини зарынлап янына чагырарды, агзындакы яндак бөлегини ховлукмач гөвүшейәрди.

Әхли зат шол өңки болшы ялыды, дурмушда үйтгән зат ёк ялыды. Дине йөне Гаратайың бәш-алты әдим бейле янындакы хонкарып ятан гара хокурдыкдан ашак, песлиге тарап ваглап сув акып ятырды. Ол болса хаш-хашлап, эгинлерини саллап дурды. Канымгүл онуң йүрегинин батлы гүрсүлдисини эшидйәрди. Сув ахыры өнүне үйшүрилен затларын әхлисини акдырып әкитди, онсоң ол хас-да гахарлы, хас-да батлы шаглап акмага башлады.

— Мен нәме муны өзүм үчин этдимми? — дийип, Гаратай хич киме йүзленмән, гөвни чөкгүн халда гөплә-

ди. — Мен муны колхоз үчин этдим. Сув ёк. Экин гурап баряр...

Адамсынын бу халына Канымгүлүн небси агырды.

— Хей бейдәймек болармы ахырын? — дийип, ол ювашжа гүрледди.

Гаратай тисгинип гитди, аялының элини өзүнден айырды, сонра оны бат билен итип гойберди.

— Ёк бол! — дийип, ол хемлели гыгырды. — Гүмүни чек шу тайдан! Киме айдыляр?!

Канымгүл ягшыдан-ямандан бир сөзем диймән, ызына өврүлди-де, йөрәп баршына курайын япракларыны ёлушдырып, анырлыгына бака гидиберди. Ол гахардан яна сандыр-сандыр эдйән бармаклары билен зол-зол япрак ёлярды, ене шо бада-да зыңып гойберйәрди, онсон ене ёлярды. Гаратай болса бирсалым шол дуран еринден гымылдаман дурды-да, сонра гатла тарап мытдылдап уграды...

■ ■ ■

Нәче вагтын гечени белли дәлди, йөне басым дан агаржакды.

Гаратай ерде йүзин дүшүп ятырды. Адам ер билен екеме-еке галанда, мыдама ол оны шейдип гужаклап ятыр. Ер әхли зада дүшүнийәр, әхли зады билйәр ол, гайгы-хасрадам, бегенч-шатлыгам билйәр, она башына нәме иш дүшсе, чекинмән айдыбермелидир.

Әхтимал, дан шапагам оны ынжалыкдан дүшүрмежек, она азар бермежек боландыр, бу гүн ювашлык билен, чекинженлик билен дан агарды. Даг тарапдан өвүс-йән шемал хем Гаратая майыл гарады, ол хем онун гапдалжыгында орнашып, онун гөкгабарчык болан эллери-ни, сыркыраян гөвресини эмай билен сыпалаярды. Ине, шол аралыкда хем кимдир бири дуйдансыз гелип, Гаратайын гапдалына гечип отурды-да, онун келлесини, эгин-лерини сыпаламага башлады. Йылыжажык, мәхрибан, юмшажык эллер. Бу эллер агырыны айыярды, бу эллер йүрекдәки кинәни айыярды. Гаратай чалажа гымылдамага-да горкярды, мыдама өз янында хемра болан, йөне өзүниң шейле селцең гөзүне илен багтыны үркүзерин өйдүп горкярды.

«Мана ягшылык ёкмаз адам диерлер, Канымгүл —

дийип, Гаратай ойланды. — Сениң йүзүңе энетмәге-де утанян мен. Сениң гадырыны билмейән экеним. Гүнәми өт... Багтыярдын сен, мен сениң багтыңы ятырдым. Эт-жек алажың ёк, инди сенем акыл етирен болсаң герек, багт дийилиён дине өйде, сачагың башында дәл, эйсем экин мейданларының ичинде-де герек экен, ол адамлар билен баглы болян огушы...

— Тур инди, Гаратай, хонха Сабырбек гелйәр! — дийип, Канымгүл пышырдады.

Гаратай аялының йүзүне бакман, кынлык билен еринден галды.

— Ме, ал, гей келләңе, экинчилигин ичинден талдым. — Ол Гаратай кече шляпасыны узатды, көйнегиниң дүзедишдирди, үстүниң тозанларыны какышдырды. — Мен өе гайтжак, сенем соң барасың-да, ябыңам хол депән аңырсында отлап йөрөндир — дийип, ол гаты-гаты йөрәп гитди.

Сабырбек өз майдалына ябың боюны сырып гелйәрди. Ол кә ярым-кә ярым үзеңгә галып, даш төверегине сын саярды, тәзе яп газылжак ери гөзлейәрди.

Гаратай додагыны чейнәп дурды. Гидере ери ёкды.

Өз достуң өңүнде этмишиңе жогап берендең, душманың элинден өлениң ягшы.



## М А З М У Н Ы

Пүзбе-йүз . . . . .	5
Мәхрибан топрак . . . . .	59
Бәсдешлер . . . . .	176

Чингиз Айтматов  
МАТЕРИНСКОЕ ПОЛЕ

Издательство «Туркменистан»  
На туркменском языке

Редактор К. Гурбанов  
Сурат редакторы В. Моисеенко  
Техредактор Г. Артыкова  
Корректор Р. Бабаев

Йыгнамага берилди 27/XII-68 й. Чап этмәге  
ругсат эдилди 2/II-71 й. Форматы 84×108<sup>1</sup>/<sub>32</sub>.  
Физ. чап листи 6,375. Чап листи 10,71. Учёт-  
-нешир листи 11,10. Тиражы 10 000. ТН № 7655.  
Заказ Е-124. Бахасы 48 к.

«Туркменистан» неширяты, Ашгабат, Гоголь  
көч., 17-а.

РСФСР Министрлер Советинин янындакы Мет-  
бугат барадакы комитетинин Росглавполиграф-  
промынын Саратовдакы полиграфкомбинатын-  
да йыгналды. Саратов, Чернышевский көч., 59.

Казань «Татполиграфында» чап эдилди.  
Казань, Миславский көчеси, 9.